


# ذکر الحبيب

بِسْمِ اللَّهِ الرَّحْمَنِ الرَّحِيمِ  
صَلَّى عَلَى مُحَمَّدٍ وَآلِهِ



حاجی نواب دین چشتی گولڑوی

۱۱ شمس ٹریڈ سخی پارک مرنگ - لاہور

3631

Handwritten text in Urdu script, appearing as bleed-through from the reverse side of the page. The text is faint and mostly illegible due to fading and the nature of the paper. Some words are difficult to decipher but appear to be in a standard Urdu calligraphic style.

بیتِ انبىٰ صَلَّى اللهُ تَعَالَى عَلَيْهِ وَسَلَّمَ پَرِ مَحْتَضِرِ اَدْرِبِ جَامِعِ لَصِيْفِ

ذِكْرُ الْحَدِيثِ  
صَلَّى اللهُ تَعَالَى عَلَيْهِ وَسَلَّمَ

3631

مولانا الحاج

صُوفِي نَوَابِ الدِّينِ حِشْتِي كُولِي مَنظَلِ

مَكْتَبَةُ غَوْثِيَّةِ سَعْدِي نَارِكِ مَرْنَكِ لَاهُورِ

بِسْمِ اللّٰهِ الرَّحْمٰنِ الرَّحِیْمِ

جملہ حقوق بحق مصنف محفوظ ہیں

86848

نام کتاب	86848	ذکر الحبيب ﷺ
مصنف		حضرت الحاج صوفی نواب الدین چشتی گولڑوی مدظلہ
نظر ثانی		مولانا الحاج محمد منشا تابش قصوری
کمپوزنگ		words maker Tel : 7231391
صفحات		۳۰۶
اشاعت اول		۱۲ ربیع الاول ۱۴۲۲ھ / ۵ جون ۲۰۰۱ء
ناشر		مکتبہ غوثیہ - سعدی پارک مزنگ لاہور
ہدیہ		۱۵۰ روپے
ملنے کا پتہ		مکتبہ اشرفیہ مرید کے ضلع شیخوپورہ

واحد تقسیم کار

**شبیر برادرز**

40 بی اردو بازار لاہور

## آئینہ ذکر الحبيب ﷺ

3631

صفحہ نمبر	عنوان	صفحہ نمبر	عنوان
۵۷	شام کا پہلا سفر		حمد
۵۸	تجارت کا خیال		حمد خاص حضرت پیرسید غلام معین الدین
"	شام کا دوسرا سفر		گوڑوی رحمتہ اللہ علیہ
۵۹	شام کا تیسرا سفر		مقدمہ از مصنف
	آنحضرت ﷺ کا نکاح		نشان منزل از محمد منشا تابش قصوری
۶۰	حضرت خدیجہ الکبریٰ رضی اللہ عنہا سے		تقاریظ مبارکہ علماء کرام دامت برکاتہم
۶۱	خطبہ نکاح	۳۳	نور محمدی ﷺ
۶۳	ایک انجمن کا قیام	۳۴	ولادت محمدی ﷺ
"	حجر اسود کے رکھنے پر جھگڑا	۳۶	واقعہ اصحاب فیل
۶۵	حضرت زید بن حارث رضی اللہ عنہ	۳۷	حضور ﷺ بطن مادر میں
۶۶	توجہ الی اللہ	۴۲	زمانہ طفولیت
۶۸	نزول وحی	۴۴	رضاعت
۷۰	سابقین اولین	۴۸	واقعہ شق صدر
۷۱	تبلیغ علی الاعلان	۵۰	وصال حضرت آمنہ سلام اللہ علیہا
۷۲	دار السلام	"	حضرت حلیمہ کے خاندان کا اسلام لانا
"	جناب ابوطالب	۵۲	حلیمہ سعدیہ کا لحاظ
۷۴	مشرکین مکہ کی مخالفت	۵۴	رضاعت کے بعد
۷۷	مشرکین مکہ کے ظلم و ستم	۵۶	فاطمہ بنت اسد رضی اللہ عنہا
۸۲	ہجرت حبشہ		ابوطالب کی کفالت میں

صفحہ نمبر	عنوان	صفحہ نمبر	عنوان
۱۳۸	غزوة بدر	۸۴	بنو ہاشم شعب ابی طالب میں
۱۳۸	غزوات و سرایا سن تین ہجری تک	۸۶	طائف کا سفر
۱۵۶	غزوة احد	۸۸	ابو طالب کی بیماری پر سی
۱۸۱	غزوات و سرایا سن چار ہجری تک	۹۰	ابو طالب کا خطبہ وصیت
۱۸۳	قنوت نازلہ	۹۱	جنوں کی دعوت اسلام
۱۸۴	غزوة بنی نضیر	۹۳	بیعت عقبہ
۱۸۹	غزوات و سرایا سن پانچ ہجری تک	۹۶	ہجرت مدینہ طیبہ
۱۹۰	غزوة بنی مصطلق	۱۰۰	آفتاب و ماہتاب غار ثور میں
۱۹۱	واقعہ اُفک	۱۰۴	امِ معبد سے حلیہ مبارک
۱۹۴	غزوة احزاب	"	بریدہ کا معہ ستر اشخاص کے اسلام لانا
۱۹۸	غزوة بنو قریظہ	۱۰۷	مدینہ منورہ میں نزول رحمت
۲۰۰	بنو نضیر کے سردار حنی بن اخطب کا قتل	۱۱۰	تعمیر مسجد نبوی
"	بنو قریظہ کے سردار کعب بن اسد کا قتل	۱۱۱	اصحاب صفہ
۲۰۳	نزول آیہ تطہیر	۱۱۲	ازواج مطہرات کے حجروں کی تعمیر
۲۰۶	نزول آیہ مؤدت	۱۱۴	واقعہ معراج
۲۱۰	غزوات و سرایا سن چھ ہجری تک	۱۱۶	طفیل بن عمرو (دوسی کا ایمان لانا)
"	غزوة بنو لحيان	۱۱۹	تمہید
۲۲۰	صلح نامہ حدیبیہ	۱۲۴	عقد مواخات
"	بیعت رضوان	"	میثاق مدینہ
۲۲۴	بادشاہوں کے نام فرامین کی ترسیل	۱۲۶	رئیس المنافقین کا کردار
"	فضیہء ظہار	۱۲۸	ابوذر غفاری کا ایمان لانا
۲۲۷	غزوات و سرایا سن سات ہجری تک	۱۲۹	حضرت سلمان فارسی کا ایمان لانا
"	غزوة خیبر	۱۳۰	حضرت عبداللہ بن سلام کا ایمان لانا
۲۳۳	نماز عصر کے لئے آفتاب کا لوٹانا	۱۳۲	مسجد قبلتین
		۱۳۴	غزوات و سرایا سن دو ہجری تک

صفحہ نمبر	عنوان	صفحہ نمبر	عنوان
۲۶۷	غدیر خم	۲۳۵	عمرۃ القضا
۲۶۹	آیہ مباہلہ کی تشریح و تفسیر		حضرت خالد بن ولید رضی اللہ عنہ اور
	صورتِ بشری میں جبرائیل امین	۲۳۶	ان کے رفقاء کا اسلام لانا
۲۷۱	علیہ السلام کی آمد		ساتویں ہجری کے دو اہم واقعات
۲۷۳	گیارہویں ہجری کے واقعات	۲۳۹	غزوات و سرایا سن آٹھ ہجری تک
۲۷۳	مسلمہ کذاب و دیگر مدعیانِ نبوت	۲۴۰	جنگ موتہ
۲۷۵	سریہ اسامہ بن زید رضی اللہ عنہ	۲۴۳	فتح مکہ
۲۷۸	وصالِ رسول مقبول ﷺ	۲۴۶	ابوسفیان کی عزت افزائی
	آپ ﷺ کے وصال پر اہل بیت کی	۲۴۷	آنحضرت ﷺ کا تاریخی خطبہ
"	گریہ وزاری	۲۴۹	غزوہ حنین
۲۸۷	غسل و تکفین و تدفین	۲۵۰	محاصرہ طائف
۲۸۹	نمازِ جنازہ	۲۵۲	حلیمہ سعدیہ اور شیماء کی عزت افزائی
	بارگاہِ رسالت مآب ﷺ میں	۲۵۳	منبر شریف کی تعمیر
	عقیدت کے چند پھول	۲۵۶	سرایا و غزوات سن نو ہجری تک
۳۰۲	خلافت راشدہ قرآن کی روشنی میں	"	غزوہ تبوک
۳۰۲	خلافت راشدہ حدیث کی روشنی میں	۲۵۸	مسجد ضرار
۳۰۵	آخر میں چند دعائیہ کلمات	۲۵۹	رئیس المنافقین کی موت
۳۰۶	سلامِ اعرابی	۲۶۰	حضرت ذوالبجادین رضی اللہ عنہ
		۲۶۲	اہل طائف کا اسلام قبول کرنا
		"	سریہ طے
			فرضیت حج و پہلے امیر حجاج حضرت
		۲۳۲	صدیق اکبر رضی اللہ عنہ
		۲۶۵	دسویں ہجری کے واقعات
		"	حجۃ الوداع
		"	انسانی حقوق کا چارٹر

بِسْمِ اللّٰهِ الرَّحْمٰنِ الرَّحِیْمِ

## حمد باری تعالیٰ

الْحَمْدُ لِلَّهِ رَبِّ هُوَ شَافٍ لِّسَقِيمٍ وَالشُّكْرُ لِلَّهِ مَنْ أَرْحَمُ مِنْ كُلِّ رَحِيمٍ

سب تعریف اللہ تعالیٰ کیلئے جو بیمار کو شفا دینے والا ہے اور شکر اس ذات کیلئے جو کہ سب رحم کرنے والوں سے بڑھ کر ہے

الْعَالِمُ وَالْوَّاحِدُ وَالْبَاقِيُ أَبَدًا وَالْغَافِرُ لِلذَّنْبِ جَدِيدٍ وَقَدِيمٍ

سب کچھ جاننے والا اور اکیلا اور ہمیشہ باقی رہنے والا اور بخشنے والا واسطے گناہ کے نئے اور پرانے

الرَّازِقُ لِلْعَبْدِ وَإِنْ كَانَ آثِمًا الظَّاهِرُ وَالْبَاطِنُ وَالنَّافِعُ حَقًّا

رزق دینے والا بندے کیلئے اگرچہ بندہ گنہگار ظاہر اور باطن اور سچا نفع دینے والا

لَا مَانِعَ مَا يُوصِلُ مِنْ فَضْلِ كَرِيمٍ الْحَاكِمُ وَالنَّافِذُ لِلْحُكْمِ سَرِيعًا

نہیں روکنے والا کوئی اسکو جو پہنچا ہے اسکے فضل و کرم سے حکم کرنے والا اور جاری کرنے والا واسطے حکم کے جلدی

وَالْحَافِظُ مِنْ نَارِ سَعِيرٍ وَجَحِيمٍ الْعَالِمُ وَالنَّاطِرُ فِي كُلِّ آوَانٍ

اور بچانے والا آگ جلانے والی دوزخ سے جاننے والا اور دیکھنے والا درمیان ہر وقت کے





## مثنوی سر تو حید کلام حضرت لالہ جی

از تبرکات حضرت سید غلام معین الدین شاہ رحمۃ اللہ تعالیٰ گولڑہ شریف

ذات حق چون قابل حمد و ثناست  
یاد کن او را بصد عجز و نیاز  
نیست جز ذاتش کے درشش جہات  
ناظر او باش در جملہ صور  
ہستی موہوم را معدوم ساز  
جملہ موجودات عکس یک وجود  
چوں تنزل کرد آں ذات قدیم  
سر وحدت رانداند ہر کے  
داند اورا آں کہ قلبش پاک گشت  
تا توانی محرم این راز شو  
محرم این راز بس آنگہ شوی  
در تقید ماو تو گفتن رواست  
چشم دل واکن ہیں درشش جہات  
منطقی و فلسفی در حیرت اند  
اوست خود اندر زمین و آسمان  
باش دائم در خیال یک وجود  
در تکرر گشت وحدت جلوہ گر  
مردہ داں اورا کہ اورا ذوق نیست  
کن تصور دم بدم من نیستم  
در حصول مدعی دیوانہ باش  
ہرچہ بنی در جہاں این عکس اوست  
نیست کثرت را بجز وحدت نشان  
فکر کن در بود خود اے بے خبر  
تو مداں اورا کہ اوہست از تو دور  
این وجود من وجود من کجاست

بشنواز من اے برادر یک خبر

باش مشتاقش کہ یابی زود تر

## مقدمہ

نحمدہ و نصلی و نسلم علی رسولہ الکریم

بسم اللہ الرحمن الرحیم

سب سے پہلے بندہ ناچیز اپنی زندگی کے متعلق چند سطور لکھنا مناسب سمجھتا ہے۔  
بندہ کی عمر اس وقت اسی (۸۰) سال سے تجاوز کر چکی ہے کم عمری ہی میں والدین کی تربیت سے میری طبیعت دین متین کی طرف راغب تھی میٹرک کا امتحان گورنمنٹ ہائی سکول چونیاں ضلع لاہور سے ۱۹۳۷ء میں پاس کیا اور فرسٹ کلاس بائٹلر انجینئر کا امتحان ۱۹۵۴ء میں پاس کیا اور اسی سال ایک انگلش فرم اٹک آئل کمپنی میں بطور شفٹ انجینئر ملازمت اختیار کر لی جو ۱۹۸۳ء تک جاری رہی۔ دینی کتب لکھنے کا شوق اس وقت ہوا جب ۱۹۷۴ء میں پہلی بار حضرت پیر سیاح صاحب رحمۃ اللہ علیہ بانی جامعہ اسلامیہ غوثیہ تلہ گنگ روڈ چکوال کے درس قرآن بالتفسیر میں شامل ہوا یہ درس ہر سال ماہ رمضان میں منعقد ہوتا جو تاحال جاری ہے۔ اس سے پہلے ۱۳۹۵ھ میں موازنہ تراجم قرآن اعلیٰ حضرت فاضل بریلوی رحمۃ اللہ علیہ کے کنز الایمان سے ۱۲ مختلف مکاتیب فکر کے علماء کے تراجم سے کر چکا تھا جس میں یہ ثابت کیا گیا تھا کہ اعلیٰ حضرت فاضل بریلوی رحمۃ اللہ کا ترجمہ بالکل درست ہے۔

اس کے بعد مولوی رشید احمد گنگوہی کے ایک پمفلٹ مسئلہ علم غیب کے رد میں ایک رسالہ گلدستہ عقیدت لکھا جس میں رسالت مآب صلی اللہ علیہ وسلم کے علم غیب کو قرآن و حدیث سے ثابت کیا گیا تھا جسے پڑھ کر استاذی المکرم مرحوم نے فرمایا اچھا لکھا ہے اور بھی لکھو گے اسی سال ایک رسالہ بنام عقائد سینہ مہر یہ بھی تحریر کیا جو عقائد حقہ پر مشتمل ہے۔

وہ زمانہ دین اسلام کے لئے پر فتن دور تھا جیسا کہ غیب دان نبی صلی اللہ علیہ وسلم نے فرما دیا تھا کہ قرب قیامت میرے دین میں فتنے پیدا ہو جائیں گے جو اصل دین کو مسخ کرنے کی کوشش کریں گے۔ چنانچہ اللہ تعالیٰ جل جلالہ کی مدد اور اس کے حبیب لیب صلی اللہ علیہ وسلم کی نظر رحمت سے بندہ ناچیز نے ان بعض فتنوں کا رد چند چھوٹی موٹی کتابوں میں لکھ کر شائع کیا جو بے حد مقبول ہوئیں مثلاً 'فتنہ نجدیت'، 'فتنہ وہابیت'، 'فتنہ خارجیت'، 'فتنہ ناصبیت'، 'فتنہ یزیدیت'، 'فتنہ معزلہ'، 'فتنہ مرزائیت'، 'فتنہ مودودیت'۔ اس کے علاوہ ایک کتاب دورخی بھی تحریر کی جس میں علماء دیوبند کی متضاد عبارات بلا تبصرہ درج کی گئیں اس کے علاوہ دو چار اور بھی رسائل لکھے مثلاً "میں تم سے بڑا وہابی ہوں"۔ "وہابیوں کی سیاسی عیاری" اور تحریک پاکستان اور دیوبندیوں کا کردار وغیرہ بھی شامل ہیں اللہ تعالیٰ کا شکر ہے کہ بندہ کی تالیفات کا آج تک کسی کو جواب لکھنے کی ہمت نہیں ہوئی۔ ان دنوں بھی آج کی طرح حکومت کی طرف سے اتحاد بین المسلمین پر بہت زور دیا جا رہا تھا چنانچہ بندہ نے ایک رسالہ بنام "اتحاد کی صورت تحریر" کیا جس میں ان تمام عبارات کا ذکر کیا جو اختلاف کا باعث بنیں اور مشورہ دیا کہ ان عبارات سے رجوع کر لیا جائے تو اتحاد بین المسلمین ممکن ہے جس کی آج کل سخت ضرورت ہے۔

ان تالیفات کے علاوہ حال ہی میں میری ایک کتاب "وفا کے پیکر" نامی بھی منظر عام پر آئی جس کی بہت پذیرائی ہوئی اس کتاب میں صحابہ کبار و صحابیات رضی اللہ تعالیٰ عنہم کی جانثاری اور مکی و مدنی زندگی میں دین کی خاطر مصائب و آلام برداشت کرنا اللہ اور اس کے رسول کی خوشنودی کی خاطر اپنا گھر بار چھوڑنا اور اللہ کی راہ میں جان و مال سے جہاد کرنا اور درجہ شہادت حاصل کرنا شامل ہے۔

اس دوران ایک عزیز نے مشورہ دیا کہ آپ نے بہت کچھ لکھ دیا ہے مگر نبی مکرم نور مجسم صلی اللہ علیہ وسلم کی سیرت پاک پر کچھ لکھنا رہ گیا ہے وہ ضرور لکھیں۔

اس موضوع پر لکھنا میرے بس کی بات نہ تھی کیونکہ جتنی کتابیں آنحضرت صلی اللہ علیہ وسلم کی سیرت پر لکھی گئی ہیں اور کسی موضوع پر نہیں لکھی گئیں تاہم یہ کتاب ذکر

الحبيب صلى الله عليه وسلم محض اس لئے لکھنے کا ارادہ کیا کہ چلو سیرت نگاروں میں نام تو ہو ہی جائے گا چنانچہ اللہ کا نام لے کر لکھنا شروع کیا جو سرکارِ دو عالم صلى الله عليه وسلم کی نظرِ رحمت سے آپ کے ہاتھوں میں ہے۔

اس کتاب میں ہر سن ہجری کے اہم واقعات مع غزوات و سرایا درج کئے گئے ہیں آخر میں جناب احمد مجتبیٰ محمد مصطفیٰ صلى الله عليه وسلم کی بیماری۔ وفات، تجہیز و تکفین و تدفین بھی درج کی گئی ہے آپ کی وفات پر آپ کے گھر والوں اور صحابہ کبار رضی اللہ تعالیٰ عنہم کا آپ کی جدائی پر عربی اشعار مع ترجمہ بھی درج ہیں دیگر انہیں مقدس ہستیوں کے نعتیہ عربی اشعار مع ترجمہ بھی تحریر کئے گئے ہیں۔

خلافت راشدہ کو آخری صفحات کی زینت بنا دیا گیا ہے جو پیر صاحب گولڑہ شریف سید مہر علی شاہ قدس سرہ کی کتاب ”تصفیہ مابین سنی و شیعہ“ سے مرقوم ہے جس میں مصنف موصوف نے خلافت راشدہ کو قرآن حکیم کی روشنی میں منجانب باللہ ثابت کیا گیا ہے اور فرمایا ہے کہ جس ترتیب سے خلافت راشدہ منجانب اللہ تفویض ہوئی اس ترتیب سے ان خلفاء راشدہ کی فضیلت ہے جو حق مسلک اہل سنت و جماعت ہے۔

ختم کتاب پر قصیدہ بردہ شریف کے چند اشعار مع ترجمہ بطور تبرک اس امید پر تحریر کئے گئے ہیں کہ رحمۃ للعالمین صلى الله عليه وسلم اپنے ابر رحمت کا ایک چھینٹا مجھ گنہگار، سیاہ کار، بد کردار اور خطاوار پر بھی برسا جائیں جو باعث نجات ہو جیسا کہ اعلیٰ حضرت فاضل بریلوی رحمۃ اللہ علیہ نے فرمایا ہے۔

برسن ہارے رم جھم رم جھم دو بوند ادھر بھی گرا جانا

اور

سب گناہ دھل جائیں گے رحمت کا پانی چاہیے

وصلى الله تعالى على خير خلقه سيدنا ومولانا محمد وعلى آله وصحبه اجمعين

احقر العباد ناچیز: فقیر نواب الدین عفی عنہ گولڑوی

سعدی پارک مزنگ لاہور

بِسْمِ اللّٰهِ الرَّحْمٰنِ الرَّحِیْمِ

## نشانِ منزل

محمد منشا پابلش قسوری

جامعہ نظامیہ لاہور

ذکر سب پھلے جب تک نہ مذکور ہو

حسن تمکین والا ہمارا نبی صلی اللہ علیہ وسلم

یہ فطرت انسانی ہے کہ انسان بظنوائے مضمون قنّ احبّ شینا اکثر ذکوره اپنے محبوب کا ذکر سننے سنانے سے کبھی سیر نہیں ہوتا۔ بلکہ ذکر حبیب سے ہی کیف و سرور پاتا ہے مگر پھر بھی تشنگی باقی رہتی ہے حضرت امام شافعی رحمہ اللہ تعالیٰ تو فرماتے ہیں ہوا المسک ما کررتہ بتضوء، محبوب کا ذکر جمیل تو ایسی کستوری ہے اسے جتنا مسلو گے اتنی ہی زیادہ خوشبو پھیلائے گی۔ اس مسک و عنبر کو جتنا بکھیرو گے اتنی ہی زیادہ مہک ہوتی جائے گی اس لئے ذکر حبیب ہی میری زندگی ہے اور اسی سے میری فرحت و انبساط وابستہ ہے۔

حضرت شیخ عبدالحق محدث دہلوی رحمہ اللہ تعالیٰ اخبار الاخیار میں ذکر حبیب کی کیف اور تاثیر سے محفوظ ہوتے ہوئے کسی محبت کی محبوب سے والہانہ محبت کی یوں تصویر کشی فرماتے ہیں۔

نَسِيتُ الْيَوْمَ مِنْ عِشْقِي صَلَاتِي  
 فَلَا أَدْرِي غَدَائِي مِنْ عَشَائِي  
 وَذِكْرُكَ سَيِّدِي أَكْلِي وَشُرْبِي  
 وَوَجْهُكَ إِن رَأَيْتُ شِفَاءَ دَائِي

میرے محبوب! آج تو میں تیرے عشق میں اتنا محو تھا کہ مجھے نماز بھی یاد نہ رہی  
 کیونکہ تیری محبت میں میری یہ حالت تھی کہ مجھے سورج کے طلوع و غروب کا پتہ ہی نہ چلا  
 کہ کب صبح ہو اور کب شام آئی۔

میرے محبوب! تیرا ذکر ہی میری غذا ہے مجھے جب بھوک اور پیاس لگتی ہے تیرا ذکر  
 کر لیتا ہوں بھوک اور پیاس دور ہو جاتی ہے اور میری بیماری کا علاج تو تیرے رخ زیبا  
 کی جھلک ہے۔ جب بیمار ہوتا ہوں تو تیری زیارت میرا علاج بن جاتی ہے۔

مولائے کائنات علی المرتضیٰ کرم اللہ وجہہ الکریم نے مقام صبا پر ایسی ہی محبت کی  
 شیفگی کی کیفیت میں بتلا تھے رخ محبوب پر نگاہیں جمائے چہرہ واضحی اور زلف عنبرین کی  
 تلاوت میں محو تھے کہ سورج غروب ہونے لگا۔ نماز عصر کی ادائیگی کا معاملہ ہے مگر  
 استراحت محبوب کی حفاظت و صیانت کا لحاظ بھی فرض محبت بن کر سامنے اپنے تقاضے  
 پورے کرنے کی ندا کر رہا ہے۔ عاشق صادق اسی شش و پنج میں فیصلہ کن انداز میں پکار  
 اٹھتا ہے۔

نماز عصر گر میری قضا ہوتی ہے ہونے دوں  
 رسول دو جہاں سوتے ہیں جب تک ان کو سونے دوں  
 نماز عصر کی بھی اصل کو چھوڑوں تو کیوں چھوڑو  
 وفا و عشق کا یہ سلسلہ توڑوں تو کیوں توڑوں

اور پھر محبوب کائنات پر نماز عصر کا نذرانہ پیش کر دیا اور بے خودی کے عالم میں  
 آنکھیں آنسو بہانے لگیں اسی اثناء میں سرکار دو عالم صلی اللہ تعالیٰ علیہ وسلم بیدار ہوئے تو  
 حضرت علی المرتضیٰ رضی اللہ تعالیٰ عنہ سے فرمایا 'روتے کیوں ہو؟ اور پھر اس عشق و محبت

کے صلہ میں فوری انعام یوں دلایا جا رہا ہے۔

الہی! علی! تیرے نبی کی خدمت سرانجام دے رہا تھا۔ فرد علیہ الشمس پس ان کے لئے سورج لوٹا دے۔ چنانچہ سورج واپس پلٹا، علی نے نماز عصر بحسن و خوبی ادا فرمائی تب جا کر سورج غروب ہوا ذکر محبوب و حبیب کے قصے بڑے طویل ہیں، عشق کی داستانیں کثیر ہیں، محبت کی کہانیاں جا بجا بکھری پڑی ہیں لیکن یہاں دو مقدس ماؤں کے ایک محبوب فرزند سے لازوال محبت کی کیفیت کو ملاحظہ فرمائیے جو خالق کل کا بھی محبوب ہے اور ہمارا، تمہارا ہی نہیں کائنات کی ہر چیز کا محبوب ہے جن کے ذکر سے محبت کبھی سیر نہیں ہو پاتا۔

سلام اس پر کہ جن کے ذکر سے سیری نہیں ہوتی

آئیے ذرا حقیقی محبت کے نمونے ملاحظہ کریں۔ جو حضرت سیدہ آمنہ طییبہ طاہرہ اور سیدہ حلیمہ سعدیہ رضی اللہ تعالیٰ عنہما کی طرف سے امت محمدیہ علیہ التحیۃ والثناء کو ودیعت کئے گئے ہیں۔ حضرت سیدہ آمنہ رضی اللہ تعالیٰ عنہا، اپنے فرزند دلہند، لخت جگر، نور قلب و نظر، محبوب رب مقتدر جناب احمد مجتبیٰ محمد مصطفیٰ صلی اللہ علیہ وسلم کی ذات ستودہ صفات کو اپنی گود سے اپنے ہاتھوں میں اٹھا کر حضرت سیدہ حلیمہ سعدیہ رضی اللہ تعالیٰ عنہا کے سپرد کرنے لگیں، تو منظر بڑا رقت آمیز تھا چشمان مبارکہ میں آنسو کا سیلاب اٹھ آیا۔ بدن فرقت و جدائی کے صدقے سے لرز رہا تھا دل سوز و گداز سے بھر پور اور زبان کیفیت درد کا یوں قصیدہ پڑھنے لگی حالانکہ یہ رخصت عارضی تھی مگر عارض خوبان کا نگاہوں سے چھپ جانا تو لمحہ بھر کے لئے بھی ناقابل برداشت تھا ان الوداعی ساعتوں کو اپنے حبیب کے حضور ان درد آمیز اشعار کو پیش کر کے دوام بخشا۔

كَيْفَ السَّبِيلُ وَقَدْ شَطَّتْ بِنَا الدَّارُ

أَمْ كَيْفَ أَصْبِرُ وَالْأَحْبَابُ قَدْ سَارُوا

اب راستہ کیسے پاؤں جب کہ گھر مجھ سے دور ہو چلا، پھر مجھے صبر کیسے آئے جب میرے پیارے چل دیئے۔

وَمَنْزِلُ الْإِنْسِ أَضْحَى بَعْدَ سَاكِنِهِ

مُسْتَوْحِشًا حِينَ غَابَتْ عَنْهُ أَقْمَارُ

وہ گھر جہاں دل لگتا تھا اپنے مکین کے چلے جانے کے بعد جب اس سے پیارے  
چاند چلے گئے کوویرانہ بن گیا!

مَا كَانَ أَحْسَنًا وَالِدَارُ تَجْمَعُنَا

وَالْعَيْشُ مُتَّصِلٌ وَالْوَصْلُ مِدَارُ

ہمارے وہ کیسے اچھے وقت تھے جب ہم گھر میں سبھی جمع تھے عیش ہی عیش تھا اور  
وصل کی گھڑیاں نصیب تھیں۔

يَا سَاكِنِينَ بِقَلْبِي أَيْمَارَ حَلُوا

وَرَا حِلِينَ بِقَلْبِي أَيْنَمَا سَارُوا

اے میرے دل میں گھر کرنے والو جہاں کہیں بھی جاؤ خدارا۔ میرے دل کو بھی  
ساتھ ہی لیتے جاؤ۔

غَلَبْتُمْ فَأَ ظَلَمْتُ الدُّنْيَا بِغَيْبِكُمْ

وَضَاقَ مِنْ بَعْدِكُمْ رَحْبٌ وَأَقْطَارُ

تم تو چلے گئے مگر تمہارے اوجھل ہوتے ہی میرے دل کی دنیا میں اندھیرا چھا گیا  
اور تمہارے جانے کے بعد اکناف و اطراف کی وسعتیں تنگ ہو کر رہ گئیں۔

لَيْتَ الْغُرَابُ الَّذِي نَادَى بِفِرْقَتِكُمْ

عَارٌ مِّنَ الرَّيْشِ لَا تَحْوِيَهُ إِذْكَارُ

کاش وہ کوا جس نے تمہارے فراق کی ندا کی تھی اس کے پر ٹوٹ جائیں اور اسے  
رہنے کے لئے آشیانہ نصیب نہ ہو۔

بَعْدَ النَّعِيمِ بَعْدَنَا عَنْ مَنَازِلِنَا

وَ بَعْدَ أَحْبَابِنَا شَطَّتْ بِنَا الدَّارُ

آہ! نعمتوں کے ملنے کے بعد ہم اپنی منازل سے دور جا بے اور پیاروں کا گھر ہم



سے جدا ہو گیا۔

اور جب حضرت سیدہ حلیمہ رضی اللہ تعالیٰ عنہا اپنے گھر حبیب کبریا علیہ التحیۃ والثناء کو لے گئیں، رضاعت کا فریضہ ہی سرانجام نہیں دے رہی تھیں بلکہ آپ کی محبت اور پیار میں عشق کی منزلیں بھی طے کر رہی تھیں اپنے جائے سے بھی اتنی الفت اور دلداری و شفقت کا انداز نظر نہیں آتا تھا۔ جو سیدہ آمنہ رضی اللہ تعالیٰ عنہا کے فرزند دلہند کے ساتھ دیکھا جا رہا تھا۔ حلیمہ کے دل کی اس بیماری (محبت) کا تو اس دن پتہ چلا جب آپ نے اپنے رضاعی بہن بھائی کو گھر میں نہ پایا تو پوچھ ہی لیا! امی جان! میرے بہن بھائی بکریاں لے کر کہاں چلے جاتے ہیں! میرے پیارے! وہ چراگاہ میں بکریاں چرانے لے جاتے ہیں! امی جان! کل میں بھی ان کے ساتھ جاؤں گا۔ آپ فرماتی ہیں آپ صلی اللہ علیہ وسلم مجھے قسمیں دے دے کر فرما رہے تھے امی جان مجھے کل ضرور جانے دینا!

میں ساری رات سوچتی رہی کل میرا حبیب، ننھا سا حبیب، پیارا حبیب بکریاں چرانے چلا جائے گا! میرے لمحات کیسے گزریں گے! میرا پیارا اپنے ننھے قدموں سے عصا تھامے، بکریوں کے پیچھے کیسے لگے گا، ساری رات انہی خیالوں میں بیت گئی یہاں تک کہ پیدا سحر نمودار ہوا اور پھر حبیب رب، دلوں کا چین روح کا سرور آنکھوں کا نور آمنہ کا جایا محمد صلی اللہ علیہ وسلم خوشی و مسرت کے ساتھ میری گود میں آ بیٹھا، رخ انور میری طرف اٹھا۔ پیارے پیارے ہاتھ میری تھوڑی پر لگائے اور فصیح و بلیغ محبت بھری بولی سے لب کھولے اور کہا! امی جان! وعدہ!

بس پھر کیا تھا میری آنکھیں ڈبڈبا گئیں، ہونٹ لرزنے لگے، میں آپ کا چہرہ انور تکتی رہ گئی زبان ہلانے کی طاقت نہ رہی، حیران و ششدر و دیوار پر نگاہیں گئی جلدی سے پھر رخ مصطفیٰ پر جم گئیں! ابھی میں لب کھول بھی نہ پائی تھی کہ آپ نے پھر لذت بھرے پیار سے فرمایا! امی جان! وعدہ! میں نے آپ کی جبین اقدس کو چوما اور کہا بیٹا آئیے میں تجھے تیار کرتی ہوں۔ آپ خوشی و مسرت سے اچھلنے کودنے میں تیار کرنے لگی کمر باندھی، ننھا سا عصا تھمایا، تھوڑا سا کھانا رومال میں باندھا اور آپ بکریاں لئے اپنے

رضاعی بہن بھائی کے ساتھ باہر نکلے میں بھی بستی کے باہر تک آئی اور رک گئی۔ دیکھتی رہی دیکھتی رہی حتیٰ کہ میرا محبوب، میرا دلہند، میرا دلبر، میرا جانی، میرا پیارا میری نگاہوں سے اوجھل ہو گیا ایک ہوک سی دل سے باہر نکلی اور پکار اٹھی۔

يَا غَنَامُ سَارَ الْحَبِيبُ إِلَى الْمَرْعَى  
فِيَا حُسْنَهُ رَاعٍ فَوَادِي لَهْ يَرْعَى

حبیب چراگاہ کی طرف بکریاں لئے جا رہا ہے پس اے وہ محبوب جس کا حسن از خود محافظ ہے میرا تو دل اسی کی تلاش میں رہتا ہے۔

فَمَا أَحْسَنَ الْأَغْنَامُ وَ هُوَ تَسْوَقَهَا  
لَقَدْ أَنَسَ الصَّحْرَاءَ وَقَدْ أَوْحَشَ الرَّبْعَا

کیسی خوش نصیب بکریاں ہیں جنہیں وہ لئے پھرتا ہے اسے جنگل سے محبت اور گھر سے ڈر لگتا ہے۔

جَمِيلٌ عَلَى مَعْنَى مَحَاسِنَ وَجْهِهِ  
كَأَنَّ بَدْوَرُ لَهُمْ قَدْ طَبَعَتْ طَبْعًا

صحیح بات تو یہ ہے کہ اس کے چہرے کی خوبیاں جمیل ہیں گویا کہ وہ فطرۃ چودھویں کے چاند بنائے گئے ہیں۔

أَقُولُ لَهُ إِذْ سَارَ فِي الْبَرِّ مَا شَيْئًا  
وَأَغْنَامُهُ مِنْ حَوْلِهِ تَطْلُبُ الرِّتْعَا

میں اسے آواز دیتا ہوں جب وہ خشکی پر چلتا ہے حالانکہ اس کی بکریاں چرنے کی بجائے اس کے پاس رہتی ہیں۔

عِيُونِكَ يَا رَاعِي الْحِمَى قَتَلْتُ بِهَا  
فَقُومٌ بِهَا قَتَلِي وَقَوْمٌ بِهَا صَرَعِي

اے چراگاہ کے رکھوالے! تیری نظروں کے تو ہم گھائل ہو چکے ہیں پس کوئی قوم اس کی محبت میں جان کی بازی لگا چکی ہے اور کوئی پیچھے بچھڑ کر تڑپ رہی ہے۔

وَخِرْتِ جَمَالاً خَيْرَ الْخَلْقِ وَصَفَهُ

وَسِرُّهُ أَخْفِيًّا ابْنَتِ الْعَشْبِ وَالْمَرْعَى

تو نے ایسا جمال پایا ہے کہ جس سے مخلوق حیران و ششدر رہے  
اور تو نے ایسا سر مخفی حاصل کیا ہے جس نے سبزہ اگایا اور چراگاہ کو سر سبز و شاداب بنا

دیا۔

فَلَوْلَاكَ يَا رَاعِي الْحِمَى مَا تَشَوَّقْتُ

قُلُوبٌ إِلَى وَادِي الْعَتِيقِ وَلَا الْجَرْعَى

اے چراگاہ کے محافظ اگر تیرا وجود نہ ہوتا تو دلوں کو وادی عتیق کا شوق نہ ہوتا اور نہ

ہی جرعی کا

حَبِيبِي طَبِيبِي أَنْتَ رَاعِي قُلُوبِنَا

فَلَوْلَاكَ يَا مُخْتَارُ مَا ذَكَرَ الْمَسْعَى

میرے حبیب! اے میرے طبیب! آپ ہی ہمارے دلوں کے نگران ہیں

اے مختار اگر تیرا وجود نہ ہوتا تو مقام سعی کا ذکر تک نہ ملتا!

حضرت حلیمہ رضی اللہ تعالیٰ عنہا فرماتی ہیں میرے حبیب سارا دن میری نظروں

سے غائب رہے۔ آج میں سورج کے غروب ہونے کا بڑا انتظار کرتی رہی بقول شاعر

وَعَدَهُ كَيْفَا تَهَا يَارِنِي آؤں گا دن ڈھلے

سورج خدا کے واسطے ہو جائے تلے تلے

میری بے چینی و اضطراب کا یہ عالم رہا کبھی اندر کبھی باہر کبھی چھت پر کبھی منڈیر

پر تکتی رہی دیکھتی رہی مگر کسی بھی طرف سے دھول اڑتی دکھائی نہ دیتی رہ رہ کر خیال آتا

نہ جانے میرا پیارا، میرا جانی، میرا محبوب میرا سکون کہاں کہاں چل پھر رہا ہوگا آخر رہا نہ

گیا۔ شام سر پر آئی میں نے چراگاہ کا راستہ لیا۔ آپ کے وصل کے لئے چل پڑی۔

اتنے میں کیا دیکھتی ہوں میرے چاند نے طلوع فرمایا، سامنے سے چلے آ رہے ہیں انوار و

تجلیات کے جلو میں آپ ننھے ننھے قدم اٹھا کر دل بہلا رہے ہیں بکریوں کا یہ عالم ہے کہ

آپ سے لپٹی جا رہی ہیں ایک دوسری سے آگے بڑھ کر اپنی محبت کے نذرانے پیش کرنے کی سعادت حاصل کر رہی ہیں۔

آپ کا رضاعی بھائی آگے بڑھ کر عرض گزار ہوتا ہے۔ ماں جی! آج تو میں نے بڑے بڑے عجیب مناظر دیکھے ہیں۔ پتھر، ڈھیلے، پہاڑ، وادیاں، درخت، وحشی، درندے، پرندے، الغرض جس جس کے پاس سے آپ کا گزر ہوتا آپ کی خدمت میں سلام پیش کرتا۔

الصلوة والسلام علیک یا رسول اللہ

گویا کہ ہر چیز کے آپ محبوب اور ہر چیز آپ کی محبت! صلی اللہ علیہ وسلم محبوبیت کا ایک منظر تو حضرت حلیمہ سعدیہ رضی اللہ تعالیٰ عنہا کا یہ تھا مگر ایک اور الوداعی داستان محبت ہے۔ جو پڑھنے سننے سے تعلق رکھتی ہے یہ اس دور کی بات ہے جب رضاعت کے بعد حضرت حلیمہ رضی اللہ تعالیٰ عنہا آپ کو حضرت سیدہ آمنہ طییبہ طاہرہ رضی اللہ تعالیٰ عنہا کی خدمت میں چار پانچ برس بعد مکہ مکرمہ چھوڑنے لے جاتی ہیں بیان کرتے ہیں کہ جب آپ صلی اللہ علیہ وسلم پانچ برس کے ہوئے تو حضرت حلیمہ رضی اللہ تعالیٰ عنہا آپ کو لئے آپ کی والدہ ماجدہ رضی اللہ تعالیٰ عنہا کی خدمت میں لائیں۔ تو انہوں نے فرمایا! حلیمہ! اتنی جلدی؟ آپ تو کہہ رہی تھیں کہ میرا دل نہیں لگے گا پھر کیوں لے آئی ہو۔ عرض کیا جب تک اللہ کو منظور تھا میں نے خدمت سرانجام دی۔ مگر بعض وجوہ کی بنا پر اس امانت کو آمنہ کے سپرد کرنا بھی بہتر سمجھا۔ والدہ ماجدہ نے فرمایا کیا کسی شیطان سے خطرہ تھا۔ حلیمہ نے عرض کیا کچھ ایسی ہی بات ہے آپ نے فرمایا ہرگز ہرگز میرے بیٹے پر شیطان کا بس نہیں چل سکے گا! تاہم کوئی بات نہیں! چھوڑے جاؤ! اور اپنے گھر کی راہ لو! حلیمہ نے جب آپ کو والدہ کی انگلی پکڑائی تو بے بس ہو کر پکار اٹھی!

دَعُونِي عَلَى الْأَحْبَابِ أَبِكِي وَأَنْدَبُ  
فَفِي الْقَلْبِ مَنْ لَا الْفِرَاقُ تَلْهَبُ

وَلَا تَعْتُونِي إِنْ جَرَتْ أَدْمَعِي دَمًا  
 فَلَيْسَ نَصَبٌ فَارِقَ الْأَنْفِ مُعْتَدَبُ  
 لَقَدْ جَرَحَ التَّفْرِيقَ قَلْبِي بِنَبْلِهِ  
 فَمَنْ رَمَهَا دَمْعِي عَلَى الْخَدِّ تَسْكَبُ  
 لِأَحْبَابِنَا مَا بِاخْتِيَارِي فِرَاقِكُمْ  
 وَلَكِنَّ قَضَاءَ اللَّهِ مَا مِنْهُ مَهْرَبُ  
 وَمَا كَانَ ظَنِّي أَنْ يُفَرِّقَ بَيْنَنَا  
 وَسُرْعَةَ هَذَا الْبَيْنِ مَا كُنْتُ أَحْسَبُ  
 أَحْوَلَ بِطَرْفِي بَعْدَكُمْ فِي دِيَارِكُمْ  
 فَارْجِعْ وَالنَّيْرَانِ فِي الْقَلْبِ تَلْهَبُ

☆ لوگو! مجھے چھوڑ دو! تاکہ میں دلبر کے لئے دل بھر کر رولوں! کیونکہ جدائی کی آگ دل میں شعلہ زن ہے۔

☆ لوگو! اگر میں جدائی پر خون کے آنسو بہاؤں تو مجھے طعنہ زنی نہ کریں۔

☆ کیونکہ جس عاشق کا معشوق جدا ہو رہا ہو تو اسے رونے دھونے پر طعنہ نہیں دینے چاہئیں۔

☆ میرے محبوب! تیرے فراق نے میرا دل چور چور کر دیا ہے۔ اسی دل سے بہنے والے خون کے دھارے میری آنکھوں سے اشک بن کر رخساروں پر بہ رہے ہیں۔

☆ میرے محبوب تمہاری جدائی میرے بس کی بات نہیں۔ البتہ خدائی تقدیر سے بھاگنا ممکن نہیں!

☆ میرا تو تصور بھی نہیں تھا کہ ہم کبھی جدائی کا منہ بھی دیکھیں گے اور یہ گمان بھی نہیں تھا کہ فرقت کا زمانہ اتنی جلدی آ پہنچے گا۔

☆ میرے محبوب تیرے جانے کے بعد میں نظریں اٹھا اٹھا کر چاروں طرف دیکھتی

ہوں اور جب ناکام واپس پلٹتی ہیں تو ایک ہوک سی اٹھتی ہے پکارتی ہوں!  
تصور میں تیری صورت عیاں ہے  
بڑی معصوم محبوبانہ فطرت  
جدائی کی بھی اک لذت شگفتہ  
ترا آنا مسرت شاد کامی  
مری نظریں مری سوچیں مراد دل  
وفا کی راہ میں کانٹے ہی کانٹے  
نہ جانے کب بہار آئے گی تابش  
محبت کا عجب دلکش سماں ہے  
بڑی نازک حسین تر داستاں ہے  
وصل کے ساتھ فرقت کا گماں ہے  
چلے جانا بلائے ناگہاں ہے  
پکارے ہر طرف اب تو کہاں ہے؟  
ہر لمحہ ہر قدم پر امتحان ہے  
گلستان پر ابھی دست خزاں ہے  
(تابش قصوری از زینت المحافل)

### ذکر الحبيب کے مصنف

حضرت مولانا الحاج صوفی نواب الدین صاحب چشتی گولڑوی دامت برکاتہم ابن  
میاں مولیٰ بخش صاحب بھٹی خاندان کے چشم و چراغ ہیں۔ نومبر ۱۹۱۸ء کو ضلع قصور کے  
مشہور شہر چونیاں میں پیدا ہوئے وہیں ۱۹۳۷ء میں میٹرک کا امتحان نمایاں پوزیشن سے  
پاس کیا۔ پھر بورڈ آف انڈسٹریز کے تحت اپریل ۱۹۵۴ء کو انجینئرنگ کے امتحان میں  
اچھی پوزیشن حاصل کی اور اسی سال جون کے مہینے میں انک آئل کمپنی سے منسلک ہو  
گئے جس میں ۱۹۸۳ء تک انتہائی کامیابی سے زندگی کے مراحل طے کرتے رہے۔

۱۹۳۹ء میں آپ نے آستانہ عالیہ گولڑہ شریف کے شہرہ آفاق ولی کامل قبلہ عالم پیر  
سید مہر علی شاہ صاحب قادری چشتی رحمۃ اللہ تعالیٰ کے فرزند دلہند حضرت الحاج پیر سید  
غلام محی الدین صاحب گیلانی چشتی رحمۃ اللہ تعالیٰ المعروف حضرت بابو جی علیہ الرحمۃ کے  
دست اقدس پر بیعت کا شرف حاصل کر لے روحانی فیوض و برکات سے خوب خوب بہرہ  
مند ہوئے۔

دینی تعلیم کے سلسلہ میں آپ نے علامۃ العصر استاذ الاساتذہ حضرت مولانا پیر سید  
محمد زبیر احمد شاہ صاحب رحمۃ اللہ تعالیٰ خلیفہ مجاز حضرت علامہ مولانا الحاج ابو الفضل محمد

سردار احمد صاحب چشتی رضوی محدث اعظم پاکستان رحمہ اللہ تعالیٰ سے مسلسل اٹھارہ سال تک استفادہ و استفادہ کیا۔ حضرت الحاج صوفی نواب الدین صاحب، چشتی گولڑوی مدظلہ گونا گوں اوصاف کے جامع ہیں دینی گھرانے کے چشم و چراغ ہونے کے باعث مسلک حق اہل سنت و جماعت آپ کے رگ و ریشے میں سرایت کر چکا ہے آپ والدین کی دعاؤں سے جدید و قدیم دینی و دینیوی علوم و فنون میں کامل و اکمل ہیں۔

آپ بیک وقت عمدہ خطیب، بہترین مقرر، صاحب بصیرت انسان اور قلم و قرطاس کے ماہر ہیں۔ میدان مناظرہ میں حکیمانہ استدلال سے اپنے مد مقابل کو خاموش کرنے کی پوری پوری صلاحیت سے مرصع نیز پچیس سے زائد بہترین کتابوں کے مصنف ہیں جن میں آخری تصنیف ”ذکر الحبیب“ آپ کے پیش نظر ہے۔

سیرت مصطفیٰ صلی اللہ تعالیٰ علیہ وسلم پر دنیا بھر میں چھوٹی بڑی اربوں کتابیں، ہر ایک زبان میں لکھی گئیں اور لکھی جا رہی ہیں میرا تو وجدان کہتا ہے شاید ہی کوئی ایسا لمحہ ہو جس میں آپ کی ذات اقدس پر کوئی نہ کوئی کتاب دنیا کی مارکیٹ میں نہ آتی ہو۔ انہیں ان گنت اور بے شمار خوش نصیب سیرت نگاروں کی فہرست میں میرے ممدوح الحاج صوفی نواب الدین صاحب چشتی گولڑوی کا نام نامی اسم گرامی بھی آچکا ہے۔

گو ذکر الحبیب نہایت مختصر سیرت نامہ ہے مگر جدید دور کے تقاضا کے مطابق یہ اختصار نہایت مناسب اور موزوں ہے کیونکہ اس تیز رفتاری کے عالم میں طویل اور ضخیم کتابوں کے مطالعہ کے لئے وقت نکالنا دشوار گزار ہوتا جا رہا ہے اس لئے ضرورت تھی کہ کم وقت میں حضور پر نور سید عالم نور مجسم صلی اللہ علیہ وسلم کی سیرت پر ایسی کتاب منصہ شہود پر جلوہ افروز ہو جس سے لوگ کم وقت میں زیادہ سے زیادہ حضور صلی اللہ علیہ وسلم کی مبارک زندگی کے اہم واقعات اور شمائل و خصائل سے استفادہ کر کے اپنی زندگی کے تار و بود کو درست کر لیں چنانچہ اس سلسلہ میں موصوف کی یہ مساعی جمیلہ قابل داد اور لائق صد تحسین و تمہیک ہے۔ دل چاہتا ہے کہ اس عاشق رسول صلی اللہ علیہ وسلم کے تفصیلی حالات آپ لوگوں کی خدمت میں پیش کرنے کی سعادت حاصل کروں۔ مگر ”ذکر

الحجیب، صلی اللہ علیہ وسلم کے پیش نظر انہی سطور پر اختصار کرتا ہوں البتہ جنہیں آپ کے مزید احوال و آثار مطلوب ہوں وہ ”وفا کے پیکر“ نیز ”آفتاب گولڑہ اور فتنہ مرزائیت“ میں ملاحظہ فرمائے جو آپ کی مشہور ترین تصانیف میں اہم مقام کی حامل ہیں۔

دعا ہے اللہ تعالیٰ حضرت مصنف دام ظلہ کی اس ایمان افروز روح پرور اور صوری و معنوی خوبیوں سے آراستہ دلکش و دلپذیر تصنیف کو قبولیت کا دائمی شرف مرحمت فرمائے۔

آمین ثم امین بجاہ طہ و ینسین

صلی اللہ تعالیٰ علیہ و علیٰ آلہ و صحبہ و بارک و سلم.

فقط

طالب دعا، محمد منشاء تابش قصوری

مدرس جامعہ نظامیہ رضویہ لاہور

خطیب مرید کے ضلع شیخوپورہ (پاکستان)

86848

86848



## تقریظِ جمیل

استاذ الاساتذہ حضرت علامہ مفتی محمد عبدالقیوم صاحب ہزاروی مدظلہ

ناظم اعلیٰ جامعہ نظامیہ رضویہ لاہور

نَحْمَدُهُ وَنُصَلِّي عَلَى رَسُولِهِ الْكَرِيمِ بِسْمِ اللَّهِ الرَّحْمَنِ الرَّحِيمِ

”ذکر الحبیب“ سیرت مصطفیٰ صلی اللہ تعالیٰ علیہ وسلم پر ایک روح پرور ایمان افروز مختصر مگر جامع کتاب ہے۔ جسے اہل سنت و جماعت کے نامور قلمکار حضرت مولانا صوفی نواب الدین صاحب چشتی گولڑوی مدظلہ نے نہایت محبت اور عشق صادق میں محو ہو کر تصنیف کیا۔

موصوف کا انداز تحریر دلپذیر اور دلکش سادہ، سہل اور آسان ترین ہے۔ جس سے ہر خاص و عام استفادہ کر سکتا ہے۔ اس زمانے میں جب دین کی قدریں کم، بد عقیدگی اور بے راہروی زوروں پر ہے، بے حیائی اور فحاشی پر مبنی لٹریچر کا سیلاب نوجوان نسل کو بہائے جا رہا ہے۔ ایسے عالم میں ”ذکر الحبیب“ کی اشاعت ایک مبارک قدم ہے۔ جس سے ایمان کو پختگی، اور دلوں کو سکون و اطمینان نصیب ہوگا۔

دعا ہے اللہ تعالیٰ مولانا الموصوف کی اس مساعی جمیلہ کو قبولیت کا شرف عطا فرمائے اور دارین میں کامیابی و کامرانی کا ذریعہ بنائے۔ آمین ثم آمین۔ بجاہ حبیبہ الکریم علیہ التحیة والتسلیم

(مفتی) محمد عبدالقیوم ہزاروی

ناظم اعلیٰ - جامعہ نظامیہ رضویہ لاہور

پیر ۳ صفر المظفر ۱۴۲۲ھ

### تقریظ مبارکہ

از محقق عصر حضرت علامہ مولانا محمد عبدالحکیم شرف قادری

صدر المدرس جامعہ نظامیہ لاہور

بسم اللہ الرحمن الرحیم

نحمدہ و نصلی و نسلم علی رسولہ الکریم

و علی آلہ و اصحابہ اجمعین اما بعد!

اللہ تعالیٰ کے حبیب مکرم، نبی محتشم صلی اللہ علیہ وسلم کی سیرت طیبہ وہ مقدس اور معطر گلشن ہے جو لا تعداد افراد کے مشام جان و ایمان کو مہکا چکا ہے اور رہتی دنیا تک بلکہ اس کے بعد بھی خوش نصیب حضرات کے دل و دماغ کو منور و معنم کرتا رہے گا۔

حضرت مولانا الحاج نواب الدین گوڑوی مدظلہ تعالیٰ ان فیروز بخت علماء میں سے ہیں جنہیں نبی رحمت، شفیع امت صلی اللہ تعالیٰ علیہ وسلم کی سیرت پاک پر کتاب لکھنے کی سعادت نصیب ہوئی ہے پہلے انہوں نے یہ کتاب سفر ہجرت تک لکھی تھی، فقیر کی گزارش پر انہوں نے مدنی زندگی کے حالات و واقعات بھی قلم بند کر دیئے ہیں، ان کی تحریر میں سلاست بھی ہے اور سہولت بھی اختصار بھی ہے اور جامعیت بھی عقیدت و محبت بھی ہے اور تحقیق بھی، یہی وجہ ہے کہ انہوں نے حوالجات فراہم کرنے کا اہتمام بھی کیا ہے۔

مولائے کریم جل مجد العظیم انہیں اس کوشش پر اجر جمیل نیز صحت و تندرستی عطا فرمائے تاکہ وہ تصنیف و تبلیغ کا سلسلہ جاری رکھ سکیں، حاجی صاحب دو درجن سے زیادہ کتب کے مصنف ہیں اور پیرانہ سالی کے باوجود جوانوں والی ہمت رکھتے ہیں، اللہ تعالیٰ ان کا سایہ تادیر سلامت رکھے آمین۔

محمد عبدالحکیم شرف قادری برکاتی

استاذ الحدیث جامعہ نظامیہ رضویہ لاہور

متعلق شعبہ تعلیم و تربیت

جماعت اہل سنت پاکستان

۱۶ محرم ۱۴۲۲ھ

۱۱ اپریل ۲۰۰۱

بِسْمِ اللّٰهِ الرَّحْمٰنِ الرَّحِیْمِ

تقریظ سعید

از علامہ الحاج الحافظ محمد عبدالستار صاحب سعیدی مدظلہ

کائنات میں سب سے زیادہ جس موضوع پر لکھا گیا وہ ”سیرت النبی“ ﷺ ہے شاید ہی کوئی ایسی زبان ہو جس میں سیرت رسول اقدس ﷺ پر تحریری کام نہ ہوا ہو نظم و نثر میں بے شمار تصنیفات و تالیفات کے باوجود یہ موضوع آج تک تشنہ ہے چودہ صدیوں سے مسلسل اس پر لکھا جا رہا ہے مگر آج تک کوئی بھی واصف و سیرت نگار احاطہ و تکمیل کا دعویٰ نہ کر سکا بلکہ اوصاف و کمالات حبیب کبریا علیہ الصلوٰۃ والسلام کے بحر بیکراں کے سامنے اپنے کلام و بیان کو سچ سمجھتے ہوئے بایں الفاظ اعتراف عجز و قصور کرنے پر مجبور ہیں۔

کہ والا تری زانچہ من گویت

ندانم کدای سخن گویت

بعد از خدا بزرگ توئی قصہ مختصر

لایمکن الثناء کما کان حقہ

تاہم خیر القرون سے اب تک عشق و محبت رسول سے سرشار خوش نصیب اہل قلم حضرات بارگاہ نبوی ﷺ میں تحریری نذرانہ عقیدت و محبت پیش کرنے کو سعادت سمجھتے آئے ہیں، اسی جذبہ سے سرشار ہو کر دور حاضر کے کثیر التصانیف مصنف، عاشق رسول، محترم جناب الحاج صوفی نواب دین صاحب چشتی گولڑوی دامت برکاتہم العالیہ نے ”ذکر الحبیب“ کے نام سے یہ عظیم الشان کتاب ترتیب دی ہے، جس میں انتہائی اختصار کے ساتھ خوبصورت انداز میں سیرت الرسول ﷺ کے مختلف پہلوؤں کو ایک خاص ترتیب کے ساتھ پیش فرمایا ہے ان شاء اللہ العزیز حاجی صاحب کی یہ تصنیف جلیل اس موضوع پر موجود لٹریچر میں ایک حسین اضافہ ثابت ہوگا۔ اور موصوف کی درجنوں دیگر تصانیف کی طرح یہ تصنیف بھی عوام و خواص میں مقبول ہوگی۔

حافظ محمد عبدالستار سعیدی

ناظم تعلیمات جامعہ نظامیہ رضویہ اندرون لوہاری دروازہ لاہور

### تقریظ مبارکہ

از حضرت صاحبزادہ سید ریاض الحسن شاہ زید مجددہ

نحمدہ و نصلی و نسلم علی رسولہ الکریم

بسم اللہ الرحمن الرحیم

سیرت النبی صلی اللہ علیہ وآلہ وبارک وسلم پر لاتعداد ہر زبان میں کتابیں لکھی گئی۔ لکھی جا رہی ہیں اور لکھی جائیں گی بعض کتابیں تو حجازی سائز میں ۱۲ جلدوں بلکہ اس سے بھی زیادہ جلدوں میں لکھی گئی ہیں اتنی ضخیم کتابوں کا پڑھنا ہر کس و ناکس کا کام نہیں ہے خاص طور پر اس مادی اور مصروف اور مہنگائی کے دور میں تو اور بھی مشکل ہو گیا ہے۔ چنانچہ فی زمانہ سیرت طیبہ کی ایک ایسی کتاب کی ضرورت محسوس کی جا رہی تھی جو مختصر بھی ہو اور جامع بھی جسے محترم الحاج نواب الدین دامت برکاتہم العالیہ گولڑوی نے پورا کر دیا جو بھی قاری اسے پڑھنا شروع کرے گا تو اس کا یہی دل چاہے گا کہ اسے ختم کر کے ہی دم لے۔

مصنف موصوف کو لکھنے پڑھنے کا شوق تو شروع ہی سے تھا اس میں اضافہ اس وقت ہوا جب آپ ایک فقہی مسئلہ پوچھنے میرے والد محترم شیخ التفسیر والحدیث جامع المنقول والمعقول پیر سید محمد زبیر شاہ قادری رحمۃ اللہ علیہ کی خدمت میں جامعہ اسلامیہ غوثیہ حاضر ہوئے جس کا جواب شاہ صاحب مرحوم نے فقہ کی کتاب کی عربی عبارت زبانی پڑھ کر دے دیا جسے سن کر آپ بہت متاثر ہوئے اور وہیں کے ہو رہے۔ اس کے بعد قریباً اٹھارہ سال آپ کی صحبت میں رہے اور دس مرتبہ دورہ قرآن بالتفسیر میں متواتر شامل ہوتے رہے اس طرح موصوف کو لکھنے کا شوق پروان چڑھا اور سب سے پہلے ایک

چھوٹی کتاب علم غیب کے اثبات میں بنام گلدستہ عقیدت لکھی جسے استاذی المکرم نے پسند فرمایا اور معیاری کہا نیز فرمایا امید ہے تم اور بھی لکھتے رہو گے وہ کوئی ایسا مقبولیت کا وقت تھا کہ آپ کی زبان سے نکلے ہوئے الفاظ نے معنوی شکل اختیار کر لی اور بمصداق

گفتہ او گفتہ اللہ بود  
گرچہ از خلقوم عبد اللہ بود

چنانچہ صاحب مصنف موصوف لکھتے ہی گئے اور کم و بیش دو درجن چھوٹی بڑی کتابیں لکھ ڈالیں جو بے حد مقبول ہوئیں بعض کتابوں کے تو دو دو تین تین ایڈیشن چھپے۔ یہ کتابیں وہاں وہاں پہنچیں جہاں جہاں دنیا میں اردو جاننے والے پہنچے ہیں۔ دعا ہے کہ اللہ تبارک و تعالیٰ اپنے حبیب صلی اللہ علیہ وسلم کے طفیل موصوف کی عمر دراز کرے اور مسلک حقہ کی مزید خدمت کرنے کی توفیق مرحمت فرمائے۔ امین و صلی اللہ تعالیٰ علی خیر خلقہ سیدنا و مولانا محمد و آلہ و صحبہ اجمعین۔

دعا گو

سید ریاض الحسن شاہ

ناظم جامعہ اسلامیہ غوثیہ تلہ گنگ روڈ چکوال

۲۰۰۱-۴-۱۷ بمطابق ۲۲ محرم الحرام

سن ۱۴۲۲ ہجری روز منگل وار

### تقریظ مبارکہ

از فخر سادات حضرت مولانا علامہ سید عباس علی شاہ قادری رضوی مدظلہ

بسم اللہ الرحمن الرحیم

حامداً ومصلياً ومسلماً

اما بعد! یہ دور نہایت ہی پر فتن اور بزعم خویش ترقی یافتہ اور سائنس کا دور ہے۔ آج کا انسان بجلی، بھاپ اور لوہے کے خواص تو جانتا ہے مگر انسانیت کے خواص سے ناواقف ہے۔ ظلمتیں چھا رہی ہیں انسانیت کراہ رہی ہے تعلقات بڑھ رہے ہیں محبتیں مٹ رہی ہیں۔ نئی تہذیب کی روشنی بڑھ رہی ہے لیکن دل تاریک ہو رہے ہیں ضرورت اس امر کی ہے کہ آقائے دو جہاں صلی اللہ علیہ وسلم اور ان سے نسبت رکھنے والی ہر شے کا خوب خوب ذکر کیا جائے۔

الحاج محمد نواب الدین صاحب گولڑوی مبارک کے مستحق ہیں کہ انہوں نے اپنی زندگی صاحب الآیات والمعجزات اشرف البریات بافضل الصلوات سیدنا و مولانا محمد صلی اللہ علیہ وسلم کے ذکر خیر کے لئے صرف کر رکھی ہے مولانا بافضل اولانا کثیر التصانیف ہیں اور آپ کی تمام تر تصانیف سے عشق مدینہ و صاحب مدینہ علیہ التحیۃ والثناء کی مہک آتی ہے۔ آپ کی تازہ تصنیف مسمیٰ بذکر الحبيب صلی اللہ علیہ وسلم باصرہ نواز ہوئی ہے۔

مولانا موصوف نے اس کتاب کو بھی صاحب تاج طہ خاتم الانبیاء سید الرسل والانبیاء شب اسری کے دولہا جناب سیدنا محمد مصطفیٰ صلی اللہ علیہ وسلم کے ذکر خیر سے مزین فرمایا ہے۔ اللہ کرے زور قلم اور زیادہ۔

دعا ہے مولا کریم اپنے حبیب کریم افضل الصلوات والتسلیم کی نگاہ کریم کے صدقے مولانا کی نقیہ تصانیف کی طرح اس تصنیف کو بھی قبول فرمائے آمین بجاہ طہ و یسین صلی اللہ علیہ وسلم۔

فقیر سید عباس علی شاہ قادری رضوی غفرلہ

صدر المدرسین جامعۃ المدینہ کاہنہ نولہور

الحمد لله وحده والصلوة والسلام على من لا نبى بعده

وعلى آله واصحابه المقربين عنده اما بعد !

صاحب الجہد والجاہ عاشق خیر الوری حامی سنت صوفی باصفا حضرت مولانا الحاج نواب الدین گولڑوی مدظلہ العالی کی تصنیف لطیف مسمی ذکر الحبیب کو چند مقامات سے دیکھنے کا شرف حاصل ہوا الحمد للہ مصنف کا طرزِ تحریر بے حد پسند آیا اور اس کتاب کو بڑی جامعیت اور معنویت کے ساتھ تحریر فرمایا۔

دعا ہے اللہ تعالیٰ کتاب ہذا کو مقبول عام فرمائے اور مسلمانوں کو اس سے مستفید فرمائے اور مصنف کیلئے ذریعہ نجات بتائے۔ آمین بجاہ النبی الامی الامین وآلہ واصحابہ اجمعین

شہباز احمد

خادم قرآن و حدیث جامعۃ المدینہ کاہنہ نولہ ہور۔

الحمد لله رب العالمين والصلوة والسلام على رسوله الكريم

اما بعد فاعوذ بالله من الشيطان الرجيم بسم الله الرحمن الرحيم

میں نے کتاب بنام بذکر الحبیب صلی اللہ علیہ وسلم کو دیکھا کتاب ہذا کے مطالعہ کرنے سے دل میں عشقِ مصطفیٰ علیہ التحیۃ الثناء جاگزیں ہوتا ہے قاری کو نہ صرف عشقِ مجتبیٰ صلی اللہ علیہ وسلم حاصل ہوگا بلکہ اتباع سنت بھی نصیب ہوگی اور اس پر فتن دور میں اتباع سنت ہی کامیابی کا ذریعہ ہے۔

اللہ تعالیٰ اپنے حبیب صلی اللہ علیہ وسلم کے صدقہ میں مولف کتاب ہذا علامہ مولانا الحاج نواب الدین گولڑوی دامت برکاتہم العالیہ کو دارین میں اجر جزیں عطا فرمائے۔ آمین

خادم العلم والعلماء محمد ریاض احمد عطاری عنی عنہ مدرس جامعۃ المدینہ کاہنہ نولہ

فاضل درس نظامی پی ایچ ڈی اسلامیات

بِسْمِ اللَّهِ الرَّحْمَنِ الرَّحِيمِ

صَلَّى اللَّهُ تَعَالَى عَلَيْهِ وَسَلَّمَ  
ذِكْرُ الْحَبِيبِ



كَسْفِ الدُّنْيَا  
 حَتَّى يَصْلَحَ  
 صُلُوهُ لِيَوْمِ

کائناتِ حُسن میں وہ جلوہ فرما ہو گئے!  
جن کی صورتِ حقِ تمنا ہے جن کی اسیرِ حقِ تمنا

ذکر الحبيب  
صلى الله عليه وآله وسلم

بِسْمِ اللّٰهِ الرَّحْمٰنِ الرَّحِیْمِ

نور محمدی علیہ التحیۃ والثناء

قد جاءكم من الله نور وكتب مبين (القرآن)  
 بالتحقیق آیا تمہارے پاس اللہ کی طرف سے نور اور کتاب مبین  
 یہاں نور سے مراد نور محمدی صلی اللہ علیہ وسلم اور کتاب سے مراد قرآن مجید فرقان  
 حمید ہے۔

اول ما خلق الله نوری وکل خلایق من نوری (الحديث)  
 سب سے پہلے اللہ تعالیٰ نے میرے نور کو پیدا فرمایا اور تمام مخلوق میرے  
 نور سے پیدا کی گئی، اے جابر سب سے پہلے اللہ تعالیٰ نے تیرے نبی کے نور کو اپنے  
 نور سے پیدا فرمایا۔ (پھر بتدریج تمام مخلوق کو)

(نشر الطیب ص ۶ مولوی اشرف علی تھانوی ناشر تاج کمپنی)  
 نوٹ :- اس کتاب میں حضور صلی اللہ علیہ وسلم کے نام کے ساتھ صلی اللہ علیہ وسلم لکھا ہوا ہے آپ  
 صلی اللہ علیہ وآلہ وسلم پڑھیں۔

آپ کب سے نبی ہیں

۱۔ حضرت عرباض بن ساریہ رضی اللہ عنہ سے روایت ہے کہ نبی کریم صلی اللہ علیہ وسلم نے  
 ارشاد فرمایا بے شک میں حق تعالیٰ کے نزدیک خاتم النبیین تھا اور آدم علیہ السلام  
 ابھی اپنے خمیر میں پڑے تھے۔

(مشکوٰۃ احمد بیہقی حاکم)

۲۔ حضرت ابو ہریرہ رضی اللہ عنہ سے روایت ہے کہ صحابہ کبار رضی اللہ عنہم نے

پوچھایا رسول اللہ ﷺ آپ کے لئے نبوت کب ثابت ہو چکی تھی آپ ﷺ نے فرمایا جس وقت کہ آدم علیہ السلام ابھی روح و جسد کے درمیان تھے (ترمذی) ۳۔ شعبی سے روایت ہے کہ ایک شخص نے عرض کیا یا رسول اللہ ﷺ آپ کب نبی بنائے گئے آپ ﷺ نے فرمایا کہ آدم علیہ السلام اس وقت روح و جسد کے درمیان میں تھے جبکہ مجھ سے میثاق (نبوت) لیا گیا روایت کیا اس کو ابن سعد نے جابر جعفی کی روایت سے ابن رجب کے ذکر کے موافق۔

۴۔ احکام ابن القطان میں منجملہ ان روایات کے جو ابن مرزوق نے ذکر کی ہیں حضرت علی بن الحسین (امام زین العابدین) سے روایت ہے کہ وہ اپنے باپ امام حسین رضی اللہ عنہ اور وہ ان کے جد امجد حضرت علی کرم اللہ وجہہ سے نقل کرتے ہیں کہ نبی کریم روف رحیم نے فرمایا کہ میں آدم کے پیدا ہونے سے چودہ ہزار برس پہلے اپنے پروردگار کے حضور میں ایک نور تھا۔

(نشر الطیب ص ۸۶ تا ۸۷)

نور کا لباس بشریت میں آنا بھی آپکا معجزہ ہے اور آپ کی ولادت تاوفات تمام زندگی معجزہ تھی۔ جیسا کہ قرآن مجید نے ذکر کیا ہے :-  
 قد جاء کم برهان من ربکم وانزلنا الیکم نور مبینا  
 ترجمہ : بیشک آیا تمہارے پاس تمہارے رب کی طرف سے معجزہ اور تمہاری طرف نازل کیا نور مبین یعنی قرآن مجید۔

## ولادت محمدی ﷺ

حضور ﷺ کا نور پاک آدم علیہ السلام کے پشت مبارک میں رکھا گیا جو

ان کی پیشانی میں چمکتا تھا وہی نور مبین اصلاب طاہرہ اور ارحام طیبه میں منتقل ہوتا رہا آپ کے تمام آباؤ اجداد سفاح سے پاک ہیں جیسے فرمایا سرکارِ دو عالم ﷺ نے کہ میرے والدین ماجدین سے لے کر آدم حوا علیہما السلام تک کوئی مرد یا عورت ایسا نہیں ہوا کہ جس نے معاذ اللہ کسی قسم کے فحاشی اور بے حیائی کا کام کیا ہو اللہ تعالیٰ نے مجھ کو ہمیشہ اصلاب طیبه سے ارحام طیبه کی طرف منتقل فرمایا (مواہب الدنیا)

حافظ ابو سعید نیشاپوری ابو بکر ابن الحدادیم کے اور وہ ابو سعید بن انصاری کے اور وہ اپنے والد ماجد سے اور انکے والد سیدنا کعب احبار رضی اللہ عنہ سے نقل کرتے ہیں کہ رسول اللہ ﷺ کا نور مبارک جب حضرت عبدالمطلب میں منتقل ہوا اور وہ جوان ہو گئے تو ایک دن حطیم کعبہ میں سوئے، آنکھ کھلی تو دیکھا کہ آنکھوں میں سرمہ لگا ہوا ہے۔ سر میں تیل پڑا ہوا ہے اور حسن و جمال کا لباس زیب تن ہے وہ نہایت حیران ہوئے کہ نہیں معلوم یہ سب کچھ کیسے ہوا۔ ان کے والد ان کو کانہوں کے پاس لے گئے اور تمام واقعہ بیان کیا۔ انہوں نے کہا کہ اس واقعہ کا مطلب یہ ہے کہ اللہ تعالیٰ نے اس نوجوان کو نکاح کرنے کا حکم دیا ہے۔ چنانچہ ان کا نکاح فاطمہ بنت وہب سے کر دیا جو حضرت عبدالمطلب کے ساتھ حاملہ ہو گئیں۔ جناب عبدالمطلب کے جسم سے مشک کی خوشبو آتی تھی۔ اور رسول اللہ ﷺ کا نور مبارک ان کی پیشانی میں چمکتا تھا جب مکہ میں قحط ہوتا تو لوگ حضرت عبدالمطلب کا ہاتھ پکڑ کر جبل شہیر کی طرف تھے اور ان کے ذریعہ سے تقرب خداوندی ڈھونڈتے اور بارش کے لئے دعائیں کرتے تھے تو اللہ تعالیٰ ان کی دعاؤں کو نور محمدی ﷺ کے طفیل قبول فرماتا اور کثرت سے بارش ہوتی۔ (میاد النبی مصنفہ سید احمد سعید کاظمی از مواہب الدنیا جلد ۵)

## واقعہ اصحاب الفیل

یہ واقعہ ولادت رسول ﷺ سے پچاس یوم پہلے کا ہے جب اصحاب فیل کا بادشاہ ابرہہ معاذ اللہ خانہ کعبہ کو منہدم کرنے کے لئے مکہ معظمہ پر چڑھائی کر کے آیا تو حضرت عبدالمطلب قریش کے چند آدمیوں کی ساتھ جبل ثبیر پر چڑھ گئے اسوقت رسول اللہ ﷺ کا نور مبارک جناب عبدالمطلب کی پیشانی میں بشکل ہلال نمودار ہو کر اس قوت سے چمکا کہ اسکی شعائیں خانہ کعبہ پر پڑیں، حضرت عبدالمطلب نے اپنی پیشانی کے نور کو خانہ کعبہ پر چمکتا دیکھ کر قریش سے فرمایا واپس چلو۔ میری پیشانی کا نور جو اس طرح چمکا ہے یہ اس بات کی روشن دلیل ہے کہ ہم لوگ غالب رہیں گے حضرت عبدالمطلب کے (سو) اونٹ ابرہہ بادشاہ کے لشکر والے پکڑ کر لے گئے، انہیں چھڑانے کے لئے جناب عبدالمطلب ابرہہ کے پاس گئے آپکی صورت دیکھتے ہی عظمت و ہیبت نور مقدس کی وجہ سے ابرہہ ازراہ تعظیم فوراً تخت سے نیچے اتر اور جناب عبدالمطلب کو اپنے برابر بیٹھالیا۔ ابرہہ کا ایک بڑا سفید رنگ کا (محمود نامی) ہاتھی تھا باقی سب ہاتھی سدہائے ہوئے ہونے کی وجہ سے ابرہہ کو سجدہ کرتے تھے مگر یہ ہاتھی اسے سجدہ نہیں کرتا تھا۔

جب حضرت عبدالمطلب ابرہہ بادشاہ کے پاس تشریف لے گئے تو اس نے سائیس کو حکم دیا کہ اس بڑے سفید رنگ والی ہاتھی کو حاضر کرے، جب ہاتھی حاضر ہوا تو اس نے عبدالمطلب کے چہرہ پر نظر کی تو ان کے سامنے ادب کے ساتھ اس طرح بیٹھ گیا جیسے اونٹ بیٹھتا ہے پھر سجدہ کرتا ہوا اگر پڑا اللہ تعالیٰ نے اسے قوت گویائی دی ہاتھی نے کہا "السلام علی النور الذی فی ظہرک یا عبدالمطلب"

سلام ہو اس نور پر جو تمہاری پیٹھ میں ہے اے عبدالمطلب

(کتاب مذکورہ بالا از مواہب اللدنیہ جلد اول ص ۱۵، ۱۶)

(مفصل واقعہ فیل مولوی ابراہیم سیالکوٹی کی کتاب سیرت المصطفیٰ جلد اول ص ۵۷ تا ۶۴ پر دیکھیں)

نوٹ :- اسی کتاب کے صفحہ ۹۳ پر لکھا ہے کہ حضرت ابراہیم علیہ السلام کے والد کا نام تاریخ تھا جو موحد تھے آذربت گران کا چچا تھا۔

## حضور علیہ السلام بطن مادر میں

مروی ہے کہ جب اللہ تعالیٰ نے چاہا کہ اس ودیعت (امانت) کو پاکیزہ اور بلند ترین اصلاب سے سے عالم ظہور میں لائے تو اس نور پاک کے ظہور پر عجیب و غریب نشانیاں ظاہر ہوئیں اور ساری کائنات کو خوشخبری دی گئی اور تمام آسمانوں اور زمین کے کناروں میں منادی کرائی گئی، چنانچہ فرمایا گیا اے عرش والو! انوار کی پوشاک پہنیں اور اے کرسی افتخار کا پیر ہن اوڑھ، اے سدرۃ المنتہیٰ روشن ہو جا، اے محلات جنت کی حورو، آراستہ ہو جاؤ، اے فرشتو خدمت کی کمر کس لو، اور عرش کے گرد حلقہ باندھ لو، اے رضوان جنت کے دروازے کھول دو، اے مالک! دوزخ کے دروازے بند کر دو کیونکہ، نور پنہاں اور مخفی راز جو میری قدرت کے خزانوں میں اول سے محفوظ رہا ہے اب وہ نور مبارک آج کی رات بطن آمنہ میں رونق احوال فرما رہا ہے،

جب بطن آمنہ میں نور مبارک نے استقرار فرمایا، تو عالم کائنات میں ندا کی گئی کہ ملائعہ اعلیٰ کو عود و عنبر کی خوشبوؤں سے معطر کر دو اور قدسیوں کی صف بستہ جماعتوں کی عبادت گاہوں کو عنبر بیز کر دو، اور ملائکہ مقربین کی ضیافت کیلئے عبادت گزار فرشتوں کی جانمازوں کو پھادو اسلئے کہ اس ماہ مبارک

میں معجزات قاہرہ اور روشن نشانیاں والے حبیب کا جلوہ ظاہر ہوگا، اور ربیع  
الاول کی ۲۱ روز پیر کو صاحب سبوع مثانی کے معانی یعنی حضور ﷺ کا ظہور ہوگا  
(بیان المیلاد النبی ﷺ از محدث ابن جوزی صفحہ ۲۳ تا ۲۴)

جب حضور انور ﷺ حضرت آمنہ کے پیٹ میں تھے تو عجائب ظاہر  
ہوئے، خشک زمین سرسبز ہوگئی، درخت پھل لائے، ہر طرف سے مال آنے  
لگا، اس سال کا نام سنہ الفتح (فتوحات کا سال) ٹھہرا، نیز سیدہ آمنہ فرماتی ہیں کہ  
دوران حمل میں نے مشارق و مغارب ارض کو دیکھا اور تین علم دیکھے، ایک  
مشرق میں ایک مغرب میں اور ایک پشت کعبہ پر نیز فرماتی ہیں کہ مجھے دوران  
حمل اور بوقت وضع حمل کسی قسم کی تکلیف نہیں ہوئی۔

(ماثبت بالسنة از شاہ عبدالحق محدث دہلوی)

آنحضرت کی والدہ ماجدہ آمنہ بنت وہب بیان کرتی ہیں کہ جب آپ  
ان کے بطن مبارک میں تھے تو انہیں اللہ تعالیٰ کی طرف سے کہا گیا، تیرے  
شکم میں اس امت کا رسول ہے جب زمین پر تشریف لائے گا تو اللہ تعالیٰ کی پناہ  
یوں مانگنا:-

ترجمہ: میں ہر حاسد کے شر سے اپنے اس بچے کو اللہ تعالیٰ کی پناہ میں  
دیتی ہوں محمد بن اسحاق بن یسار کے بیان کے مطابق خواب میں بشارت دینے  
والے نے مزید کہا کہ میں یہ جو کچھ کہہ رہا ہوں اسکی علامت یہ ہے کہ انکے  
ساتھ ایک ایسا نور ظاہر ہوگا جس سے سر زمین شام کے مقام کسرای کے محل  
روشن ہو جائینگے، اور جب وہ تشریف لائے گا تو ان کا نام محمد رکھنا، ان کا نام  
تورات و انجیل میں احمد ہے تمام زمین و آسمان ان کے مدحت سرا ہیں۔

(از سیرت ابن ہشام صفحہ ۵۸ جلد اول)

مروی ہے جب ولادت کیلئے خیر و سعادت کی صبح کے طلوع کا وقت آیا



تو ایک علم مشرق میں ایک مغرب میں اور ایک خانہ کعبہ پر نصب کیا گیا اور شیطان مردود پر ہر قسم کی تکلیف اس شدت سے اتری کہ بت سر کے بل گر پڑے اور شیاطین کو انکی رسوائی و ذلت میں ڈال دیا گیا اور فارس کی آگ جو ایک ہزار سال سے روشن تھی اور کبھی نہ بجھی تھی اس رات بجھ گئی اور احمد مجتبیٰ محمد مصطفیٰ ﷺ کی ولادت کی ہیبت میں کسری کے محل میں زلزلہ آیا اور دریائے ساوی خشک ہو گیا اور وادی سحا وہ میں پانی جوش مارنے لگا اور سیدہ آمنہ کے گھر کے نزدیک ستارے قریب آگئے اور حی و قیوم نے انہیں وضع حمل پر مطلع فرمایا میں نے مناجات کیلئے اپنا ہاتھ پھیلا یا اس وقت میرے پاس عبد مناف میں سے کوئی عورت نہیں تھی، ابھی میری دعا ختم نہیں ہوئی تھی کہ میرا گھر حسین و جمیل طویل القامت سیاہ بالوں والی اور سرخ گالوں والی عورتوں سے بھر گیا وہ میری بلائیں لینے لگیں، اے آمنہ کوئی غم و فکر نہ کرو ہم جنتی حوریں ہیں ہمیں اللہ تعالیٰ نے اس مولود مبارک سے برکت لینے کیلئے بھیجا ہے جسے تم اس رات تولد کرو گی، سیدہ آمنہ فرماتی ہیں کہ پھر میرے سامنے ایک عظیم پرندہ نمودار ہوا اسکے ہاتھ میں دودھ سے زیادہ سفید، شہد سے زیادہ شیریں، اور مشک سے زیادہ خوشبودار شربت سے بھرا ہوا پیالہ تھا اس نے مجھے وہ پیالہ دے کر کہا سے پی لو، میں نے اسے پی لیا پھر اس نے تین دفعہ اور پینے کو کہا چنانچہ میں سیر ہو گئی پھر اس نے اپنا مبارک ہاتھ میرے شکم پر پھیر کے کہا اے سید المرسلین ظہور فرمائیے، اے خاتم النبیین جلوہ افروز ہو جائیے، اے رحمۃ للعالمین قدم رنجہ فرمائیے اے نبی اللہ رونق افروز ہوئیے، اے رسول اللہ ﷺ تشریف لائیے، اے خیر الخلق جہاں کو منور فرمائیے، اے نور من نور اللہ جلوہ افروز ہو جائیے بسم اللہ اے محمد بن عبد اللہ تشریف لائیے،

پھر حضور اکرم ﷺ چودھویں رات کے مانند چمکتے ہوئے جہاں میں رونق افروز ہوئے، الصلوٰۃ والسلام علیک یا رسول اللہ اس کے بعد چند اشعار پڑھے۔  
(بیان المیلاد النبی صفحہ ۷ تا ۲۸)

سیدنا ابن عباس رضی اللہ عنہ بیان کرتے ہیں کہ نبی کریم ﷺ اس حال میں پیدا ہوئے کہ آپ اپنے ونوں ہاتھوں پر سجدہ کرتے اپنی چشم مبارک سے آسمان کی طرف اشارہ کر رہے تھے۔

محمد بن سعد نے ایک جماعت سے حدیث بیان کی ہے اسمیں سے عطاء اور ابن عباس بھی ہیں کہ آمنہ بنت وہب فرماتی ہیں کہ جب آپ ﷺ میرے بطن سے جدا ہوئے تو آپ کے ساتھ ایک نور نکلا جس سے مشرق و مغرب کا درمیان سب روشن ہو گیا، پھر آپ اس زمین پر آئے اور دونوں ہاتھوں پر سہارا دیئے ہوئے تھے، پھر آپ نے ایک مٹھی خاک لی اور آسمان کی طرف سر اٹھا کر دیکھا اس نور سے آپ کی والدہ نے یمن۔۔۔ شام کے محل دیکھ لئے۔

حضرت عثمان بن ابی العاص رضی اللہ تعالیٰ عنہ اپنی والدہ ام عثمان سے جن کا نام فاطمہ بنت عبد اللہ ہے روایت کرتے ہیں کہ وہ کہتی ہیں کہ جب آپ کی ولادت کا وقت آیا تو میں نے خانہ کعبہ کو دیکھا کہ نور سے معمور ہے اور ستاروں کو دیکھا کہ زمین کے نزدیک آگئے مجھ کو گمان ہوا کہ وہ مجھ پر گر پڑیں گے۔

حضرت عبد الرحمن بن عوف رضی اللہ عنہ کی والدہ شفا کہتی ہیں کہ بوقت ولادت میں نے سنا کہ کوئی کہہ رہا ہے رحمک اللہ شفا فرماتی ہیں کہ تمام مشرق و مغرب کے درمیان روشنی ہو گئی یہاں تک کہ میں نے روم کے بعض محل دیکھے پھر حضرت آمنہ نے آپ ﷺ کو دودھ دیا، حضرت ام ایمن رضی اللہ عنہا فرماتی ہیں آپ ﷺ دنیا میں اس شان سے تشریف لائے کہ سر مگیں

چشم، ناف بریدہ، اور آپ مخنون تھے، اور نہلائے دہلائے، آپ کا سر مبارک زمین پر بحالت سجدہ تھا اور زبان مبارک سے کچھ فرما رہے تھے جب میں نے اور آپکی امی نے کان لگا کر سنا تو آپ فرما رہے تھے یا رب ہب لی امتی، اے میرے رب میری امت کو بخش دے۔

منجانب آپ کے عجائب ولادت کے یہ واقعات بھی روایت کئے گئے ہیں۔ کسری کے محل میں زلزلہ کا آجانا اور اسکے چودہ کنگروں کا گر جانا، اور خمیرہ طبر یہ کا خشک ہو جانا، اور فارس (ایران) کے آتش کدہ کا بجھ جانا جو ایک ہزار سال سے برابر روشن تھا کہ کبھی بجھانہ تھا۔

یہ ہقی ابو نعیم نے حضرت حسان رضی اللہ عنہ سے نقل کیا ہے کہ میں سات آٹھ برس کا تھا اور دیکھی سنی بات سمجھتا تھا ایک دن صبح کے وقت ایک یہودی نے یکا یک چلانا شروع کیا کہ اے جماعت یہود، سو سب جمع ہو گئے اور میں سن رہا تھا کہنے لگے تجھ کو کیا معلوم ہوا۔ کہنے لگا کہ احمد کا وہ ستارہ آج شب طلوع ہو گیا جسکی ساعت میں آپ پیدا ہونے والے تھے۔ (کذا فی المواہب)

سیرۃ ابن ہشام میں یہ بھی ہے کہ محمد بن اسحاق صاحب کثیر کہتے ہیں کہ میں نے سعید بن عبد الرحمن بن حسان بن ثابت سے پوچھا کہ جب حضور ﷺ مدینہ منورہ میں تشریف لاتے تھے تو حسان بن ثابت کی عمر کیا تھی انہوں نے کہا ساٹھ سال کی اور حضور ترپن سال کی عمر میں تشریف لاتے ہیں تو اس حساب سے حسان بن ثابت حضور ﷺ سے سات سال عمر میں زیادہ ہوئے تو انہوں نے یہ مقولہ یہودی کا سات سال کی عمر میں سنا، حضرت عائشہ سے مروی ہے کہ ایک یہودی مکہ مکرمہ میں آ رہا تھا، سو جس شب حضور ﷺ پیدا

ہوئے اس نے کہا اے گروہ قریش کیا تم میں آج کی شب کوئی بچہ پیدا ہوا ہے انہوں نے کہا کہ ہم کو معلوم نہیں، کہنے لگا کہ دیکھو کیونکہ آج کی شب اس امت کا نبی پیدا ہوا ہے اسکے دونوں شانوں کے درمیان میں ایک نشانی ہے (جس کا لقب مہر نبوت ہے) چنانچہ قریش نے اسکے پاس سے جا کر تحقیق کیا تو خبر ملی کہ عبد اللہ بن عبد المطلب کے ایک لڑکا پیدا ہوا ہے

وہ یہودی آپکی والدہ کے پاس آیا انہوں نے آپکو ان لوگوں کے سامنے کر دیا جب اس یہودی نے وہ نشانی دیکھی تو یہوش ہو کر گر پڑا اور کہنے لگا کہ بنی اسرائیل سے نبوت رخصت ہوئی، اے گروہ قریش سن لو واللہ! یہ تم پر ایسا غلبہ حاصل کرینگے کہ مشرق و مغرب سے اسکی خبر شائع ہوگی، روایت کیا اسکو یعقوب بن سفیان نے اسناد حسن سے یہ فتح الباری میں لکھا ہے۔  
(کذا فی المواہب نشر الطیب صفحہ ۲۳ تا ۲۷)

## بعض واقعات زمانہ طفولیت میں

ابن شیخ نے خصائص میں ذکر کیا ہے کہ آپ کا گوارہ (یعنی جھولا) فرشتوں کی جنبش دینے سے ہلا کرتا تھا۔

(کذا فی المواہب از نشر الطیب ص ۲۹ مولوی اشرف علی تھانوی ناشر تاج کمپنی)

جب حضور علیہ الصلوٰۃ والسلام حلیمہ سعدیہ کی گود میں تھے تو حلیمہ فرماتی ہیں کہ حضور ﷺ جب دودھ کی خواہش میں رات میں بیدار ہوتے تو چاند اتر کر آپکو بہلاتا اور عرض کرتا سبحان اللہ والحمد للہ، حضور اس پر اتنا اور اضافہ میں کہتے و لا الہ الا اللہ واللہ اکبر و لا حول و لا قوۃ الا باللہ العلی العظیم۔ (بیان المیلاد النبوی مصنف حضرت محدث ابن جوزی ص ۳۳)

ایک دفعہ آپ کے چچا حضرت عباس رضی اللہ عنہ نے حضور ﷺ سے کہا یا رسول اللہ ﷺ جب آپ گوارہ میں تھے اور آپ پریشان ہوتے تو چاند آپ کی انگلی کے اشارے پر چلتا تھا جس سے آپ بہل جاتے۔

چاند جھک جاتا جدھر انگلی اٹھاتے مہد میں

کیا ہی چلتا تھا اشاروں پر کھلونا نور کا

آپ نے فرمایا اے چچا اس سے بھی زیادہ عجیب بات آپ کو اور نہ بتاؤں

، کہ جب میں ماں کے پیٹ میں تھا تو میں ان قلموں کی آواز سنتا تھا جو لوح پر چلتی تھی۔

یاد رہے کہ حضور ﷺ پیدائش کے بعد صرف آٹھ یوم اپنی ماں

حضرت آمنہ کے پاس رہے اسکے بعد حلیمہ سعدیہ کے سپرد کر دیئے گئے اس

دوران آپ نے اپنی والدہ کا دودھ پیا اور اسکے علاوہ ابو لہب کی لونڈی ثویبہ کا

دودھ پیا، اسکے علاوہ آپ کے چچا حمزہ رضی اللہ عنہ نے بھی ثویبہ کا دودھ پیا اس

دوران ثویبہ کے لڑکے مسروح نے بھی دودھ پیا۔ حضور ﷺ مدینہ منورہ سے

مسروح کو تحائف بھیجا کرتے۔

ام ایمن نے بھی آپ کو دودھ پلایا، ام ایمن لونڈی حضور ﷺ کو اپنے

والد ماجد سے وراثت میں ملی تھی اور جو آپ کی والدہ ماجدہ کی وفات پا جانے پر آپ

کو مقام ابو اسے مکہ مکرمہ تک ہمراہ لاتی تھیں۔ اس کا نام برکت تھا، آپ ﷺ

فرمایا کرتے کہ ام ایمن میری ماں کے بعد میری ماں ہیں، بعد میں آپ نے ام

ایمن کو آزاد کر دیا تھا اور اپنے مولیٰ (متبنی) زید بن حارثہ سے نکاح کر دیا تھا

جس سے اسامہ بن زید (حب رسول) پیدا ہوئے ام ایمن (برکت) وہ بابرکت

خاتون تھیں کہ جب حضرت ام ایمن نے مدینہ منورہ ہجرت کی تھی تو وہ روزہ

سے تھیں فرماتی ہیں رستے میں سخت پیاس لگی آسمان کی طرف سے ایک ڈول جس میں نہایت شفاف سفید پانی تھا اترامیں نے اسے خوب سیر ہو کر پیا، اسکے بعد مجھے پیاس کی تکلیف نہیں ہوئی حالانکہ میں سخت گرمیوں میں روزے رکھتی تھی۔

(از سیرت المصطفیٰ مولانا ابراہیم میر سیالکوٹی ص ۱۱۲ تا ۱۱۸)

## رضاعت

قریش میں دستور تھا کہ شہر کے لوگ اپنے شیر خوار بچوں کو بدوی آبادی میں بھیج دیا کرتے تھے تاکہ بچے بدوؤں میں پل کر فصاحت اور عرب خالص کی خصوصیات حاصل کریں نیز تاکہ جنگل کی کھلی آب و ہوا میں رہ کر بچے تندرست اور مضبوط ہو جائیں اور ان کی زبان زیادہ فصیح اور خالص ہو جائے کیونکہ بدوؤں کی زبان شہریوں کی زبان کے مقابلہ میں زیادہ صاف خالص اور فصیح ہوتی تھی۔

(تاریخ اسلام حصہ اول ص ۱۹۱ کبر شاہ نجیب آبادی)

نواح مکہ مکرمہ کی قبائل کی بدوی عورتیں سال میں دو دفعہ ربیع اور خریف میں بچوں کی تلاش میں شہر مکہ مکرمہ میں آیا کرتی تھیں، چنانچہ اس سال قحط سالی میں حلیمہ سعدیہ اپنے قبیلہ کی دس عورتوں کے ساتھ اس غرض سے شہر میں آئیں۔

(سیرۃ رسول عربی از علامہ نور بخش توکلی ص ۲۳)

حلیمہ سعدیہ فرماتی ہیں کہ اس سال سخت قحط تھا میری گود میں میرا ایک بچہ تھا مگر اتنا دودھ نہ تھا کہ اسکو کافی ہو تارات بھر اسکے چلانے سے نیند نہ آتی اور نہ ہماری اونٹنی کے دودھ تھا۔ میں ایک دراز گوش پر سوار تھی جو بہت

لاغری کے سبب سب کے ساتھ نہ چل سکتا تھا ہمسفری بھی اس سے تنگ آگئے تھے ہم مکہ مکرمہ آئے تو جو عورت اس بچہ (در یتیم ﷺ) کو دیکھتی اور سنتی کہ آپ یتیم ہیں تو کوئی قبول نہ کرتی۔

میں نے اپنے شوہر سے کہا کہ یہ تو اچھا نہیں معلوم ہوتا کہ میں خالی جاؤں، میں تو اس یتیم کو لاتی ہوں شوہر نے کہا بہتر شاید اللہ تعالیٰ برکت کرے غرض میں آپکو جا کر لے آئی، جب اپنی فرودگاہ پر لائی اور گود میں لے کر دودھ پلانے بیٹھی تو دودھ اسقدر اتراکہ آپ اور آپ کے رضائی بھائی نے خوب سیر ہو کر پیا، اور آسودہ ہو کر سو گئے اور میرے شوہر نے جو اونٹنی کو جا کر دیکھا تو تمام دودھ بھرا تھا، غرض اس نے دودھ نکالا اور ہم سب نے خوب سیر ہو کر پیا اور رات بڑے آرام سے گذری حالانکہ اس سے قبل سونا میسر نہیں ہوتا تھا، شوہر کہنے لگا اے حلیمہ تو تو بڑی برکت والے بچہ کو لائی میں نے کہا ہاں مجھ کو بھی یہی امید ہے پھر ہم مکہ مکرمہ سے روانہ ہوئے اور آپکو لے کر اسی دراز گوش پر سوار ہوئی پھر تو اس کا یہ حال تھا کہ کوئی سواری اسکو پکڑ نہ سکتی تھی، میری ہمراہی عورتیں تعجب سے کہنے لگیں کہ حلیمہ ذرا آہستہ چلو یہ وہی تو ہے جس پہ تم آئی تھیں؟ میں نے کہا ہاں وہی ہے، کہنے لگیں بے شک اسمیں کوئی بات ہے پھر ہم اپنے گھر پہنچے، اور وہاں سخت قحط تھا سو میری بچریاں دودھ سے بھری آتیں اور دوسروں کو اپنے جانوروں میں ایک قطرہ دودھ نہ ملتا، میری قوم کے لوگ اپنے چرواہوں سے کہتے کہ ارے تم بھی وہاں چراؤ جہاں حلیمہ کے جانور چرتے ہیں۔

(نشر الطیب ص ۳۰، ۳۱ تاج کمپی)

مروی ہے کہ جب نبی کریم ﷺ کو دودھ پلانے والی عورتوں کے

سامنے لایا گیا تو ان عورتوں نے یتیم جان کر لیجانے سے اعراض کیا مگر حلیمہ سعدیہ نے آپ کو قبول کر لیا، جب انہوں نے گود میں لیکر اپنی سواری پر سوار ہو کر اپنے وطن کی طرف کوچ کرنے کا ارادہ کیا اور قافلہ چلنے لگا تو جس خشک وادی میں یہ قافلہ رکتا تو آپ ﷺ کی برکت سے وہ سرسبز و شاداب ہو جاتی اور وہ حضور ﷺ کو سلام کرنے کی آوازیں پتھروں سے سنتیں اور درختوں کی ٹہنیاں آپ کی طرف جھک کر سلام کرتیں، اور حاسدین نے اس پر اپنے بغض و حسد کا اظہار کیا، پھر جب وہ اپنی آبادی پہنچی اور اپنے گھر میں آئے تو رات کو چراغ جلانے کی ضرورت پیش نہیں آئی۔

حضرت حلیمہ فرماتی ہیں کہ جب میں نے حضور کو لیا تھا اس وقت میری چھاتیوں میں بہت کم دودھ تھا لیکن اسکے بعد دودھ کی اتنی فراوانی ہو گئی کہ دوسری عورتیں اپنے بچوں کو لے کر میرے پاس آئیں تو میں ان کو بھی دودھ پلاتی۔

ہمارے پاس کچھ بحریاں تھیں مگر ان میں اتنا دودھ نہ تھا جسے ہم پی سکیں یا مکھن اور پنیر بنا سکیں۔ لیکن خدا کی قسم میں نے جس دن سے حضور ﷺ کا دست مبارک ان تھنوں کو چھوا وہ اس رات سے اتنا دودھ دوہنے لگی کہ چالیس گھروں کیلئے کافی ہوتا۔ جب سے حضور ﷺ گھر میں آئے چراغ جلانے کی ضرورت پیش نہ آئی۔ حضرت حلیمہ بیان کرتی ہیں کہ میرے پاس صرف سات بحریاں تھیں جو آپ کی برکت سے بڑھ کر سو ہو گئیں اور مجھے اتنی برکت حاصل ہوئی کہ غریب لوگ میرے پاس زندگی گزارنے لگے۔ آپ کی برکت سے میری تمام بحریاں گابھن ہو گئیں جس سے لوگ تعجب کرتے۔ چنانچہ چند قبیلے کے لوگ اپنی بحریاں میرے پاس لائے تو میں نے حضور ﷺ کے قدم ہائے



مبارک کو پانی کے ایک حوض میں دھویا اور وہ پانی ان کی بکریوں کو پلایا چنانچہ وہ سب گابھن ہو گئیں۔ (المیلاد النبی صفحہ ۳۱ تا ۳۲ امام ابن جوزی)

دائی حلیمہ سعدیہ فرماتی ہیں میں حضور ﷺ کی محبت میں بہت خوش و خرم رہتی تھی۔ میں نے کبھی آپ کے پیشاب کو نہ دھویا صرف نظافت و پاکیزگی کے خیال سے دھوتی۔ آپ جب رضاعت میں تھے تو آپ دائی حلیمہ کے ایک پستان کا دودھ پیا کرتے اور دوسرا پستان اپنے رضاعی بھائی کیلئے چھوڑ دیتے ایسا عدل آپ کی طبیعت میں تھا لڑکپن میں آپ نے کبھی بول و براز کپڑے میں نہیں کیا بلکہ دونوں کے وقت مقرر تھے کہ اسی وقت رکھنے والے آپ کو جائے ضرور میں جا کر پیشاب کرا لاتے اور آپ کا ستر کبھی ننگا نہیں ہوتا جو کپڑا اتفاقاً اٹھ جاتا تو فرشتے خود ستر چھپا دیتے۔

(کذا فی تاریخ حبیب الہ از نشر الطیب ص ۳۴)

میں آپ کے تو سئل سے جو حاجت خدا سے مانگتی وہ پوری ہو جاتی نیز فرماتی کہ جب آپ میرے لڑکے حمزہ کے ساتھ بحرِیاں چرانے جاتے تو واپسی پر میرے لڑکے مجھے بتاتے کہ ماں! میرے بھائی محمد حجازی جب خشک وادی میں قدم رکھتے ہیں تو وہ وادی اسی وقت سرسبز ہو جاتی ہے اور آپ جب دھوپ میں آرام فرماتے تو بادل کا ایک ٹکڑا آپ پر سایہ کر دیتا ہے اور جنگلی جانور آپ کے قدموں کو بوسہ دیتے ہیں اور جب ریت پر چلتے تو آپ کا نشان قدم ظاہر نہیں ہوتا اور جب آپ پتھر پر چلتے تو اس پر آپ کے قدموں کے نشان پڑ جاتے ہیں جس طرح خمیری آٹے میں نشان پڑ جاتے ہیں۔ حلیمہ نے جواب دیا اے

بیٹے یہ تیرے بھائی صاحب خیر و برکت ہیں جو کچھ تو نے دیکھا اسے کسی کو خبر نہ ہو حضور ﷺ کے جو معجزات قبل از نبوت ظاہر ہوئے جیسا کہ آپ نے پڑھا انہیں اصطلاح میں ارباصات کہتے ہیں۔ پھر آپ روزانہ اسی طرح میرے لڑکے ضمیر کے ساتھ جانے لگے۔

## واقعہ شق صدر

حلیمہ بیان کرتی ہیں کہ ایک دن عادت کے مطابق دونوں گئے اور میں گھر ہی رہی تھی تو اچانک میرا لڑکا چیختا ہوا آیا اور کہنے لگا اے ماں! میرے حجازی بھائی کی مدد کو پہنچو وہ بتلائے مصیبت ہو گئے۔ حلیمہ مع خاوند کے دوڑتے بھاگتے پہنچے دیکھا کہ آپ بے فکر ہر طرح محفوظ پہاڑ کے ایک ٹیلہ پر کھڑے ہیں آپ کا رنگ متغیر تھا میں نے آپکو سینے سے لگایا اور آپکی آنکھوں کا بوسہ لیا پھر میں نے پوچھا اے میرے حبیب آپکو کیا مصیبت پہنچی۔ فرمایا اے ماں! خیر ہے ہم کھڑے تھے کہ اچانک تین شخص نمودار ہوئے جن کے چہرے چاند کی طرح منور تھے اور ایک شخص ہاتھ میں جوہرات کا آفتابہ جو آب کوثر سے پگھلاتے ہوئے برف کے پانی سے بھرا ہوا تھا اور دوسرے کے ہاتھ میں سبز حریر کا رومال تھا وہ مجھے اٹھا کر اس پہاڑ پر لائے اور باہستگی زمین پر لٹا کر میرے سینے کو خفیف چاک کیا جسکی مجھے ذرہ بھر درد تکلیف نہیں ہوئی۔ پھر سینے سے سیاہ گوشت کا ٹکڑا نکال کر پھینک دیا اور وہ کہنے لگے کہ یہ شیطان کا اندرونی حصہ ہے۔ ہذا حظ الشیطان منک۔ اب تم پر شیطان کا تسلط باقی نہیں رہا۔ پھر دل کو اسی پانی سے غسل دیا اور ایک نے رومال سے خشک کر کے اسے خوشبو سے معطر کیا اور

اس سے اسکے ہم راہی نے کہا کہ حکم الہی کے مطابق اسکو حلم علم اور رضائے الہی سے بھر دو۔ پھر اسے اپنی جگہ رکھ دیا اور میرا سینہ برابر ہو گیا جب کہ پہلے تھا اب میں قدرت الہی سے صحیح و سالم کھڑا ہوں۔ اس پر سعدیہ نے کہا اس اللہ کی حمد جس نے آپکو زندہ رکھا اور صحت عطا فرمائی پھر میں نے انکو پکڑا اور بوسہ دیا اور اپنے سینے سے چمٹایا اور انہیں انکے دادا عبدالمطلب کے حضور لیکر گئی اور ان کے سپرد کیا اور میں اپنی ذمہ داری اور کفالت سے بری الذمہ ہو گئی۔ الحمد للہ رب العالمین

(بیان المیلاد النبوی ص ۳۳ ابن جوزی)

جب حضرت دو سال کے ہو گئے تو مائی حلیمہ نے آپ کا دودھ چھڑا دیا اور آپکو اپنی والدہ کے پاس لے آئی اور کہا کاش تو اپنے بیٹے کو میرے پاس او رہنے دیتیں کہ قوی ہو جائے کیونکہ مجھے اس پر وبائے مکہ ڈر ہے یہ سکر نبی نبی آمنہ نے آپکو حلیمہ کے ساتھ واپس کر دیا۔ (سرة رسول عربی ص ۳۳ از علامہ نور بخش توکلی)

حضرت حلیمہ سعدیہ سال میں دو مرتبہ مکہ میں لا کر آپکو اپنی والدہ او ر دادا کو دکھاتی۔ آپ نے دو سال حلیمہ کا دودھ پیا۔ اور دو برس تک یعنی پانچ برس کی عمر تک حلیمہ کے ہاں پرورش پائی۔

(تاریخ اسلام اکبر شاہ خان نجیب آبادی ص ۹۱)

اس دوران واقعہ شق صدر کا ظہور ہوا جیسا کہ اوپر بیان ہوا۔ چنانچہ اس واقعہ سے حضرت حلیمہ کے دل میں ڈر پیدا ہوا کہ مبادا کہ کوئی ایسی اثر ہو تو وہ آپکو انکی والدہ حضرت نبی نبی آمنہ کے پاس لے آئی اور ساری سرگذشت سنائی۔ حضرت آمنہ نے فرمایا۔

یہ اندیشہ کی بات نہیں میرے اس بچے پر شیطانی تغلب و تسلط نہیں ہو سکتا میں دوران حمل اور وضع حمل میں کئی ایک عجیب امور دیکھ چکی ہوں اور

وہ تمام آپ نے حلیمہ نے بیان کر دیئے۔ (سیرت مصطفیٰ ﷺ)

حضرت آمنہ نے سن کر فرمایا فکر کی کوئی بات نہیں میرا یہ بیٹا دنیا میں عظیم الشان مرتبہ پانے اور خیر معمولی انسان بننے والا ہے یہ ہر آفت اور ہر صدمہ سے محفوظ رہے گا۔ اور خدا تعالیٰ اسکی حفاظت فرمائے گا۔ کیونکہ یہ میرے بطن میں تھا تو میں نے بہت سی بشارتیں خواب میں فرشتوں سے سنیں اور اسکی بہت سی کرامتیں دیکھیں۔

اب آپکی عمر مبارک پانچ سال کی ہو چکی تھی تو آپکی والدہ اپنے پاس مکہ میں رکھ لیا اس طرح آپ ﷺ ایک سہ ماہی والدہ ماجدہ کے پاس ہے

(تاریخ اسلام مذکورہ بالا ص ۹۲)

## وصال حضرت آمنہ رضی اللہ عنہا

جب آپکی عمر چھ سال کی تھی تو آپکی والدہ آپکو ہمراہ لیکر اپنے عزیز واقارب سے ملنے اور حضرت عبداللہ کی قبر کی زیارت کیلئے مدینہ منورہ کی طرف لے گئیں۔ ایک مہینہ وہاں رہ کر واپسی کے وقت مقام ابوا میں بیچ کر حالت مسافری میں (بعارضہ بخار) بیمار پڑ گئیں۔ اور وہیں آمنہ کا انتقال ہو گیا۔ آپکی خادمہ ام آہمن جو آپکے ہمراہ تھیں کفن و دفن کا بندوبست کیا اور حضور ﷺ کو واپس مکہ لے آئیں اور آپکے دادا حضرت عبدالمطلب کو سارا واقعہ سنایا اور حضور ﷺ کو ان کے سپرد کر دیا۔

## حضرت حلیمہ کے خاندان کا ایمان لانا

یونس بن بکر نے اسحاق بن یسار سے نقل کیا ہے انہوں نے بنی سعد کے کئی ایک آدمیوں سے روایت کیا کہ آنحضرت ﷺ کے رضاعی باپ

حارث بن عبد العزازی رسول اللہ ﷺ کے پاس مکہ میں آئے جبکہ آپ پر قرآن اتر رہا تھا تو قریش نے ان سے کہا کہ اے حارث کیا تو نے سنا ہے کہ تیرا بیٹا محمد یہ کہتا ہے تم موت کے بعد اٹھائے جاؤ گے اور اللہ تعالیٰ کا ایک گھر عاصیوں کے عذاب کا ہے اور ایک گھر فرمانبرداروں کے ثواب کا ہے۔ اس نے ہمیں پریشان کر رکھا ہے اور ہماری جماعت کو پر اگندہ کر دیا ہے۔ حارث آنحضرت ﷺ کے پاس آئے آپ نے کہا ہاں یہ درست ہے۔ اس پر حارث اسلام لے آئے اور ان کا اسلام عمدہ ہوا۔

حافظ ذہبی فرماتے ہیں :- ترجمہ انہوں نے اسلام کا زمانہ پایا اور مکہ میں اسلام لائے تھے اسی کا حافظ ابن حجر نے اصحابہ میں ان کو صحابہ میں شمار کیا ہے آنحضرت ﷺ کے چار رضائی بہن بھائی تھے جن کے نام یہ ہیں۔

عبداللہ - اینبیہ - حدیفہ اور حذافہ جو شیماء کے نام سے مشہور تھیں ان میں عبداللہ اور شیماء کا اسلام ثابت ہے۔ عبداللہ کا شمار حافظ ابن حجر نے صحابہ میں کیا ہے۔ شیماء کو حافظ ذہبی نے صحابیات میں شمار کیا ہے۔ تفصیل یوں ہے

رسول اللہ ﷺ کی خدمت میں (غزوہ حنین) کے جو قیدی مال غنیمت میں آئے ان میں شیماء بھی تھیں۔ انہوں نے کہا میں تمہارے صاحب کی بہن ہوں جب انہیں حضور ﷺ کے پاس لائے تو اس نے کہا یا محمد میں آپ کی بہن ہوں اور آپ کو ایک نشانی سی پہنچوایا جیسے آپ نے پہچان لیا اور اسے مر حبا کہا اور اسکے لئے اپنی چادر بچھائی اور اسے اسکے اوپر بٹھا دیا۔ آپ کی آنکھوں سے آنسو نکل پڑے اور فرمایا کہ اگر تو چاہے تو میرے پاس عزت و شفقت سے اقامت کر اور اگر اپنی قوم کے پاس واپس جانا چاہے تو تجھے پہنچا دوں۔ اس نے کہا میں اپنی قوم کے پاس جانا چاہتی ہوں۔ پس

وہ اسلام لے آئی اور آنحضرت ﷺ نے اسے تین غلام اور ایک لونڈی اور کچھ اونٹ اور کچھ بحریاں عطا کیں۔ یہ اس بچپن کے پیار کا صدقہ ہے کہ شیما آنحضرت ﷺ کو بچپن میں کھلانے کی وقت ہاتھوں میں لیتی اور اچھالتی تھی اور کہتی تھی

ترجمہ۔ اے ہمارے پروردگار ہمارے محمد ﷺ کو زندہ رکھ حتیٰ کہ میں اسے جوان دیکھوں پھر میں اسے سرداری کی حالت میں دیکھوں۔ اور اسکے دشمن اور حاسد اوندھے منہ گرے ہوں اور اسے ایسی عزت دے جو ہمیشہ رہے۔

## آنحضرت کو حلیمہ کا لحاظ

رضاعت کے بعد حضرت حلیمہ نے آپ کو سوائے دودفعہ کے نہیں دیکھا ایک دفعہ حضرت خدیجہ سے نکاح کے بعد وہ آئیں اور آپ سے خشک سالی کی شکایت کی اور کہا کہ ساری قوم قحط سے مصیبت زدہ ہو رہی ہے۔ آپ ﷺ نے حضرت خدیجہ سے کہا تو انہوں نے بیس بحریاں اور اسے جوان اونٹ دیئے۔ دوسری دفعہ یوم حنین میں آئیں اور آپ کے پاس کھڑی ہو گئیں۔ آپ نے اسکے لئے چادر بچھائی اور وہ اس پر بیٹھ گئی۔ یہ اس وقت کا صدقہ ہے جب آنحضرت ﷺ مقام حجرانہ میں گوشت تقسیم فرما رہے تھے لوگوں نے پوچھا یہ کون ہے فرمایا یہ میری ماں ہے جس نے مجھے دودھ پلایا تھا (سیرت مصطفیٰ جلد اول ص ۱۲۳)

فتح مکہ کے بعد جب غزوہ حنین واقعہ ہوا تو اس میں ہزاروں مرد عورت قید میں آئے اور ہزار ہا اونٹ بحریاں، ہزاروں روپیہ چاندی غنیمت میں ہاتھ لگی۔ ان میں سے ایک گروہ آنحضرت ﷺ کے پاس آیا ان میں سے ایک نے یوں عرض کیا ان قیدیوں میں آپ کی رضائی پھوپھیاں۔ خالائیں اور بہنیں بھی ہیں۔ بخدا اگر اور

سردار عرب نے ہمارا دودھ پیا ہوتا تو اس سے ہم کو مہربانی کی امید ہوتی اور آپ سے تو سب سے بڑھ کر توقع ہے۔

آپ ﷺ نے ان سے کہا کہ میں نے کئی روز تقسیم غنائم کو تمہاری خاطر ملتوی رکھا۔ لیکن تم نے دیر لگادی حتیٰ کہ میں تقسیم کر چکا۔ اچھا اب دو باتوں میں سے ایک لے لو۔ یا تو اپنے آدمیوں کو آزاد کرالو یا مال مویشی لے لو۔ انہوں نے کہا کہ ہم آدمیوں کو آزاد کروائیں گے۔

آپ نے لشکر جمع کر کے خطبہ ارشاد فرمایا خدا کی حمد بیان کی پھر فرمایا کہ یہ تمہارے بھائی تائب ہو کر آئے ہیں اور میری رائے یہ ہے کہ ان قیدیوں کو رہا کر دوں پس جو کوئی راضی ہو وہ ایسا کرے اور جو چاہے کہ میں اسے اس کے عوض دوسری مال غنیمت میں سے دے دوں تو وہ ایسا ہی کرے لیکن ان کو چھوڑ دے۔

لوگوں نے کہا کہ ہم راضی ہیں تو آنحضرت ﷺ نے سب کو آزاد کر دیا جن کی تعداد مرد عورت اور بچے ملا کر چھ ہزار نفوس پر مشتمل تھی۔ اللہم صل وسلم علیہ۔ الحمد للہ کہ اس وفد کے سب لوگ مسلمان ہو گئے۔

(سیرت مصطفیٰ . ابراہیم سیالکونی ص ۱۲۶، ۲۷ . بحوالہ سیرت ابن ہشام . بخاری . تاریخ کبیر . حافظ ابن کثیر)

جیسا کہ آپ نے پڑھا حضرت حلیمہ اپنے فرائض کو نہایت خوش اسلوبی سے پورا کر کے اور پانچ سال سے کچھ اوپر گزار کر آپ کو اپنی والدہ بی بی آمنہ رضی اللہ عنہا کے پاس سپرد کر گئیں اس عرصہ میں آپکی خبر گیری آپ کی والدہ کے ساتھ ام ایمن بھی کرتی رہیں۔ ام ایمن کا بیان ہے کہ میں نے کبھی نہیں دیکھا کہ آنحضرت ﷺ نے کبھی بھوک یا پاس کی شکایت کی ہو جب صبح ہوتی تو آپ ایک

دفعہ آب زمزم پی لیتے پھر رات تک کچھ طلب نہ کرتے بسا اوقات ایسا ہوتا کہ میں نے چاشت کا کھانا آپ کے سامنے رکھا تو آپ نے کہہ دیا کہ مجھے اس کی خواہش نہیں۔ (مدارج النبوت صفحہ ۱۲۷)

## رضاعت کے بعد

جب آنحضرت ﷺ کی والدہ ماجدہ مدینہ واپسی پر ابواء کے مقام پر فوت ہو گئیں جنہیں وہیں دفن کیا گیا تو ام ایمن جو آپ کی رضاعی ماں اور حاصنہ (کھلانے پلانے والی دایہ) تھیں اور رفیق سفر تھیں آپ کو ہمراہ لے کر مکہ آئیں اور آپ کے دادا عبدالمطلب کے سپرد کر دیا۔ اب آپ یتیم ہوئے ساتھ ماں سے بھی جدا ہو گئے۔ عبدالمطلب کی والدہ سلمیٰ بنت عمر و مدینہ منورہ کے خاندان بنی عدی بن نجار سے تھیں عبدالمطلب یہیں پیدا ہوئے اور اٹھ سال ننھیال میں رہے۔

(سیرۃ مصطفیٰ تصنیف مولوی ابراہیم میر سیالکوٹی ص ۱۲۸)

حضرت عبدالمطلب نے آپ کی کفالت بدرجہ کمال تک کی۔ سیرت ابن ہشام میں لکھا ہے کہ عبدالمطلب کیلئے دیوار کعبہ کے سایہ میں مسند بچھائی جاتی تھی اور ان کے سب بیٹے اس مسند کے گرد بیٹھتے تھے لیکن ان میں سے کوئی بھی باپ کی تعظیم کے خیال سے اس مسند کے اوپر نہیں بیٹھتا تھا۔ عبدالمطلب آتے تو وہ خود اس مسند پر بیٹھتے۔ آنحضرت اس وقت بچے تھے آتے تو اس مسند پر بیٹھ جاتے۔ آپ کے چچا آپکو اٹھا کر اس مسند کے پیچھے کرنا چاہتے تو جناب عبدالمطلب فرماتے:

دعوا ابنی فواللہ ان لہ کشانا . میرے بیٹے کو چھوڑ دو خدا کی قسم اسکی بڑی شان ہونے والی ہے۔ پھر آپکو اپنے ساتھ بٹھا کر آپکی پشت مبارک پر ہاتھ پھیرتے اور جو



کچھ آپ کرتے اسے دیکھ کر خوش ہوتے۔ عبدالمطلب مجیب الدعوات تھے آپکی دعا قبول ہوتی لوگ آپ کے پاس بارش کیلئے آتے تو آپ بیت اللہ میں جا کر دعائیں مانگتے تو بارش ہو جاتی شیخ عبدالحق محدث دہلوی لکھتے ہیں۔

حضرت آمنہ کی وفات کے بعد آنحضرت ﷺ کی تربیت کے کفیل آپ کے جد امجد جناب عبدالمطلب ہوئے آپ ان کو تمام فرزندوں سے زیادہ پیار کرتے تھے اور وہ آپکو بہت ہی احترام و عزت سے رکھتے تھے۔ آپ کے بغیر کھانے کا دستر خوان نہیں پچھاتے تھے۔ اور آنحضرت ﷺ خلوت و جلوت کے تمام اوقات میں جناب عبدالمطلب کے پاس آتے جاتے اور ان کی سند پر بیٹھ جاتے۔

(سیرۃ المصطفیٰ ص ۱۳۹)

عبدالمطلب آپکو اپنے بچوں سے براہ کر عزیز رکھتے کبھی آپکو اپنی آنکھوں سے او جھل نہ ہونے دیتے تھے حتیٰ کہ رات کے وقت اپنے پاس ہی سلاتے تھے آپکی طفولیت کا زمانہ عرب کے دو بہت لڑکوں کی بنسبت بہت ہی عجیب گزرا۔ آپکو لڑکوں میں کھیلنے اور آوارہ پھرنے کا مطلق شوق نہ تھا بلکہ انکی صحبت سے بیزار اور دور ہی رہتے اور جلوت کو زیادہ پسند فرماتے۔ اللہ تعالیٰ نے آپکو ہر ذیل خصلت اور خیس عادت سے محفوظ و مامون رکھا۔

جب آپ آٹھ برس کے ہوئے جناب عبدالمطلب کی بھی وفات ہو گئی انہوں نے ابو طالب کو آپکی نسبت و وصیت کی تھی چنانچہ آپ ان کی کفالت میں رہے یہاں تک کہ انہوں نے نبوت کا زمانہ بھی پایا۔ (نشر الطیب ص ۳۶ از سیرۃ ابن ہشام)

ابن عساکر نے حلیمہ بن عرفطہ سے روایت کیا ہے کہ میں مکہ معظمہ پہنچا اور لوگ سخت قحط میں تھے قریش نے کہا اے ابو طالب چلو پانی کی دعا مانگو جناب ابو

طالب چلے اور ان کیساتھ ایک لڑکا اس قدر حسین و جمیل جیسے بدلی میں سے سورج نکلا ہو۔ یہ لڑکے جناب رسالت ﷺ تھے جو اس وقت ابو طالب کی پرورش میں تھے ابو طالب نے ان صاحبزادے کی پشت خانہ کعبہ سے لگائی اور صاحبزادے نے انگلی سے اشارہ کیا اس وقت آسمان میں کہیں بدلی کا نشان نہ تھا سب طرف سے بادل آنا شروع ہو گئے اور خوب پانی برسا (کذا فی المواہب۔ نشر الطیب ص ۳۴)

آپ جب جناب ابو طالب کی کفالت میں تھے جب ان کے عیال کے ہمراہ کھانا کھاتے سب شکم پر ہوتے اور جب نہ کھاتے تو وہ بھوکے رہتے۔

(کذا فی الشمامہ. نشر الطیب ص ۳۵)

## فاطمہ بنت اسد رضی اللہ عنہا

جناب ابو طالب تو آنحضرت ﷺ کے چچا تھے ان کی محبت خدائی تھی۔ بے شک انہوں نے آنحضرت ﷺ کو نہایت محبت سے پالا لیکن ابو طالب کی بیوی فاطمہ بنت اسد تھی آپکی پرورش اور تربیت ابو طالب سے کم نہ تھیں۔ یہ عبدالمطلب کے بھائی اسد کی بیٹی تھیں۔ اور آپکی چچی ہونے کے علاوہ رشتہ میں پھوپھی بھی تھیں حضرت علی انہی کے بطن بابرکت سے تھے۔ آنحضرت کی چچی مکہ شریف میں ہی صدق دل سے ایمان لے آئی تھیں پھر مدینہ منورہ کی طرف ہجرت کی اور وہیں فوت ہوئیں۔ نیک چچی کو آنحضرت سے ماں جیسی محبت تھی تو آنحضرت کو بھی ان سے نہایت الفت تھی آپ انکی عزت و محبت ماں کے برابر کرتے تھے۔

جب آپ فوت ہوئیں تو آنحضرت ﷺ نے ان کو کفن کے ساتھ اپنا کرتہ بھی پہنایا اور جب قبر میں رکھا گیا تو آپ قبر میں انکے ساتھ لیٹ گئے۔ لوگوں

نے عرض کیا حضور! آج آپ نے جو یہ کیا ہم نے اس پہلے کسی میت کے ساتھ آپکو کرتے نہیں دیکھا۔ آپ نے فرمایا ابو طالب کے بعد ان سے بڑھ کر میرے ساتھ نیکی کرنے والا کوئی نہیں۔ میں نے اپنا کرتہ انکو اسلئے پہنایا ہے کہ ان کو جنت کے حلقے پہنائے جائیں اور قبر میں ان کے ساتھ اسلئے لٹا ہوں کہ ان پر قبر میں آسانی ہو جائے۔

(سیرت المصطفیٰ ابراہیم سالکوئی ص ۱۳۳، ۱۳۴)

## پہلا سفر شام:

آپکی عمر بارہ سال کی تھی کہ جناب ابو طالب ایک تجارتی قافلہ کے ہمراہ کچھ مال تجارت لے کر شام کی طرف جانے لگے اور آپکو مکہ ہی چھوڑ آنا چاہا چونکہ آپ ابو طالب کی کفالت میں آکر ہمہ وقت انکے ساتھ رہتے تھے اس جدائی کو برداشت نہ کر سکے۔ ابو طالب نے بھتیجے کی دل شکنی گوارا نہ کی اور آپکو بھی اپنے ہمراہ شام کی طرف لے گئے۔ ملک شام کے جنوبی حصہ میں ایک مقام بصری ہے جب قافلہ وہاں پہنچا تو ایک عیسائی راہب نے جو وہاں رہتا تھا اور جس کا نام خیرہ تھا آپکو دیکھا اور پہچان لیا کہ یہی نبی آخر الزماں ہے۔ خیرہ ابو طالب کے پاس آیا۔ اور کہا کہ یہ تمہارا بھتیجا نبی مبعوث ہونے والا ہے۔ اسکے اندر وہ علامات موجود ہیں جو نبی آخر الزماں کے متعلق تورات، انجیل، میں لکھی ہیں لہذا مناسب یہ ہے کہ تم انکو آگے نہ لے جاؤ۔ اور یہودیوں کے ملک میں داخل نہ ہو مبادا کہ انکو کوئی گزند پہنچے ابو طالب نے خیرہ راہب کی یہ باتیں سن کر اپنا مال جلدی جلدی وہیں فروخت کیا اور آپکو لیکر مکہ معظمہ کی طرف واپس چلے آئے۔ ابو طالب باوجود اسکے کہ ملک شام کے شہروں میں داخل نہیں ہوئے اس سفر میں بہت منافع کمایا۔

(تاریخ اسلام اکبر شاہ نجیب آبادی ص ۹۳)

تاریخ حبیب الہ میں ہے کہ اس راہب نے ابو طالب سے کہا کہ یہ پیغمبر  
سردار سب عالموں کے ہیں اور اہل کتاب اور یہود و نصاریٰ ان کے دشمن ہیں انکو  
ملک شام نہ لے جاؤ مبادا کہ ان کے ہاتھ سے انکو گزند پہنچے (نشر الطیب ص ۳۵)

## دوسرا سفر شام

جب آپکی عمر شریف ۲۰ سال کی ہوئی تو آپ نے حضرت ابو بکر صدیق  
کی معیت میں دوسری دفعہ تجارت کی۔ حافظ ابن حجر نے اصابہ میں خیر ارہب کا ذکر  
کیا ہے کہ خیر ارہب کی ملاقات ابو بکر صدیق سے اور اس کا آنحضرت ﷺ کو آثار  
نبوت کے پہچاننا ذکر کیا ہے۔ اس راہب نے کہا کہ اس درخت کے نیچے حضرت  
عیسیٰ علیہ السلام کے بعد سوائے ان کے کسی نے آرام نہیں کیا اسلئے آپ ہی آخری  
نبی ہیں جنہوں نے اس درخت کے نیچے آرام کیا ہے۔ (سیرت ابن ہشام)

## تجارت کا خیال :

تجارت آپکا آبائی پیشہ تھا۔ جب نبی کریم ﷺ ۲۵ سال کے ہوئے تو آپ  
کا خیال پہلے تجارت کی طرف ہوا مگر گھر کا روپیہ پاس نہ تھا۔ مکہ میں نہایت شریف  
خاندان کی ایک بیوہ عورت خدیجہ تھی۔ وہ بہت مالدار تھی۔ اپنا روپیہ تجارت میں  
لگائے رکھتی تھی۔ اس نے آنحضرت ﷺ کی خوبیاں اور اوصاف سن کر آپکی سچائی  
دیانت داری اور سلیقہ شعاری کا حال معلوم کر کے خود درخواست کر دی کہ اسکے  
روپے سے تجارت کریں۔

(رحمۃ للعالمین جلد اول ص ۴۴ از قاضی سلمان منصور پوری)

اس وقت آپ مکہ میں صادق اور امین کے لقب سے یاد کئے جاتے تھے آپ نے اپنے جناب چچا ابو طالب کے مشورے کے بعد اس خواہش کو منظور کر لیا اور خدیجہ نے آپ کے لئے معقول معاوضہ مقرر کر دیا۔ چنانچہ آپ خدیجہ کے مہتمم مال تجارت ہو کر شام کی طرف روانہ ہوئے۔ اس سفر میں خدیجہ کا غلام میسرہ اور خدیجہ کا ایک عزیز خزیمہ ابن حکیم بھی آنحضرت ﷺ کے ہمراہ تھے۔ اس دوران آپ کی عمر مہاک ۲۵ سال تھی۔

## شام کا تیسرا سفر۔

یہ تجارتی قافلہ جسکے ہمراہ آپ ﷺ حضرت خدیجہ کا مال لیکر روانہ ہوئے تھے ملک شام میں داخل ہو کر ایک صومعہ کے قریب ٹھہرے۔ اس صومعہ میں ایک راہب رہتا تھا جس کا نام نسطور تھا۔ اس نے آنحضرت ﷺ کو دیکھا تو اپنے صومعہ سے بعض کتب سماوی لے کر آیا۔ اس نے آپ کے پاس آ کر آپ کے جسم اور چہرے کی دیکھ بھال شروع کر دی کھی آپ کو دیکھتا کبھی کتب سحاویہ کو پڑھتا اور مقابلہ کرتا۔ اس عجیب کیفیت کو دیکھ کر خزیمہ کے دل میں شک گزرا اور اس نے بلند آواز سے یا آل طالب کہا۔ یعنی آل طالب جلدی مدد کو پہنچو یہ آواز کو سن کر قافلہ کے تمام قریش دوڑے آئے۔ نسطور اس طرح قریش کو آتے دیکھ کر وہاں سے بھاگا اور اپنے صومعہ کی چھت پر جا بیٹھا۔ وہاں سے قافلہ والوں کو بتایا کہ خطرہ کی کوئی بات نہیں تھی۔ میں اس شخص کا جو تمہارے ساتھ ہے کتب سماویہ کو دیکھ کر معائنہ کر رہا تھا۔ نبی آخر الزمان کے جو جو علامات اور خدو خال ہماری کتابوں میں لکھے ہیں وہ سب ان میں موجود ہیں۔ یہ سن کر سب کو اطمینان ہوا۔

(تاریخ اسلام اکبر شاہ خان ص ۹۶)

سیرت مصطفیٰ مصنفہ ابراہیم سیالکوٹی جلد اول ص ۱۳۶ میں آگے یہ درج ہے کہ اس راہب نے کہا میں نے ان میں وہ تمام علامتیں پہچان لی ہیں سوائے مہر نبوت کے۔ اسی وقت آپ نے اپنی مہر نبوت سے پردہ اٹھایا تو وہ مہر نبوت دیکھ کر آپ کے طرف متوجہ ہو کر کہنے لگا اشھد ان لا الہ الا اللہ واشھد انک رسول اللہ النبی الامی الذی بشر عیسیٰ ابن مریم

آپ شام سے خوب نفع لیکر واپس ہوئے اور میسرہ نے دیکھا کہ جب دھوپ تیز ہوتی ہے تو فرشتے آپ پر سایہ کرتے ہیں۔ جب آپ مکہ پہنچے تو حضرت خدیجہ کا مال ان کے سپرد کیا تو دیکھا کہ منافع دو گنا ہوا ہے اور میسرہ نے ان سے اس راہب کا قول اور فرشتوں کے سایہ کا ذکر کیا تو حضرت خدیجہ نے ورقہ بن نوفل سے جو ان کے چچا زاد بھائی اور عیسائی مذہب کے بڑے عالم تھے ذکر کیا ورقہ بن نوفل نے کہا کہ اے خدیجہ اگر یہ بات صحیح ہے تو محمد ﷺ امت کے نبی ہیں۔ مجھے کتب سماویہ سے معلوم ہوا ہے کہ اس امت میں ایک نبی ہونے والا ہے اور اس کا یہی زمانہ ہے۔ (نشر الطیب ص ۳۹)

## حضرت خدیجہ کا آنحضرت ﷺ سے نکاح

حضرت خدیجہ رضی اللہ تعالیٰ عنہا قریش سے ایک معزز خاتون تھیں حضور ﷺ سے ان کا رشتہ چوتھی یا پانچویں پشت میں جا ملتا ہے۔  
(سیرت المصطفیٰ ص ۱۶۳، نشر الطیب ص ۳۹)

حضرت خدیجہ رضی اللہ تعالیٰ عنہا بڑی عاقل اور نہایت خوبصورت تھیں، یہ سن کر آپ کے پاس پیغام نکاح بھیجا کہ میں آپ سے نکاح کرنا چاہتی ہوں آپ ﷺ نے اپنے چچا ابو طالب سے ذکر کیا انہوں نے اس رشتہ کو منظور

کر لیا جناب ابو طالب نے ہی خطبہ پڑھا،

## خطبہ نکاح

ترجمہ : سب تعریف خدا کو ہے جس نے ہم کو حضرت ابراہیم کی ذریت اور حضرت اسماعیل علیہما السلام کی نسل اور معد کے اصل اور مفر کے عنصر سے پیدا کیا، اور ہمارے لئے ایک گھر بنایا جس کا حج کیا جاتا ہے اور امن والا حرم بھی بنایا اور ہم کو اپنے اس گھر کا امین اور اپنے حرم کا محافظ بنایا اور ہم کو لوگوں پر حکومت بخشی، بے شک میرا بھتیجا محمد بن عبد اللہ وہ ہے جسکی قرابت اور نسب کو تم سب جانتے ہو اور وہ جس کسی کے ساتھ بھی تو لا جائے اس سے شرافت و فضائل میں بھاری لگے گا اگرچہ قلیل المال سے، بے شک مال ایک ڈھل جانے والا سایہ ہے اور حضرت خدیجہ بنت خویلد نے اس کا رشتہ منظور کیا ہے اور اس نے اتنا مہر معجل اور موجل میرے مال سے دیا ہے۔

(ابن خلدون جلد دوم)

حضور ﷺ کی عمر اس وقت پچیس سال اور حضرت خدیجہ رضی اللہ تعالیٰ عنہا کی عمر چالیس سال تھی۔

(سیرت المصطفیٰ جلد نمبر ۱ ص ۱۷۲)

اس مجلس نکاح میں عمر بن اسد اور ورقہ بن نوفل وغیرہ خدیجہ الکبریٰ رضی اللہ تعالیٰ عنہا کے تمام قریبی رشتہ دار اور اس طرف حضور ﷺ کے سب رشتہ دار موجود تھے، حضرت خدیجہ الکبریٰ کی بطن سے آپ کے تین بیٹے اور چار بیٹیاں پیدا ہوئیں۔

(تاریخ اسلام مولانا اکبر شاہ نجیب آبادی ص ۹۶)

قاسم، طیب طاہر، ابراہیم، زینب، رقیہ، کلثوم، اور فاطمہ رضی

اللہ تعالیٰ عنہم۔ نکاح کے بعد حضرت خدیجہ رضی اللہ تعالیٰ عنہا ۲۵ سال زندہ رہیں اور ۶۵ سال کی عمر میں وفات پائی اسوقت حضور ﷺ کی عمر ۵۰ سال تھی حضرت خدیجہ الکبریٰ کی وفات کے تین دن بعد حضرت ابو طالب کا وصال بھی ہو گیا۔

حضرت خدیجہ الکبریٰ رضی اللہ تعالیٰ عنہا سے شادی کے بعد آپ فارغ البالی سے زندگی بسر کرنے لگے، ایک مرتبہ قحط کے ایام تھے آپ کے چچا ابو طالب عیالدار تھے آپ کے ۱۳ بیٹے اور چھ بیٹیاں تھیں ان کی عزت و عظمت بزرگ خاندان اور سردار بنی ہاشم ہونے کے سبب بہت تھی مگر افلاس و تنگی کے ساتھ ان کی گزراوقات ہوتی تھی، حضور ﷺ نے ابو طالب کی عسرت و تنگی کا حال دیکھ کر اپنے دوسرے چچا عباس بن عبدالمطلب سے کہا کہ آج کل قحط کا زمانہ ہے اور ابو طالب کا کنبہ بڑا ہے مناسب سے کہ ان کے ایک لڑکے کو آپ اپنے گھر لے جائیں اور ایک کو میں لے آتا ہوں اسطرح ان کا بوجھ کم ہو جائے گا، حضرت عباس رضی اللہ عنہ نے مشورہ دیا جسے پسند فرمایا لہذا فرمایا اور دونوں ابو طالب کی خدمت میں حاضر ہوئے اور اپنی سواہش ظاہر کی۔

ابو طالب نے کہا کہ عقیل کو تو میرے پاس رہنے دو اور باقیوں کو اگر تمہاری سواہش ہو تو لے جاؤ، چنانچہ جعفر بن ابی طالب کو تو حضرت عباس رضی اللہ عنہ اپنے گھر لے گئے اور حضرت علی بن ابی طالب کو حضور ﷺ اپنے گھر لے آئے یہ واقعہ اسی سال کا ہے جب تعمیر کعبہ ہوئی اسوقت آپ ﷺ کی عمر ۳۵ سال تھی اور حضرت علی المرتضیٰ کی عمر پانچ سال کی تھی۔

(تاریخ اسلام جلد ۱ ص ۹۹)



## ایک انجمن کا قیام

جیسا کہ سب کو معلوم ہے کہ زمانہ جاہلیت میں عرب کی حالت بہت خراب تھی بت پرستی کے علاوہ جرائم کی کثرت تھی اور جرائم کے ارتکاب کو لوگ فخر سمجھتے تھے اور اپنے میلوں میں ان کا فخر یہ ذکر کرتے تھے مسافروں کو لوٹنا اور بچیوں کو زندہ درگور کرنا اور عورتوں سے براسلوک وغیرہ۔

جب آپ جوان ہوئے تو آپ نے، اکثر قبیلوں کے سرداروں اور سمجھدار لوگوں کو ملک کی بد امنی، مسافروں کو لوٹنے، ضعیفوں اور غریبوں پر زبردستوں اور امیروں کے ظلم کرنیکا حال بیان فرما کر ان سے باتوں کی اصلاح کیلئے آمادہ کیا بالآخر ایک انجمن قائم ہو گئی جس میں بنو ہاشم، بنو عبدالمطلب، بنو اسد، بنو زہرہ اور بنو تمیم شامل ہوئے، اس انجمن کے ہر ممبر کو یہ اقرار کرنا پڑتا تھا کہ ..... ہم ملک سے بد امنی دور کرینگے ۲..... مسافروں کی حفاظت کریں گے ۳..... غریبوں کی مدد کریں گے ۴..... زبردستوں کو ظلم کرنے سے روکیں گے، اس انجمن سے مخلوق خدا کو بہت نفع پہنچے گا۔

(تاریخ اسلام اکبر شاہ نجیب آبادی)

## حجر اسود رکھنے پر جھگڑا

یہ واقعہ بھی آپ کو اپنی عمر کے ۳۵ سال میں پیش آیا، خانہ کعبہ کو کسی بے احتیاطی کے سبب آگ لگ گئی جس سے دیواریں جا بجا شق ہو گئی قریش نے ارادہ کیا کہ اس عمارت کو منہدم کر کے از سر نو تعمیر کیا جائے۔ (تاریخ اسلام ص ۹۸)

نیز یہ عمارت نشیب میں واقع تھی اور بارش کے وجہ سے دیواریں پھٹ گئیں۔ (سیرت رسول عربی ص ۴۳)

چنانچہ خانہ کعبہ کی تعمیر شروع ہو گئی جب تعمیر اس مقام پر پہنچی جہاں حجر اسود رکھنا تھا تو ہر شخص یہی چاہتا تھا کہ حجر اسود کو اس کی جگہ پر میں رکھوں قریب تھا کہ ان میں ہتھیار چلے۔ آخر اہل رائے نے یہ مشورہ دیا کہ مسجد حرام کے دروازے سے جو سب سے پہلے آوے اسکے فیصلہ پر عمل کیا جائے۔

سو سب سے پہلے حضور ﷺ تشریف لائے۔ سب دیکھ کر کہنے لگے کہ یہ محمد ﷺ آئین مبین ہیں اور آپ کی خدمت میں یہ معاملہ پیش کیا۔ آپ نے فرمایا کپڑا لاؤ چنانچہ کپڑا لایا گیا۔ آپ نے حجر اسود اپنے دست مبارک سے اس کپڑے میں رکھا اور فرمایا کہ ہر قبیلے کا آدمی اس چادر کا ایک ایک پلہ تھامے اور خانہ کعبہ تک لادیں جب وہاں تک پہنچا آپ نے خود اسکو اٹھا کر موقع پر رکھ دیا (کذافی سیرت ابن ہشام)

اس فیصلہ سے سب راضی ہو گئے۔ اٹھانے کا شرف تو سبکو حاصل ہو گیا۔ (نثر الطیب ص ۳۹) اس تعمیر میں حضور ﷺ نے بھی حصہ لیا آپ بھی گارا اور اینٹیں اٹھا کر لاتے۔

اس واقعہ میں شامل عتبہ بن ربیعہ بن عبد شمس اسود بن مطلب بن اسعد بن عبد العزی ابو حذیفہ بن مغیرہ بن عمر بن مخزوم قیس بن عدی التہمی تھے یہ چاروں بہت خوش اور مسرور تھے (تاریخ اسلام نجیب آبادی ص ۹۹)

قریش نے اس تعمیر میں کئی تبدیلیاں کیں۔ بنائے خلیل ارتفاع نو گز تھا اب اٹھارہ گز ارتفاع کر کے عمارت کردی گئی مگر سامان تعمیر کیلئے کافی نہ

تھا اسلئے بنائے خلیل میں جانب غرب کا کچھ حصہ چھوڑ دیا گیا اور اسکے گرد چار دیو  
ار کھینچ دی گئی اسے حطیم کہتے ہیں۔ پہلے کعبہ کا دروازہ سطح زمین کے برابر تھا  
اب اسے زمین سے اونچا کر دیا گیا تاکہ جسے چاہے اندر جانے دیں اور جسے چاہیں  
روک دیں۔

(سیرۃ رسول عربی ص ۴۴)

## حضرت زید بن حارث رضی اللہ عنہ

حضرت خدیجۃ الکبریٰ رضی اللہ عنہا کے بھتیجے حکیم بن حزام

کہیں سے ایک غلام خرید کر لائے تھے۔ انہوں نے وہ اپنی پھوپھی حضرت  
خدیجۃ الکبریٰ کی نذر کیا۔ انہوں نے اس غلام کو آنحضرت ﷺ کی نذر کیا یہی  
غلام زید بن حارث تھا۔

یہ درحقیقت ایک آزاد عیسائی خاندان کے لڑکے تھے کسی لوٹ مار  
میں قید ہو کر اور غلام بنا کر فروخت کر دیئے گئے۔ کچھ دنوں کے بعد زید کے  
باپ حارث اور ان کے چچا کعب کو پتہ چلا کہ زید مکہ میں کسی شخص کے پاس بطور  
غلام رہتے ہیں وہ دونوں مکہ میں آئے اور آنحضرت ﷺ کی خدمت میں حاضر  
ہو کر عاجزانہ درخواست کی کہ اسے آزاد کر کے ہمارے سپرد کر دیجئے۔ آپ  
نے فوراً ان کی درخواست منظور فرمائی اور کہا کہ اگر زید تمہارے ساتھ جانا  
چاہے تو میری اجازت ہے۔ چنانچہ زید بلائے گئے۔ آپ نے زید سے کہا کہ ان  
دونوں شخصوں کو تم پہنچاتے ہو کون ہیں؟ زید نے کہا ہاں۔ یہ میرے والد اور  
چچا ہیں۔ آپ نے فرمایا کہ یہ تم کو لینے آئے ہیں۔ میری طرف سے تم کو  
اجازت ہے کہ ان کیساتھ چلے جاؤ۔ زید نے کہا تو آپ کو چھوڑ کر ہرگز جانا

نہیں چاہتا۔ زید کے باپ حارث نے خفا ہو کر زید سے کہا کہ غلاموں کو آزادی پر ترجیح دیتا ہے؟ زید نے کہا ہاں میں نے محمد ﷺ میں وہ بات دیکھی ہے کہ میں اپنے باپ اور تمام خدائی کو بھی ان پر ترجیح دے سکتا۔ آنحضرت ﷺ زید کا یہ جو اب سن کر اٹھے اور زید کو ہمراہ لیکر خانہ کعبہ میں گئے۔ اور بلند آواز سے فرمایا کہ لوگو! گواہ رہو کہ آج سے میں زید کو آزاد کرتا ہوں اور اپنا بیٹا بناتا ہوں یہ میرا وارث ہوگا۔ اور میں اس کا وارث ہوں گا۔

زید کے باپ اور چچا دونوں اس کیفیت کو دیکھ کر خوش ہو گئے اور زید کو خوشی آپ کے پاس چھوڑ کر چلے گئے اس روز سے زید بجائے زید بن حارث کے زید بن محمد کے نام سے پکارا جائے گا۔ مگر آنحضرت ﷺ پر ہجرت کے بعد جب یہ حکم نازل ہوا کہ منہ بولا بیٹا بنا جائز نہیں تو زید کو پھر زید بن حارث کے نام سے پکارنے لگے مگر آنحضرت ﷺ کی محبت و شفقت زید کے ساتھ وہی جو پہلے تھی بلکہ اس میں اور اضافہ ہوتا رہا۔ بعض غزوات میں زید اور بعد میں اسکے بیٹے اسامہ کو لشکر کا سپہ سالار بنا دیا گیا۔

## توجہ الی اللہ

آپ کی عمر مبارک بتیس تینتیس سال کی ہو گئی کہ آپ کو توجہ الی اللہ اور خلوت گزینی کا شوق بڑھا، آپ ﷺ کو ایک روشنی اور چمک نظر آیا کرتی تھی اور آپ ﷺ اس روشنی کو دیکھ کر مسرور ہوا کرتے اس روشنی میں کوئی صورت یا آواز نہیں ہوتی تھی۔

آپ ﷺ کو عرب کی مشرکانہ مراسم سے ہمیشہ سے نفرت تھی ایک دفعہ مکہ مکرمہ کے بعض مشرکوں نے کسی جلسہ میں آپ کے سامنے کچھ کھانا رکھا

جو بتوں کے چڑھاوے کا تھا آپ ﷺ نے وہ کھانا نہیں کھایا اور مشرکوں کی طرف مخاطب ہو کر فرمایا، ہم بتوں کے چڑھاوے کا کھانا نہیں کھاتے۔

(تاریخ اسلام ص ۱۰۱)

جوں جوں منصب نبوت کی تفویض کا زمانہ قریب آ رہا تھا قدرتی طور پر آپ کی طبیعت میں جذب الی اللہ کا شوق بڑھتا گیا، زاہد کو خلوت و تنہائی طبعاً پسند ہوتی ہے اسلئے مکہ شریف سے باہر تین میل کے فاصلے پر ذکر خدا کیلئے کوہ حرا کی غار میں چلے جاتے۔

متواتر کئی کئی روز تک وہاں رہتے اور جب زاہدِ راہ ختم ہو جاتا گھر تشریف لاتے اور مزید زاد لے جاتے۔ کبھی کبھار حضرت خدیجۃ الکبریٰ رضی اللہ تعالیٰ عنہا بھی کھانا پہنچا دیا کرتیں۔

(سیرت المصطفیٰ جلد ۱ ص ۱۹۵)

تاریخ اسلام نجیب آبادی صفحہ نمبر ۱۰۱ پر یوں درج ہے کہ جوں جوں آپ کی عمر مبارک چالیس سال کے قریب ہوتی گئی تنہائی اور خلوت نشینی بڑھتی گئی اکثر آپ ستواور پانی اپنے ہمراہ لے کر غار حرا میں چلے جاتے اور کئی روز تک وہاں عبادت الہی میں مصروف رہتے، آج کل اسے جبل نور کہتے ہیں یہ مکہ مکرمہ سے تین میل کے فاصلے پر منیٰ کو جاتے ہوئے بائیں سمت واقع ہے اس غار کا طول چار گز اور عرض پونے دو گز تھا، اس دوران آپ کو سچے خواب نظر آتے تھے، اور جو کچھ صبح کو ہونے والے واقعات ہوتے تھے وہ سب آپ کو رات میں نظر آتے تھے۔ سات برس کا زمانہ اسی شوق عبادت اور توجہ الی اللہ میں گزرا، آخری چھ ماہ میں گویا آپ ہمہ تن عبادت الہی اور خلوت نشینی میں ہی مصروف رہے اور اسی چھ مہینے میں رویائے صادقہ کا سلسلہ جاری رہا۔

(تاریخ اسلام نجیب آبادی ص ۱۰۱)

## نزول وحی

ایک دفعہ اچاند ربیع الاول شریف کی آٹھویں دو شنبہ کے روز  
جبرائیل امین علیہ السلام آئے اور سورۃ اقرء کی شروع کی پانچ آیات آپ پر  
لائے۔

(نشر الطیب ص ۴۱)

فرشتہ نے آپ سے مخاطب ہو کر کہا اقرء (پڑھ) آپ نے فرمایا  
ماانا بقاری (میں تو پڑھنا نہیں جانتا) پھر اس نے آپکو پکڑ کر زور سے بھیجا  
پھر چھوڑ دیا اور کہا (اقرء، آپ نے پھر وہی جواب دیا فرشتہ نے ایسا تین دفعہ کیا  
اور اقرء باسم ربك اللہ الذی خلق ☆ خلق الانسان من علق ☆ یہ کہہ  
کر فرشتہ تو غائب ہو گیا آپ وہاں سے خوفزدہ حالت میں گھر تشریف لائے اور  
خدیجۃ الکبریٰ سے کہا، زملونی زملونی مجھے کبمل اوڑھاؤ، مجھے کبمل  
اوڑھاؤ) حضرت خدیجۃ الکبریٰ رضی اللہ تعالیٰ عنہا نے آپکو کبمل اوڑھایا اور وہ  
بھی گھرائیں کہ یہ کیا بات ہے جب تھوڑی دیر کے بعد آپکو سکون ہوا تو آپ  
نے تمام کیفیت حضرت خدیجۃ الکبریٰ رضی اللہ تعالیٰ عنہا کو سنائی اور کہا کہ  
لقد خشیت علی نفسی مجھے تو اپنی جان کا خوف ہو گیا ہے، حضرت خدیجہ  
رضی اللہ تعالیٰ عنہا نے جواب میں فرمایا ترجمہ: نہیں نہیں آپ کو خوش ہونا  
چاہئے، اللہ آپکو کبھی رسوا نہیں کریگا کیونکہ آپ ہمیشہ صلہ رحمی کرتے ہیں اور  
سچ بولتے ہیں اور ان بے کس کے اخراجات برداشت کرتے ہیں جنکے پاس اپنے  
لئے کافی نہیں ہے اور آپ میں وہ تمام اخلاقی خوبیاں موجود ہیں جو عام لوگوں  
میں نہیں پائی جاتیں، اور آپ مہمان نواز ہیں اور حق باتوں اور نیک کاموں کی

وجہ سے اگر کسی پر کوئی مصیبت آجائے تو اس کے مددگار بن جاتے ہیں۔

اس تسلی و تشفی دینے کے بعد حضرت خدیجہ آپ کو اپنے چچا زاد بھائی ورقہ بن نوفل کے پاس لے گئیں جو اب بوڑھے ہو گئے تھے آپ نے ورقہ بن نوفل کے سامنے تمام کیفیت بیان کی۔ ورقہ نے سن کر کہا کہ یہ وہی ناموس اکبر ہے جو موسے پر اتر ا تھا۔ کاش میں جوان ہوتا اور اس وقت تک زندہ رہتا جب قوم آپ کو نکال دے گی۔ رسول اللہ ﷺ نے پوچھا کیا قوم مجھے نکال دے گی۔ ورقہ نے کہا! دنیا میں جو کوئی رسول آیا ہے اس نے توحید کی تعلیم دی تو اسکے ساتھ عداوت اور دشمنی کا برتاؤ ابتدا میں ہوا۔ اسکے بعد آپ بدستور غار حرا میں تشریف لے جاتے رہے۔ چند روز تک آپ پر کوئی وحی نازل نہ ہوئی۔ اسکو زمانہ فترہ کہتے ہیں۔

آخر ایک روز آپ غار حرا سے مکان کو تشریف لارہے تھے کہ آپ نے پھر اسی فرشتہ کو دیکھا۔ آپ نے اس کو دیکھ کر پھر سہم گئے اور گھر آکر کپڑا اوڑھ کر لیٹ گئے۔ کہ آپ کے کانوں میں یہ پر جلال آواز آئی۔

یا ایہا المدثر قم فانذر وربک فکبر وثیابک فطهر الرجز  
فاهجر۔ اے چادر میں لیٹے ہوئے اٹھ اور ان لوگوں کو عذاب الہی سے ڈرا اور  
اپنے رب کی بڑائی و کبریائی بیان کر پاک دامنی اختیار کر اور نجاست سے یعنی  
شرک و بدی سے جدائی اختیار کر۔

اسے کے بعد وحی کا سلسلہ برابر جاری رہا۔ ایک روز جبرائیل آمین علیہ  
السلام آنحضرت ﷺ کو دامن کوہ میں لائے۔ آپ کے سامنے خود وضو کیا  
آنحضرت نے بھی اسی طرح وضو کیا۔ پھر جبرائیل آمین آپ کے ساتھ دو رکعت  
نماز ادا کی۔

## آغاز سلسلہ تبلیغ (سابقین اولین)

آپ نے سلسلہ تبلیغ اپنے گھر سے شروع کیا۔ گھر والوں میں سے پہلے روز ہی حضرت خدیجہ الکبریٰ رضی اللہ عنہا حضرت علی المرتضیٰ کرم اللہ وجہہ الکریم اور حضرت زید بن حارث ایمان لائے۔ آپ کے دوستوں میں سی حضرت ابو بکر صدیق بھی پہلے روز ایمان لائے۔ یہ سب کے سب آپ کے اخلاق و خصائل سے بخوبی واقف تھے اور آپ کی زندگی کا کوئی بھی پہلو ان سے پوشیدہ و محبوب نہ تھا۔ حضرت ابو بکر صدیق کا اثر و رسوخ حلقہ احباب قریش میں بہت وسیع تھا ان کے غیب سے حضرت عثمان بن عفان حضرت طلحہ۔ حضرت سعد۔ حضرت عبدالرحمن بن عوف۔ حضرت زبیر بن العوام رضی اللہ عنہم وغیرہ ایمان لائے۔ پھر حضرت ابو عبیدہ بن الجراح۔ حضرت ابو سلم۔ حضرت عبدالاسد بن ہلال۔ حضرت عثمان بن مطعون۔ حضرت قدامہ بن مطعون۔ حضرت سعد بن زید حضرت فاطمہ ہمشیرہ حضرت عمر بن الخطاب زوجہ حضرت سعید رضی اللہ عنہم۔ ان کے بعد حضرت سعد بن ابی وقاص کے بھائی حضرت عمر۔ عبد اللہ بن مسعود اور حضرت جعفر بن ابی طالب وغیرہ ایمان لائے رضی اللہ عنہم۔ (تاریخ اسلام ص ۱۰۲-۱۰۳)

یہ سب سابقین الی الاسلام میں سے ہیں۔ یہ سب پوشیدہ طور پر مسلمان ہوئے۔ نماز بھی شعاب مکہ کے کسی شعب میں چھپ کر پڑھا کرتے تھے۔

ایک روز حضرت سعد بن ابی وقاص رضی اللہ عنہ اور کچھ اصحاب مکہ کے کسی شعب میں نماز پڑھ رہے تھے کہ مشرکین نے دیکھ لیا اور آپ کے اس فعل کو برا کہا پھر باہم لڑائی ہو گئی حضرت سعد نے اونٹ کے تالو کی ہڈی ان نابکاروں میں سے ایک پر ماری اور سر توڑ دیا۔ اس کے بعد اور آپ کے اصحاب دار لار قم میں جو صفا کے



نشیب میں تھارے اور نماز وہیں پڑھتے۔ حضرت سعد کی یہ پہلی تلوار تھی جو راہِ خد میں چلی۔

## تبلیغ علی الاعلان

خفیہ دعوت کو جب تین سال ہو چکے تو اعلان کا حکم اس طرح ہوا تھا۔  
فاصدع بما تو مرا و اعرض عن المشركين (سورة حجر) پس تم کھول کر بیان کرو جو تجھے حکم دیا جاتا ہے اور مشرکین سے کنارہ کرو، نیز حکم ہوا و انذر عشیرتک الاقربین (شعراء) اور اپنے نزدیک کے ناطے والوں کو ڈراؤ (صحیح بخاری) اس حکم پر آنحضرت ﷺ نے کوہ صفا پر چڑھ کر قبیلہ قریش کو یوں پکارا۔

یابنی فہریابی عدی۔ یہاں تک کہ وہ جمع ہو گئے۔ جو خود نہ آسکتا تھا وہ اپنی طرف سے کسی اور بھجھتا تاکہ دیکھے کہ یہ پکار کیسی ہے۔ پس ابو لہب اور قریش آگئے۔ آپ نے فرمایا۔ بتاؤ اگر میں تم کو یہ کہوں کہ وادی مکہ کے پار سے ایک سواروں کا لشکر تم پر تاخت و تاراج کرنا چاہتا ہے۔ تو کیا تمہیں یقین آجائے گا؟ بولے ہاں کیونکہ ہم نے آپ کو ہمیشہ سچ بولتے دیکھا ہے۔ آپ نے فرمایا۔ تو میں تم سے کہتا ہوں کہ اگر تم مجھ پر ایمان نہ لاؤ گے۔ تو تم پر سخت عذاب نازل ہو گا۔ اس پر ابو لہب بولا! کہ تم تباہ اور ہلاک ہو جاؤ کیا تم نے ہمیں اس لئے جمع کیا تھا تب یہ آیت نازل ہوئی۔

تبت ید ابی لہب و تب ترجمہ : تباہ ہو جائیں ابو لہب کے دونوں

ہاتھ اور وہ تباہ ہو ہی گیا (کنز الایمان)

اسکے بعد مجمع منتشر ہو گیا۔ اور لوگ اپنے اپنے گھروں کو باتیں بناتے

ہوئے چلے گئے۔

## دارالاسلام

جب مسلمانوں کی تعداد ۳۰ سے اوپر تک پہنچ گئی تو آنحضرت نے ان لوگوں کو تعلیم و ارشاد اور ادائے نماز کیلئے حضرت ارقم کے گھر کو مرکز بنایا۔ بہت سے لوگ اس مکان کے وعظ و تلقین سے حلقہ بگوش اسلام ہوئے۔ حضرت عمر اور ان کے بعض افراد اسی پہلی درسگاہ میں مشرف باسلام ہوئے۔ چنانچہ اس مقام کو دارالاسلام کا مبارک نام دیا گیا۔ (سیرت مصطفیٰ ص ۲۲۸)

## جناب ابوطالب کو دعوت اسلام

ایک مرتبہ آنحضرت ﷺ اور حضرت علی کرم اللہ وجہہ کسی گھاٹی میں نماز پڑھ رہے تھے اتفاقاً ابوطالب اس طرف آنکے اور خاموش کھڑے ہوئے دیکھتے رہے۔ جب نماز ختم کر چکے تو پوچھا کہ یہ کیا مذہب ہے جو تم نے اختیار کیا ہے۔ آنحضرت ﷺ نے فرمایا کہ یہ دین ابراہیمی ہے ساتھ ہی ابوطالب سے کہا کہ آپ بھی اس دین کو قبول کر لیں۔ ابوطالب نے کہا کہ میں تو پہلے دادا کا مذہب نہیں چھوڑوں گا لیکن حضرت علی کرم اللہ وجہہ کی طرف مخاطب ہو کر کہا کہ بیٹا تم محمد ﷺ کا ساتھ نہ چھوڑنا۔ مجھ کو یقین ہے کہ محمد ﷺ تم کو نیکی کے سوا کسی برائی کی ترغیب ہرگز نہ دیں گے۔ غرض اسی طرح نزول وحی سے لے کر تین سال تک اسلام کی تبلیغ خاموشی کیساتھ ہوتی رہی۔ سعید روہیں کھینچ کھینچ کر اسلام کی طرف جذب ہوتی رہی۔ (تاریخ اسلام نجیب آبادی جلد اول ص ۱۰۴)

اسی کتاب کے ص ۱۰۵ پر یوں درج ہے۔ سورہ تبت ید الی لب کے چند روز بعد وانذر عشیرتک الاقرین نازل ہوئی یعنی آپ اپنے قریبی رشتہ داروں کو ڈرایا

کریں چنانچہ آپ نے حضرت علی کو حکم دیا کہ ایک ضیافت کا انتظام کرو چنانچہ انہوں نے ضیافت کا انتظام کیا اور آپ نے اپنے رشتہ داروں کو دعوت دی چالیس کے قریب آپ کے رشتہ دار آئے۔ جب سب کھانا کھا چکے تو آپ نے کچھ تقریر فرمانا چاہی مگر ابو لہب نے ایسی یہودہ باتیں شروع کر دیں کہ آپ کو تقریر کا موقعہ نہ ملا اور لوگ منتشر ہو گئے۔

دوسرے روز آپ نے پھر ضیافت کا انتظام کیا اور اپنے رشتہ داروں کو پھر بلایا۔ کھانا کھا چکے تو آپ نے انکو اس طرح مخاطب کیا ”کہ دیکھو میں تمہاری طرف بات لیکر آیا ہوں کہ جس سے زیادہ اچھی بات کوئی شخص اپنے قبیلہ کی طرف نہیں لایا بتاؤ اسمیں میرا کون مددگار ہوگا۔“

یہ سن کر سب خاموش تھے کسی نے کوئی جواب نہ دیا اتنے میں حضرت علی کرم اللہ وجہہ اٹھے اور انہوں نے کہا کہ ”اگرچہ میں سب سے چھوٹا ہوں مگر آپ کا ساتھ دوں گا۔“ یہ سن کر وہ ہنس پڑے۔ اور مذاق اڑاتے ہوئے چل دیئے۔

اب نبی کریم ﷺ نے سب کو عام طور پر سمجھانا شروع کیا ہر محلے میں ہر ایک گلی کوچے میں جا جا کر لوگوں کو توحید کی خوبی بتاتے بتوں، پتھروں، درختوں کی پوجا سے روکتے، بیٹیوں کو مار ڈالنے سے منع کرتے اور جو اکھیلنے سے روکتے اور زنا کاری سے بھی منع کرتے۔

## آپ کے وعظ کی بڑی بڑی باتیں

آپ ﷺ فرمایا کرتے اے لوگو! اپنے جسم کو نجاست سے کپڑوں کو میل کچیل سے زبان کو گندی باتوں سے، دل کو جھوٹے اعتقادوں سے

پاک و صاف رکھیں وعدہ اور اقرار کی سخت پابندی کریں، لین دین میں دغانہ کریں خدا کی ذات کو نقص سے، عیب سے آلودگی سے پاک سمجھیں، اس بات کا پختہ اعتقاد رکھیں کہ زمین آسمان چاند سورج، چھوٹا بڑا سب کے سب خدا کے پیدا کئے ہوئے ہیں اور سب اسکے محتاج ہیں۔

دعا کا قبول کرنا، بیمار کو تندرست کرنا، مرادیں پوری کرنا سب اللہ تعالیٰ کے اختیار میں ہے، اسکی مرضی اور حکم کے بغیر کوئی کچھ نہیں کر سکتا فرشتے اور نبی بھی اسکے حکم کے خلاف نہیں کر سکتے۔

عرب میں عکاظ، یعیینہ اور ذی الحجاز کے میلے بہت مشہور تھے آپ ان مقامات پر جاتے، اور لوگوں کو اسلام اور توحید کی دعوت دیا کرتے۔

(رحمة للعالمین قاضی محمد سلیمان جلد ۱ ص ۵۴)

## مشرکین مکہ کی مخالفت (نبوت کے چوتھے سال)

اس اعلانیہ تبلیغ کا نتیجہ یہ ہوا کہ تمام قریش مخالفت پر مستعد اور درپے استیصال ہو گئے۔ کفر و اسلام کی یہ اعلانیہ کشمکش نبوت کے چوتھے سال خوب زور شور سے شروع ہو گئی۔ (تاریخ اسلام اکبر شاہ نجیب آبادی ص ۱۰۶)

جب آنحضرت ﷺ نے اعلان دعوت کیا اور بت پرستی و کبار کی اعلانیہ مذمت شروع کی تو سرداران قریش عتبہ شیبہ پسران ربیعہ بن شمس ابو سفیان۔ ابو جہل۔ ولید بن مغیرہ۔ عاص بن وائل اور اسود بن مطلب وغیرہ ابو طالب کے پاس آئے۔ اور کہنے لگے کہ تیرا بھتیجا ہمارے معبودوں کو برا کہتا ہے اور ہمارے آباؤ اجداد کو گمراہ بتاتا ہے اور ہمیں احمق ٹھہراتا ہے تم اسے منع کرو یا پتھ سے ہٹ جاؤ ہم اسے سمجھ لیں گے۔

ابو طالب نے نرمی سے سمجھایا اور وہ چلے گئے۔ آپ ﷺ نے تبلیغ کا سلسلہ جاری رکھا۔ مگر قریش بجائے روبراہ ہونے کے آپ سے حسد و عداوت زیادہ کرنے لگے اور دوبارہ ابو طالب کے پاس آکر کہنے لگے۔

”ابو طالب بے شک ہم میں تیری قدر و منزلت ہے ہم نے تم سے کہا کہ اپنے بھتیجے کو منع کرو مگر تم نے ایسا نہیں کیا۔ خدا کی قسم! ہم اپنے معبودوں اور آباؤ اجداد کی توہین گوارا نہیں کر سکتے۔ تم اسکو روک دو، ورنہ وہ اور تم میدان میں آجاؤ کہ ہم دونوں میں سے ایک فیصلہ یہ ہو جائے وہ یہ کہہ کر چلے گئے۔ ابو طالب نے حضور ﷺ کو بلا کر کہا ”اے میرے بھتیجے! تیری قوم نے میرے پاس آکر ایسا ایسا کہا ہے، تو اپنے آپ پر رحم کر مجھے امر مالا یطاق کی تکلیف نہ دے۔ نیز یہ کہا میرے بھتیجے میں بوڑھا ہو گیا ہوں اور اپنے اندر قریش کے مقابلے کی طاقت نہیں پاتا۔ تم مجھے ایسی محنت میں مبتلا نہ کرو جو میری طاقت اور استطاعت سے بڑھ کر ہو۔ مناسب یہ ہے کہ تم اپنے دین کا اعلان اور بتوں کی اعلانیہ برائیاں بیان کرنا ترک کر دو۔ (تاریخ اسلام ص ۱۱۰)

یہ سن کر حضور ﷺ نے بدیں خیال کہ اب میرے چچا نے مجھے چھوڑ دیا ہے اور میری مدد سے عاجز آ گیا ہے۔ یوں فرمایا۔

”اے میرے چچا! اللہ کی قسم اگر وہ سورج کو میرے دائیں ہاتھ میں اور چاند کو بائیں ہاتھ پر رکھ دیں تاکہ میں اس کام کو چھوڑ دوں تب بھی میں اسکو نہ چھوڑوں گا یہاں تک کہ اللہ اسے غالب کر دے یا میں خود ہلاک ہو جاؤں۔

آپ ابدیدہ ہوئے اور روپڑے آپ واپس ہوئے تو ابو طالب نے بلا کر کہا۔ اے میرے بھتیجے جو کچھ آپ چاہیں کہیں میں کبھی آپ کا ساتھ نہ چھوڑوں گا۔ جب قریش نے دیکھا کہ ابو طالب اس طرح نہیں مانتا تو عمارہ بن

ولید بن مغیرہ کو ساتھ لے کر اسکے پاس آئے اور کہنے لگے۔ اے ابو طالب! یہ عمار قریش میں نہایت قوی اور خوبصورت نوجوان ہے۔ ہم یہ تجھے دیتے ہیں تو اپنا بیٹا بنا لے اور اسکے عوض میں اپنے بچے کو ہمارے حوالے کر دے۔ ہم یہ تجھے دیتے ہیں۔

ابو طالب نے کہا ”اللہ کی قسم! تم مجھے بڑی تکلیف دیتے ہو۔ کیا تم مجھے اپنا بیٹا اسلئے دیتے ہو کہ میں اسے تمہارے واسطے پالوں اور اپنا بیٹا تمہیں اسلئے دوں کہ تم اسے قتل کر ڈالو۔ اللہ کی قسم ایسا ہرگز نہ ہو گا۔“ یہ سن کر قریش اور بھی برا فروختہ ہو گئے۔

وہ ایک روز ولید بن مغیرہ کے پاس جمع ہوئے جو فصاحت و بلاغت میں ان کا سردار تھا۔ کہنے لگے۔ ہمیں معلوم ہوتا ہے محمد کا ہن ہے۔ دیوانہ ہے شاعر ہے یا جادو گر۔ کہنے لگا ان باتوں میں قریب تر قول یہ ہے کہ تم کہو وہ جادو گر ہے جس سے باپ بیٹے بھائی بھائی میاں بیوی اور خویش واقارب میں جدائی ڈالتا ہے۔ یہ سن کر سب چلے گئے۔ (سیرت رسول عربی ص ۶۰-۶۱-۶۲ از سیرت ابن ہشام)

اب کفار مکہ نے آنحضرت ﷺ کی مخالفت پر کمر باندھی اور اسلام کا نام و نشان مٹانے کا فیصلہ کیا۔ اول تدبیر یہ اختیار کی گئی کہ اسلام لانے والوں کو سخت اذیت دی جائے۔

قریش مکہ نے اسلام لانے والوں پر جو مظالم کئے انہیں جو تکالیف اور اذیتیں دیں ان کا مفصل بیان دشوار ہے مختصر طور پر ان کے طور طریقوں اور ان کے چند بزرگوں کا حال مذکور ہے۔ (رحمۃ اللعالمین قاضی سلیمان ص ۵۴ جلد اول)

## مسلمانوں پر مشرکین مکہ کے جو روستم

(رحمۃ اللعالمین قاضی سلیمان منصور پوری ص ۵۵)

۱۔ حضرت بلال حبشی رضی اللہ عنہ: یہ امیہ بن خلف کے غلام تھے جب امیہ نے سنا کہ بلال مسلمان ہو گیا ہے تو اسے مختلف عذاب دیئے گئے۔ گردن میں رسی ڈال کر لڑکوں کے ہاتھ دی جاتی اور وہ مکہ کی پہاڑیوں میں انہیں لئے پھرتے۔ اس کا نشان گردن میں نمایاں ہو جاتا۔ وادی کی گرم ریت پر انہیں لٹایا جاتا اور پتھر ان کی چھاتی پر رکھ دیا جاتا۔ باندھ کر لڑکوں سے پٹایا جاتا۔ دھوپ میں بٹھایا جاتا۔ بھوکا رکھا جاتا۔ حضرت بلال ان سب حالتوں میں احد احد کے نعرے لگاتے رہتے۔ آخر حضرت ابو بکر صدیق رضی اللہ عنہ نے آپکو خرید کر آزاد کر دیا۔ سنہ ۲۰ھ ۶۳ سال کی عمر میں دمشق میں وفات پائی۔

۲۔ حضرت عمار اور ان کے والدین رضی اللہ عنہم۔ ان کے مسلمان ہونے پر ابو جہل نے انہیں گونا گوں عذاب پہنچائے۔ ایک دن نبی کریم ﷺ نے انہیں عذاب سہتے دیکھا تو فرمایا۔ اصبروا یا آل یاسر فان موعدکم والجنة (اے یاسر والوصبر کرو بے شک تمہارا مقام جنت ہے۔) کعبت ابو جہل نے نبی کریم ﷺ کے اندام نہانی میں نیزہ مارا اور شہید کر دیا۔ عمار جنگ صفین میں ۹۲ سال کی عمر میں شہید ہوئے۔

۳۔ ابو فکیہہ رضی اللہ عنہ جن کا نام ارفع تھا کے پاؤں میں رسی باندھ کر انہیں پتھر لی زمین پر گھسیٹا جاتا۔

۴۔ جناب بن ارت رضی اللہ عنہ کے سر کے بال کھینچے جاتے گردن مروڑ

دی جاتی۔ گرم پتھروں سے اور آگ کے انگاروں پر لٹایا جاتا۔ آپ نے مدینہ میں ۶۲ سال کی عمر میں سہ ۱۹ھ میں وفات پائی۔

۵۔ یعینے، زبیرہ، نہدیہ، ام عمیس رضی اللہ عنہن بچاری لونڈیاں تھیں اور ان کے سنگ دل آقا ان کو سخت ترین وقت و حشیانہ سزائیں دیا کرتے (حضرت زبیرہ رضی اللہ عنہا کو ابو جہل نے اس قدر مارا کہ مارتے مارتے اندھا کر دیا، ان لونڈیوں کو ایسی سخت و شدید سزائیں دی گئیں کہ ان کے تصور سے رونگٹے کھڑے ہو جاتے ہیں۔

(تاریخ اسلام نجیب آبادی ص ۱۰۷)

۶۔ عثمان بن عفان رضی اللہ تعالیٰ عنہ کے اسلام لانے کی خبر ان کے چچا کو ہوئی تو وہ حضرت عثمان رضی اللہ عنہ کو کھجور کی صف میں لپیٹ کر باندھ دیتا اور نیچے سے دھواں دیا کرتا۔

۷۔ حضرت مصعب بن عمیر رضی اللہ تعالیٰ عنہ کو ان کی ماں نے گھر سے نکال دیا تھا اسلئے کہ وہ اسلام کیوں لائے تھے

(رحمة للعالمین ص ۵۵)

۸۔ حضرت زبیر بن العوام رضی اللہ تعالیٰ عنہ کو ان کا چچا چٹائی میں لپیٹ کر ان کی ناک میں دھواں دیا کرتا۔

۹۔ حضرت ابوذر غفاری رضی اللہ عنہ کو قریش مکہ نے قرآن پڑھتے ہوئے دیکھ کر اس قدر مارا کہ وہ بیہوش ہو گئے اور زمین پر گر پڑے قریب تھا کہ وہ ان کو جان سے مار ڈالتے، حضرت عباس رضی اللہ عنہ نے قریش کو یہ کہہ کر روکا کہ اس شخص کا قبیلہ بنو غفار تمہارے تجارتی قافلوں کے راستہ میں آباد ہے وہ تمہارا ناک میں دم کر دیں گے۔



۱۰۔ حضرت عبداللہ بن مسعود رضی اللہ عنہ کو بھی اسی طرح صحن کعبہ میں کفار مارتے مارتے یہ ہوش کر دیتے۔

۱۱۔ حضرت خباب بن ارت رضی اللہ عنہ کو بھی مشرکین مکہ نے طرح طرح کی تکالیف دیں ایک مرتبہ خوب دہکتے ہوئے انکارے فرش پر پٹھا کر انکو ان ازگاروں پر چت لٹا دیا اور ایک شخص اپنی چھاتی پر بیٹھ گیا کہ کروٹ نہ بد لیں۔ ان کی کمر کی تمام کھال اور گوشت جل کر کباب ہو گیا۔

حضرت عمر رضی اللہ عنہ نے فرمایا، امیر المؤمنین میری پیٹھ دیکھئے، دیکھ کر فرمایا ایسا منظر میں کبھی نہیں دیکھا۔ (سیرت المصطفیٰ ۲۶۳)

بعض صحابہ کو گائے یا اونٹ کے کچے چمڑے میں لپیٹ کر اور باندھ کر دھوپ میں ڈال دیتے، بعض کو لوہے کی زرہ پہنا کر جلتی آگ اور جلتے ازگاروں پر ڈال دیتے۔

(تاریخ اسلام نجیب آبادی ص ۱۰۷)

غرضیکہ ایسی وحشیانہ سزائیں دیتے تھے کہ صرف اسلام کی صداقت ہی ان کا مقابلہ کر سکتی تھی، پہلی امتوں نے تو کھوٹے سکے لے کر اپنے انبیاء علیہم السلام کو گرفتار اور قتل تک کر دیا تھا۔

(رحمة للعالمین قاضی سلیمان منصور پوری ص ۵۶)

۱۲۔ حضرت عامر بن فہیرہ رضی اللہ عنہ طفیل بن عبداللہ بن سخرہ کے غلام تھے حضور ﷺ کے دارار قم میں آنے سے پیشتر اسلام لے آئے انکو حضرت ابو بکر صدیق رضی اللہ تعالیٰ عنہ نے خرید کر فی سبیل اللہ آزاد کر دیا تھا یہ وہی عامر ہیں جو ہجرت کے وقت غار ثور کے ارد گرد بحریاں چراتے رہتے اور شام کو انہی بحریوں کا دودھ یاران غار کو پلاتے پھر سفر ہجرت میں بھی مدینہ

تک رفیق راہ رہے غزوہ بدر اور احد میں شریک ہوئے اور حادثہ بدر معونہ میں عامر بن طفیل کے ہاتھوں شہید ہوئے ان کے قاتل عامر کا بیان ہے کہ جب میں نے انکو نیزہ مارا تو ایک نور چمکا اور انکی لاش آسمان کی طرف اٹھائی گئی۔

(سیرت المصطفیٰ ص ۲۶۴)

## حضور ﷺ کے ساتھ قریش کی بد سلوکیاں

بسا اوقات نبی کریم ﷺ کے راستے میں کانٹے پھائے جاتے تاکہ رات کے اندھیرے میں آپکے پاؤں زخمی ہوں گھر کے دروازے پر عفونتیں پھینکی جاتیں تاکہ صحت جمیعت خاطر میں خلل پیدا ہو اور مکان پر پتھر پھینکے جاتے نبی کریم ﷺ صرف اس قدر فرما دیا کرتے کہ فرزند ان عبد مناف حق ہمسائیگی خوب ادا کرتے ہیں۔

ابن عمرو بن العاص رضی اللہ عنہ کا چشم دید بیان ہے کہ ایک روز نبی کریم ﷺ خانہ کعبہ میں نماز پڑھ رہے تھے عقبہ بن ابی معیط آیا اس نے اپنی چادر کو لپیٹ دے کر رسی جیسا بنایا جب آپ سجدہ میں گئے تو چادر کو حضور ﷺ کی گردن میں ڈال دیا اور پیچ پر پیچ دینے شروع کر دیئے، گردن مبارک بہت بھنج گئی تھی تاہم حضور ﷺ اسی اطمینان قلب سے سجدہ میں پڑے ہوئے تھے اتنے میں ابو بکر صدیق آئے انہوں نے دھکے دیکر عقبہ کو ہٹایا اور زبان مبارک سے یہ آیت پڑھ کر سنائی۔

ترجمہ: ”کیا تم ایک بزرگ آدمی کو مارتے ہو اور صرف اس جرم میں کہ وہ اللہ کو اپنا پروردگار کہتا ہے اور تمہارے پاس اپنی روشن دلائل بھی لے کر آیا ہے چند شریر ابو بکر صدیق سے لپٹ گئے اور انکو بھی زد و کوب کیا۔“

(رحمة للعالمین ص ۵۶)

ایک مرتبہ صحن کعبہ میں قریش نے آپکو گھیر لیا اور آپکی شان میں گستاخی سے پیش آنا چاہا حضرت حارث بن ابی ہالہ کو خبر ہوئی تو دوڑے ہوئے آئے آپکو شرار کے ہجوم و شرارت سے بچانا چاہا کفار نے حضرت حارث رضی اللہ تعالیٰ عنہ کو وہیں شہید کر دیا مگر آپ پر دست درازی کی جرأت انکو نہ ہو سکی ایک مرتبہ حضور ﷺ صحن کعبہ میں نماز پڑھ رہے تھے قریش بھی وہاں بیٹھے تھے ابو جہل نے کہا فلان مقام پر اونٹ ذبح ہوا ہے اسکی او جھڑی پڑی ہوئی ہے کوئی اسکو اٹھا کر لائے اور محمد (ﷺ) کے اوپر ڈال دے، یہ سن کر عقبہ بن ابی معیط انھا اور وہ او جڑی اٹھا لیا جب آپ سجدہ میں گئے تو آپکی پشت پر رکھ دی، آپکو تو توجہ الی اللہ میں خبر بھی نہ ہوئی مگر کفار ہنسی کے مارے ٹوٹے جاتے تھے حضرت عبداللہ بن مسعود رضی اللہ عنہ وہاں موجود تھے کفار کا ہجوم دیکھ کر انکو کچھ جرأت نہ ہوئی بعد میں حضرت فاطمہ الزہراء رضی اللہ عنہا وہاں پہنچی انہوں نے آگے بڑھ کر باپ کی پشت پر سے او جھڑی کو سر کا یا اور کفار کو برا بھلا کہا۔

(تاریخ اسلام ص ۱۰۸)

یہ نابکار حرمت اللہ کی بے حرمتی بھی کیا کرتے تھے اسلئے جب آپ نماز سے فارغ ہوتے تو یوں بد دعا فرمائی ”یا اللہ! تو گروہ قریش کو پکڑ یا اللہ تو ابو جہل بن ہشام بن ربیعہ، شیبہ بن ربیعہ، عقبہ بن ابی معیط اور امیہ بن خلف کو پکڑ اس حدیث کے راوی حضرت عبداللہ بن مسعود رضی اللہ عنہ فرماتے ہیں کہ میں نے ان سب کو بدر کے دن مقتول دیکھا اور امیہ کے سوا سب چاہ بدر میں پھینک دیئے گئے امیہ موٹا تھا جب اسے کھنچنے لگے تو چاہ میں ڈالنے سے پہلے ہی اسکے اعضا ٹکڑے ٹکڑے ہو گئے۔

اس طرح شیاطین قریش ایک دن خانہ کعبہ میں جمع تھے ابو جہل اور ایک بھاری پتھر اٹھا کر سجدے کی حالت میں حضور ﷺ کے سر مبارک کو کچلنے کیلئے آگے بڑھا جب وہ نزدیک پہنچا تو وہ خوف زدہ اور رنگ بدلا ہوا پیچھے بھاگا اور پتھر نہ پھینک سکا۔

قریش نے پوچھا ابو الحکم! تجھے کیا ہوا؟ بولا جب میں نزدیک گیا تو میں نے اسکے داہنے طرف ایک اونٹ دیکھا اللہ کی قسم میں نے اس کا وہ سر اور گردن اور دانت دیکھے کہ کبھی کسی اونٹ کے دیکھے ہی نہیں وہ اونٹ مجھے کھانے لگا تھا۔

رسول اللہ ﷺ نے فرمایا ”وہ جبرائیل تھے اگر ابو جہل اور نزدیک آتا تو اسے پکڑ لیتا۔“

ایک دفعہ آپ مقام ابراہیم کے پاس نماز پڑھ رہے تھے عقبہ بن ابی معیط نے آپ کی گردن مبارک میں چادر ڈال لی، پھر اسے کھنچا یہاں تک کہ آپ گھٹنوں کے بل گر پڑے لوگوں کو گمان ہوا کہ آپ کا انتقال ہو گیا، حضرت ابو بکر صدیق دوڑے آئے اور فرمانے لگے کیا تم ایک ایسے شخص کو اس لئے قتل کرتے ہو کہ وہ کہتا ہے کہ میرا پروردگار اللہ ہے ”یہ سن کر وہ ہٹ گئے۔“

(بخاری شریف)

## ہجرت حبشہ

جب کفار مکہ نے مسلمانوں کو بے حد ستانا شروع کیا تو آپ نے صحابہ کو اجازت دے دی کہ وہ اپنی جان و ایمان بچانے کیلئے حبشہ کو چلے جائیں اس اجازت کے بعد ایک چھوٹا سا قافلہ ۱۲ مردوں اور ۴ عورتوں پر مشتمل رات کی

تائیکے میں نکلا اور بندر گاہ شعیبہ سے جہاز میں سوار ہو کر حبشہ پہنچا۔ ان کے پیچھے ۸۳ مرد اور ۱۸ عورتیں بھی مکہ سے حبشہ روانہ ہوئے یہ کشتیوں کے ذریعہ پہنچے حبش کا بادشاہ عیسائی تھا مکہ کے کافر بھی اسکے پاس تحائف لے کر پہنچے اور جا کر کہا کہ ان لوگوں کو جو ہمارے ملک سے بھاگ کر آئے ہیں ہمارے سپرد کر دیا جائے مسلمان دربار میں بلائے گئے تب حضرت جعفر طیار نے دربار میں ایسی موثر تقریر کی کہ شاہ حبشہ کے آنسو جاری ہو گئے اور ان سے اسکی داڑھی تر ہو گئی اور اس نے زمین سے ایک تنکا اٹھ کر کہا کہ حضرت عیسیٰ علیہ السلام کے متعلق جو کچھ قرآن نے بیان کیا اس نے ذرہ بھر زیادہ نہیں اور کما محمد وہی رسول ہیں جنکی خبر یسوع مسیح نے دی تھی اللہ تعالیٰ کا شکر ہے کہ مجھے ان کا زمانہ ملا یہ سب سورہ مریم پڑھنے سے ہوا پھر بادشاہ نے کافروں کو دربار سے نکلوا دیا۔

(رحمة للعالمین ص ۵۸، ۵۹)

جب شاہ حبشہ کا انتقال ہوا تو حضور ﷺ نے اسکی غائبانہ نماز جنازہ پڑھی۔

## کفار مکہ کا دوسرا حربہ

کفار مکہ کی تکالیف آپ کو حق کہنے سے نہ روک سکیں تو دوسرا رخ اختیار کیا۔

قریش نے جمع ہو کر مشورہ کیا اور عتبہ بن ربیعہ کو اپنی طرف سے پیغام دے کر آپ کے پاس بھیجا، عتبہ آپ کے پاس آیا اور بڑی نرمی سے کہنے لگا، اے محمد تم شریف ہو تمہارا خاندان بھی شریف و معزز ہے مگر تم نے قوم کے اندر فتنہ ڈال رکھا ہے یہ بتاؤ آخر تمہارا مقصد کیا ہے؟ اگر تم کو مال و دولت کی خواہش ہے

تو ہم تمہارے واسطے اس قدر مال جمع کئے دیتے ہیں کہ تم سب سے زیادہ مدالدار ہو جاؤ گئے اور اگر تم کو حکومت اور سرداری کی خواہش ہے تو ہم سب تم کو اپنا سردار بنا لیتے ہیں اور تمہاری حکومت تسلیم کرنے کو تیار ہیں اگر تم کو شادی کرنی منظور ہے تو ہم سب سے اعلیٰ گھرانے کی سب سے زیادہ حسین لڑکی سے تمہاری شادی کرائے دیتے ہیں اور اگر ان سب چیزوں کی خواہش ہے تو یہ سب تمہارے لئے فراہم کئے دیتے ہیں تم اپنا دلی منشا صاف صاف بیان کر دو ہم تمہاری خواہشات کے پورا کرنے کو تیار ہیں۔ عتبہ جب اپنی تقریر ختم کر چکا تو آنحضرت ﷺ نے جو باحتم سجدہ تلاوت فرمائی شروع کی جب آپ اس آیت پر پہنچے۔

”فان عرضوا فقل اندر نکم صاعقة مثل صاعقه عاد و ثمود“ تو عتبہ کا رنگ فق ہو گیا اور اس نے حضور ﷺ کے منہ پر ہاتھ رکھ دیا اور کہا یسا نہ کہو پھر آپ نے سجدہ کیا اور سجدے سے فارغ ہو کر کہا تم نے میرا جواب سن لیا عتبہ وہاں سے اٹھا اور قریش کے پاس آکر کہا کہ یہ میری رائے ہے کہ اس شخص کو اسکے حال پر چھوڑ دو اور تم بالکل غیر جانبدار ہو جاؤ اگر یہ ملک عرب پر غالب ہو گیا تو چونکہ یہ تمہارا بھائی ہے اسکی کامیابی تمہاری کامیابی ہے اور اگر یہ تباہ ہو گیا تو تم سستے چھوٹے یہ سن کر قریش نے عتبہ سے کہا ایسا معلوم ہوتا ہے محمد ﷺ نے تم پر جادو کر دیا ہے عتبہ نے کہا جو تمہاری مرضی ہے کرو اور کہو میں نے اپنی رائے کا اظہار کر دیا ہے۔

(تاریخ اسلام مولانا اکبر شاہ خان نجیب آبادی جلد ۱ ص ۱۰۹)

## بنی ہاشم شعب انی طالب میں

جب کفار مکہ نے جمع ہو کر جناب ابو طالب سے کہا کہ یا تو تم محمد کو ہمارے حوالے کر دو ورنہ ہم تم سے لڑیں گے انہوں نے آپکو کفار کے حوالے

کرنے سے انکار کر دیا تو کفار نے آپ کو قتل کا مصمم ارادہ کر لیا تو ابو طالب آپ کو لیکر مع تمام بنی ہاشم و بنی مطلب کے ایک شعب (گھاٹی) میں واسطے محافظت کے جا رہے تھے تو کفار نے آپ سے اور بنی ہاشم و بنی مطلب سے برادری قطع کر دی اور سودا گروں کو منع کر دیا کہ ان لوگوں کے پاس کوئی چیز نہ بیچیں اور ایک کاغذ اس قطع علاقہ کے عہد کا لکھ کر خانہ کعبہ میں لٹکا دیا تین سال تک آپ اور بنی ہاشم و بنی مطلب اس شعب میں نہایت تکلیف میں رہے۔

آخر کار آپ کو وحی آئی اور اس بات سے اطلاع ہوئی کہ کیرے نے عہد نامہ کے کاغذ کو بالکل کھا لیا بجز اللہ کے نام کہ جو اس میں کہیں کہیں تھا ایک حرف نہ چھوڑا۔

آپ نے یہ حال جناب ابو طالب سے کہا انہوں نے شعب سے نکل یہ بات قریش سے بیان کی اور کہا کہ اس کاغذ کو دیکھو اگر محمد کا بیان غلط نکلے تو ہم انہیں تمہارے حوالے کر دیں گے اور اگر صحیح نکلے تو اتنا تو ہو کہ تم اس قطع رحم اور عہد بد سے باز آؤ۔

قریش نے کعبہ پر سے اتار کر اس کاغذ کو دیکھا تو فی الواقع ایسا ہی تھا تب قریش اس ظلم سے باز آئے اور عہد نامہ ابو البختری نے چاک کر دیا (مگر یہ برہان دیکھ کر بھی ایمان نہ لائے) اور جناب ابو طالب آپ کو معہ بنی ہاشم و بنی مطلب کے شعب سے نکل آئے اور آپ بدستور دعوت الی اللہ میں مشغول رہے۔

یہ عہد نامہ منصور بن عکرمہ بن ہشام نے لکھا تھا اور عشرہ محرم سن سات ہجری نبوت کو لٹکایا گیا تھا اس کا ہاتھ خشک ہو گیا تھا اور نبوت سے سال

دہم میں شعب سے باہر آئے تھے اور اسی سال سن دس ہجری میں حصار شعب سے نکلنے کے آٹھ ماہ بعد ابو طالب کا ۸۰ سال کی عمر میں انتقال ہو گیا اور ان کے تین دن بعد حضرت خدیجۃ الکبریٰ رضی اللہ عنہا کی وفات ہو گئی (جب تک حضرت خدیجۃ زندہ رہیں آپ نے دوسرا نکاح نہیں کیا تھا آپ کو خدیجۃ الکبریٰ سے بڑی محبت تھی وہ آپ کی تمام مصائب و تکالیف میں رفیق تھیں انہوں نے ہمیشہ آپ کی ہمت بندھائی، مصیبتوں میں آپ کو تسلی دی آپ اور ابو طالب دونوں آپ کے ایسے رفیق تھے کہ ان کی وفات نے آپ کو غمگین بنا دیا۔

(تاریخ اسلام جلد ۱ ص ۱۳۱)

بعد وفات آپ کے مکہ میں دو نکاح قرار پائے ایک عائشہ صدیقہ طیبہ طاہرہ رضی اللہ عنہا سے کہ اس وقت آپ چھ سال کی تھیں اور نو سال کی عمر میں مدینہ میں رخصتی ہوئی، دوسرا نکاح حضرت سودہ بنت زمعہ سے کہ بیوہ تھیں نکاح مکہ میں ہوا اور کہ ہجرت کر کے آپ کے ساتھ مدینہ آئیں اور ہمیشہ ازدواج میں رہیں۔

(نشر الطیب ص ۴۱ . ۴۲)

## طائف کا سفر

۱۰ھ نبوت میں ماہ رمضان میں ابو طالب کے انتقال اور اسکے تین روز بعد حضرت خدیجۃ الکبریٰ رضی اللہ عنہا کے انتقال پر کفار قریش رسول اللہ ﷺ کی ایذا رسانی پر اور دلیر ہو گئے۔ (ابو طالب کا آخری وقت اور خطبہ وصیت صفحہ ۵۶ تا ۵۹ پر ملاحظہ ہو)

ایک روز ایک نابکار نے راہ میں آپ کے سر مبارک پر خاک ڈال دی۔ آپ اسی حالت میں گھر تشریف لے گئے آپ کی صاحبزادی نے دیکھا تو پانی لے



کر سر مبارک تو دھونے لگیں اور روتی تھیں۔ آپ نے فرمایا جان پدر اللہ تعالیٰ تیرے باپ کو چالے گا (سیرت ابن شام)

آخر تنگ آکر آنحضرت ﷺ نے اس خیال سے کہ اگر ثقیف ایمان لے آتے تو قریش کے خلاف میری مدد کریں گے آپ نے طائف کا قصد کیا۔ زید بن حارث رضی اللہ عنہ آپ کے ساتھ تھے آپ نے وہاں پہنچ کر اشراف ثقیف اور اسکے بھائی مسعود حبیب کو دعوت اسلام دی۔ مگر انہوں نے آپ کی دعوت کا بری طرح جواب دیا۔ اور خلاف ادب گفتگو کی۔

جب آپ مایوس ہو کر واپس لوٹے تو انہوں نے کینے لوگوں اور غلاموں کو آپ پر ابھارا جو گالیاں دیتے اور تالیاں بجاتے تھے۔ اتنے میں لوگ جمع ہو گئے۔ وہ آپ کے راستے میں دو روہ صف باندھ کر کھڑے ہو گئے۔ جب آپ درمیان سے گزرے تو قدم اٹھاتے وقت آپ کے پاؤں پر پتھر برسائے لگے۔ یہاں تک کہ آپ کے نعلین مبارک خون سے بھر گئے۔ جب آپ کو پتھوں کا صدمہ پہنچتا تو بیٹھ جاتے مگر وہ بازو تھام کر کھڑا کر دیتے جب آپ پھر چلنے لگتے تو پھر پتھر برستے اور ساتھ ساتھ ہنسی مذاق کرتے۔ اسے طرح انہوں نے عتبہ اور شیبہ پسران ربیعہ کے باغ تک آپ کا تعاقب کیا۔ جو شہر سے تین میل باہر تھا۔

آپ نے باغ میں ایک انگور کی شاخ کے سایہ میں پناہ لی۔ عتبہ شیبہ اگر چہ آپ کے سخت دشمن تھے مگر آپ کی اس حالت پر انکو بھی رحم آگیا۔ انہوں نے اپنے نصرانی غلام عباس سے کہا کہ انگور کا ایک خوشہ تھال میں رکھ کر اس پاس لے آؤ۔ اور کہہ دے کہ کھالیں آپ نے بسم اللہ پڑھ کر کھالیا۔ اور عداس تعجب ہو کر کہنے لگا کہ ان شہروں کے لوگ تو ایسا نہیں کہتے۔ آپ نے پوچھا

تو کہاں سے ہے اس نے کہا نینوے سے آپ نے فرمایا کہ وہ نیک بندے یونس بن متی کا شہر ہے پھر اس نے آپ سے حضرت یونس کا حال پوچھا تو آپ نے فرمایا کہ وہ بھی میری طرح پیغمبر تھے یہ سکر وہ آپ کے ہاتھ پاؤں چومنے لگا اور اسلام لے آیا۔ (سیرت رسول عربی ﷺ ص ۷۲)

زید نے بد دعا کے لئے کہا فرمایا میں بد دعا کے لئے نہیں بھیجا گیا شاید یہ لوگ ایمان لے آئیں۔

## جناب ابو طالب کی بیمار پرسی پر قریش کی حاضری

سیرت ابن ہشام میں محمد بن اسحاق سے مروی ہے کہ جب ابو طالب بیمار ہوئے اور قریش کو خبر پہنچی تو آپس میں کہنے لگے کہ حضرت حمزہ اور عمر مسلمان ہو چکے ہیں اور حضور ﷺ کا چرچا تمام قبائل قریش میں پھیل گیا ہے چلو ابو طالب کے پاس چلیں کہ اپنے بھتیجے سے ہم کو اقرار لے دے اور ہم سے اسکو لے دے، خدا کی قسم! ہم کو اندیشہ ہے کہ وہ ہم پر غالب آجائینگے۔

پس سرداران قریش کی ایک جماعت جن میں عتبہ بن ربیعہ اور شیبہ بن ربیعہ، ابو جہل بن ہشام، امیہ بن خلف اور ابو سفیان بن حرب اور دیگر سردار ابو طالب کے پاس آئے اور کہنے لگے، آپکی عزت ہم میں ہے وہ آپکو معلوم ہے اور ہمارے اور آپکے بھتیجے کے درمیان جو اختلاف ہے وہ بھی آپکو معلوم ہے آپکی حالت نازک ہے آپ انکو بلوایئے اور ہم سے ان کے لئے اقرار لیجئے کہ وہ ہم سے بازر ہیں اور ہم ان سے دست کش رہیں۔

جناب ابو طالب نے حضور ﷺ کو بلایا اور کہا، جان عم! یہ آپکی قوم

کے معزز لوگ ہیں اسلئے آئے ہیں کہ کوئی اقرار آپ سے لیں اور اپنا اقرار آپ کو دین آپ نے فرمایا چچا جان! صرف ایک بات ہے اس کا اقرار مجھ کو دے دیں تو تم سب عرب کے حاکم ہو جاؤ اور عجمی تمہاری رعیت ہو جائیگے۔

ابو جہل نے کہا ہاں، آپ کے باپ کی قسم ایسی دس باتیں بھی ہم ماننے کو تیار ہیں آپ نے فرمایا کہو خدا کے سوا کوئی دوسرا معبود برحق نہیں ہے اور اسکی سوا تم جس کی عبادت کرتے ہو سب کو چھوڑ دو اس پر انہوں نے ہاتھ مار کر کہا، اے محمد کیا آپ بہت معبودوں کا ایک معبود بنانا چاہتے ہو؟ آپ کی بات تو بہت اچھے کی بات ہے۔

پھر آپس میں کہنے لگے کہ خدا کی قسم یہ شخص تم کو اس میں سے کچھ بھی دینے کو تیار نہیں جو تم چاہتے ہو پس تم چلو اور اپنے باپ دادوں کے مذہب پر قائم رہو حتیٰ کہ خدا تعالیٰ ہمارے اور اسکے درمیان فیصلہ کر دے اسکے بعد وہ وہاں سے منتشر ہو گئے۔

جناب ابو طالب نے حضور ﷺ سے کہا اے جان عم، خدا کی قسم آپ نے ان سے کوئی غلط بات تو منوانی نہیں چاہی تھی جب ابو طالب نے یہ بات کہی تو حضور ﷺ کو ابو طالب کے اسلام قبول کرنے کی امید ہو گئی، آپ ﷺ نے ان سے کہنے لگے چچا جان! آپ ہی وہ کلمہ کہہ دیں تو میں قیامت کے روز آپکی شفاعت کرنے کا حق حاصل کرونگا جب ابو طالب نے آپ کی ایسی خواہش دیکھی تو کہنے لگے جان عم خدا کی قسم اگر عار کا خوف نہ ہوتا تو میں آپ کو اس کلمہ کے کہنے سے خوش کر دیتا۔

جب ابو طالب کا وقت نزدیک آگیا تو حضرت عباس رضی اللہ عنہ نے جو پاس تھے دیکھا کہ ابو طالب کے ہونٹ ہل رہے ہیں کان لگایا تو حضور ﷺ

سے کہنے لگے خدا کی قسم میرے بھائی نے وہ کلمہ کہہ دیا ہے جو آپ نے فرمایا تھا حضور ﷺ نے فرمایا میں نے تو نہیں سنا، اسکے بعد ابو طالب فوت ہو گئے۔

(سیرت المصطفیٰ ص ۳۲۱ . ۳۲۲)

## جناب ابو طالب کا خطبہ و وصیت

علامہ سہیلی شرح سیرت ابن ہشام میں فرماتے ہیں کہ ہشام بن سائب یا اسکے بیٹے سے مروی ہے کہ جب ابو طالب کا وقت وفات نزدیک آیا تو انہوں نے قریش کے بڑے بڑے لوگوں کو اپنے پاس بلا کر وصیت کی۔

”اے گروہ قریش! تم خدا کی مخلوق میں ممتاز و منتخب اور عرب کا دل ہو بس تمکو خانہ کعبہ کی تعظیم کی وصیت کرتا ہوں کیونکہ اسمیں خدا کی رضا مندی بھی ہے اور معاش کا قوام بھی ہے اور اثبات بھی ہے رشتہ داروں سے صلہ رحمی کرنا اور اسے قطع نہ کرنا، کیونکہ صلہ رحمی سے عمر بھی بڑھتی ہے اور اسباب روزی میں بھی کشائش ہوتی ہے اور بغاوت اور عقوق بھی ترک کرنا کیونکہ انہی دونوں سے تم سے پہلی قومیں ہلاک ہوئیں داعی کی دعوت قبول کرنا اور سائل کو کچھ عطا کیا کرو کیونکہ اسمیں زندگی اور موت ہے دو میں شرف و بزرگی ہے سچ بولنے اور امانت داری کو لازم پکڑ لو کیونکہ اسمیں خواص میں محبت اور عوام میں عزت حاصل ہوتی ہے اور نیز میں تم کو محمد سے نیکی کرنے کی وصیت کرتا ہوں کیونکہ وہ قریش میں امین ہیں اور عرب میں صدیق اور وہ ان سب صفات کے جامع ہیں جن کی بابت میں نے تمکو وصیت کی اور وہ ایسے امر کے ساتھ آئے ہیں جسے دلوں نے قبول کیا ہے اور بعض زبانوں نے مخالفت کی وجہ سے انکار کیا اور خدا کی قسم (گویا کہ میں) دیکھتا ہوں کہ عرب کے درویشوں نے اور

دیہاتیوں نے اور ضعیف لوگوں نے آپکی دعوت کو قبول کر لیا ہے اور آپکے کلمے کی تصدیق کر لی ہے اور آپ کے امر کی تعظیم کی ہے۔

پس رؤسائے قریش اور انکے سردار پیچھے رہ گئے اور ان کے گھرا جڑ گئے اور انکے طاقتور ضعیف ہو گئے اور عظیم القدر لوگ آپکے سامنے عاجز مند ہو گئے جو آپ سے دور تھے وہ آپکے نزدیک بلند نخت ہو گئے عرب نے آپ کو اپنا قائد و رہنما تسلیم کر لیا پس اے گروہ قریش اپنے بھائی (محمد ﷺ) کو پکڑ لو اور اسکے دوست ہو جاؤ اور اسکی لڑائی میں اسکے ساتھی بن جاؤ خدا کی قسم تم میں سے کوئی بھی آپکے رستہ پر نہیں چلتا مگر وہ بھلائی پائیگا اور کوئی بھی آپ کا طریق اختیار نہیں کریگا مگر وہ سعادت پا جائیگا ضرور آپکی مدافعت کرنا اسکے بعد ابو طالب فوت ہو گئے۔

(سیرت المصطفیٰ ص ۳۲۳)

## جنوں کو دعوت اسلام

تھوڑی دیر آپ نے عتبہ کے باغ میں آرام کیا پھر وہاں سے اٹھ کر چل دیئے اور مقام نخلہ میں پہنچے اور رات کو ایک کھجوروں کے باغ میں قیام کیا اور وہاں شہر نصیبیں (یہ مقام موصل سے چھ دن کا راستہ اور موصل سے شام کو قافلہ کا راستہ ہے یہ شہر اس پر واقع ہے) کے جن حاضر ہوئے۔

آپ رات کو نماز میں قرآن مجید پڑھ رہے تھے تو جنات کے سرداروں نے آپ کو قرآن مجید پڑھتے ہوئے سنا تو وہ ٹھہر گئے جب آپ نماز سے فارغ ہوئے انہیں اسلام کی دعوت دی گئی وہ سب بلا توقف مسلمان ہو گئے اور انہوں نے اپنی قوم کو جا کر اسلام کی دعوت دی۔

(نشر الطیب ص ۲۴)

واذا صرفنا اليك نفرا من الجن الاية میں اسی طرف اشارہ ہے

(تاریخ اسلام ص ۱۲۴، سیرت رسول عربی ص ۱۷۳)

اس سفر طائف کے مدتوں بعد ایک روز سیدہ عائشہ رضی اللہ تعالیٰ عنہا نے عرض کیا یا رسول اللہ ﷺ کیا آپ پر کوئی ایسا دن گزرا ہے جو احد کے دن سے سخت ہو فرمایا بیشک میں نے تیری قوم سے دیکھا جو دیکھا اور جو میں نے ان سے دیکھا اس میں سب سے سخت عقبہ کا دن تھا جبکہ میں نے اپنے آپکو عبدیلیل بن کلال پر پیش کیا اس نے دعوت اسلام قبول نہ کیا پس غم کی حالت میں س گردن جھکائے چلا مجھے ہوش نہ آیا مگر قرن الثعالب میں سر اٹھا کر دیکھا تو کیا دیکھتا ہوں کہ ایک بادل نے مجھے سایہ کئے ہوئے ہے میں نے نظر اٹھائی تو اس بادل میں حضرت جبرائیل علیہ السلام نظر آئے حضرت جبرائیل علیہ السلام نے مجھے آواز دی اور کہا بے شک اللہ تعالیٰ نے آپکی قوم کا قول سن لیا اور انہوں نے جو آپ کو جواب دیا وہ بھی سن لیا آپ کی طرف پہاڑوں کا فرشتہ بھیجا گیا ہے تاکہ آپ اسے حکم دیں جو کچھ آپ اپنی قوم میں چاہتے ہیں۔

حضور ﷺ کا بیان ہے کہ پھر مجھے پہاڑوں کے فرشتہ نے آواز دی اور سلام کے بعد کہا اے محمد بے شک اللہ نے آپکی قوم کا قوم سن لیا ہے میں پہاڑوں کا فرشتہ ہوں مجھ کو اپنے رب نے آپکی طرف بھیجا ہے تاکہ میں وہ کروں جو آپ حکم دیں اگر آپ چاہتے ہیں کہ میں اجنبین کو ان ہر الٹادوں آپ نے فرمایا نہیں بلکہ میں امید کرتا ہوں کہ اللہ تعالیٰ ان کی پشتوں سے ایسے بندے پیدا کریگا جو صرف اللہ کی عبادت کریں گے اور اسکے ساتھ کسی کو شریک نہ ٹھہرائیں گے (سیرت رسول عربی ص ۷۳، ۷۴)

## بیعت عقبہ

حضور ﷺ کی عادت مبارکہ تھی کہ ہر سال موسم حج میں تمام قبائل عرب کو جو مکہ اور نواح مکہ میں موجود ہوتے دعوت اسلام دیتے اسی غرض سے ان کے میلوں میں تشریف لے جاتے اور دعوت اسلام دیتے مگر کوئی ایمان نہ لایا ابو لہب لعین ہر جگہ ساتھ جاتا جب آپ کہیں تقریر فرماتے تو وہ برابر سے کہتا "اس کا کہنا نہ مانیو، یہ بڑا دروغ گو دین سے پھرا ہوا ہے،"

اس نبوت کے گیارہویں سال ماہ رجب میں جب آپ نے حسب عادت منیٰ میں عقبہ کے نزدیک قبیلہ خزرج کے چھ آدمیوں کو اسلام کی دعوت دی تو وہ ایمان لے آئے کیونکہ اوس و خزرج نے علماء یہود جو مدینہ میں رہتے تھے سے سن رکھا تھا کہ ایک پیغمبر عنقریب مبعوث ہونے والا ہے اس لئے حضور ﷺ نے ان چھ اشخاص کو دعوت اسلام دی تو بعد میں انہوں نے ایک دوسرے سے کہا واللہ یہ تو وہی ہیں جن کا ذکر ہم یہود مدینہ سے سنا کرتے تھے ایمان سے آگے کہیں یہود ہم سے آگے نہ بڑھ جائیں اس لئے وہ سب آپ پر ایمان لائے (اوس و خزرج دو قبیلے بت پرست تھے اور ایک دوسرے کے دشمن بھی دونوں دوست بن گئے)

آئندہ سال بارہ مرد ایام حج میں مکہ میں آئے اور انہوں نے عقبہ کے متصل حضور کے ہاتھ پر بیعت کی اور عہد کیا کہ ہم اللہ کے ساتھ کسی کو شریک نہ ٹھہرائیں گے چوری نہ کر سکیں اپنی اولاد کو قتل نہیں کریں گے۔ زنا نہیں کریں گے بہتان نہیں لگائیں گے کسی امر معروف میں آپکی نافرمانی نہیں کریں گے اسے بیعت عقبہ اولیٰ بولتے ہیں۔

حضور ﷺ نے ان بارہ کے ساتھ حضرت مصعب بن عمیر بن ہاشم بن عبد مناف کو بدیں غرض بھیجا کہ انہیں اسلام کی تعلیم دیں۔

حضرت مصعب بن عمیر رضی اللہ عنہ نے حضرت سعد بن زراہ کے مکان پر قیام کیا پھر انکو ساتھ لے کر بنی عبدالاشہل اوسی میں آئے اس قبیلہ کا سردار سعد بن معاذ اور اسید بن حضیر آپکے سمجھانے سے ایمان لے آئے اور انکے ایمان لانے سے سارا قبیلہ مسلمان ہو گیا۔

اسی سال ماہ رجب کی ستائیس تاریخ کورات کے وقت حضور کو حالت بیداری میں جسد شریف کے ساتھ معراج شریف اور پانچ نمازیں فرض ہوئیں۔

نبوت کے تیرھویں سال ایام حج میں انصار کے ساتھ ان کی قوم کے بہت سے مشرک بھی بفرض حج مکہ میں آئے (واضح ہو کہ مشرکین بھی رسوم جمالت کے ساتھ حج کیا کرتے تھے) جب حج سے فارغ ہوئے تو ان میں سے تتر مرد اور دو عورتیں اپنی قوم سے چھپ کر ایام تشریق میں رات کے وقت عقبہ منی میں حضور ﷺ کی خدمت اقدس میں حاضر ہوئے۔ اس وقت حضرت عباس بن عبدالمطلب جو اب تک ایمان نہیں لائے تھے حضور ﷺ کے ساتھ تھے سب سے پہلے وہی بولے ”اے گروہ خزر ج! محمد اپنی قوم میں معزز ہیں اور اپنے شہر میں مددگاروں کی ایک جماعت رکھتے ہیں، ہم نے انہیں دشمنوں سے بچایا ہے اگر تم اپنے عہد کو پورا کر سکو اور ان کا ساتھ دے سکو تو بہتر ورنہ ابھی سے ان کا ساتھ چھوڑ دو“

ا کے بعد حضور ﷺ نے ان کو دعوت دی اور فرمایا میں تم سے اس بات پر بیعت لیتا ہوں کہ تم مجھ سے وہ چیز بازار کھو گے جو اپنے اہل و عیال سے باز



رکھتے ہو یہ سن کر سب سے پہلے براء بن معرور انصاری خزرجی نے آپ ﷺ کا دست مبارک پکڑا اور کہا ہمیں منظور ہے یا رسول اللہ ﷺ ہمیں بیعت کر لیجئے، واللہ ہم اہل حرب و اہل سلاح میں یہی چیزیں باب دادا سے ہمیں ورثہ میں ملی ہیں“

ابو الہیشم بن تیمان انصاری اسی نے قطع کلام کرتے ہوئے عرض کیا یا رسول اللہ ﷺ یہود سے ہمارے تعلقات ہیں جو بیعت سے ٹوٹ جائینگے ایسا نہ ہو کہ جب اللہ آپ کو غلبہ دے تو آپ ہمیں چھوڑ کر اپنی قوم میں چلے جائیں آپ ﷺ نے مسکرا کر فرمایا: ”نہیں تمہارا خون میرا خون ہے میرا جینا مرنا تمہارے ساتھ ہے میں تمہارا ہوں اور تم میرے ہو تمہارا دشمن میرا دشمن اور تمہارا دوست میرا دوست ہے۔“

اس طرح جب وہ بیعت پر آمادہ ہو گئے تو عباس بن عبادہ نضلہ انصاری خزرجی نے ان سے کہا ”یہ بھی خبر ہے کہ تم محمد ﷺ سے کس چیز پر بیعت کر رہے ہو“ یہ عرب و عجم سے جنگ پر بیعت ہے اگر تمہارا خیال ہے کہ جب تمہارے مال تاراج ہوں اور تمہارے اشراف قتل ہوں تم ان کا ساتھ چھوڑ دو گے تو ابھی سے چھوڑ دو اور اگر ایسی مصیبت پر بھی ساتھ دے سکو تو بیعت کر لو۔“ سب بولے ”ہم اس بات پر بیعت کرتے ہیں مگر یا رسول اللہ ﷺ اگر ہم اس عہد پر ثابت رہیں تو ہمیں کیا ملے گا“ فرمایا جنت، یہ سنکر سب نے آپ کے دست مبارک پر بیعت کی اسے بیعت عقبہ ثانیہ کہتے ہیں آپ ﷺ نے انکے بارہ نقیب مقرر فرمائے جیسا کہ حواری حضرت عیسیٰ بن مریم کے تھے۔

(سیرت المصطفیٰ ص ۳۳۲ و سیرت رسول عربی ص ۲۲ تا ۲۴)

ان بارہ نقبا کے اسماء یہ ہیں۔ ۱۔ سعد بن زرارہ ۲۔ اسید بن حضیر ۳۔  
 ابو الہیثم بن الہیثم ۴۔ براء بن معرور ۵۔ عبداللہ بن رواحہ ۶۔ عبادہ بن  
 صامت ۷۔ سعد بن ربیع ۸۔ سعد بن عبادہ ۹۔ رافع بن مالک ۱۰۔ عبداللہ بن  
 عمرو ۱۱۔ سعد بن حیثمہ ۱۲۔ منذر بن عمرو رضی اللہ عنہم۔

(تاریخ اسلام جلد ۱ ص ۱۴۴)

## ہجرت مدینہ طیبہ

قریش نے جب دیکھا کہ حضور ﷺ کے مددگار مکہ مکرمہ سے باہر  
 مدینہ طیبہ میں بھی ہو گئے ہیں اور مہاجرین مکہ کو انصار مدینہ نے اپنی پناہ  
 و حمایت میں لے لیا ہے وہ ڈرے کہ کہیں ایسا نہ کہ آپ بھی وہی چلے جائیں او  
 اپنے مددگاروں کو ساتھ لے کر ہم پر حملہ آور ہوں اسلئے تمام قبائل کے  
 سردار عتبہ، شیبہ، پسران ربیعہ، ابو سفیان طحیہ، ابن عدی، جبیر بن مطعم  
 ، نضر بن حارث، ابو الختری بن ہشام، زمعہ بن اسود، ابو جہل، مبنیہ و منیہ پسران  
 حجاج اور امیہ بن خلف وغیرہ دارالندوہ میں مشورہ کیلئے جمع ہوئے۔

ابلیس لعین بھی کبھل اوڑھے اور شیخ پارسا کی صورت اپنائے ہوئے  
 دورازے پر آموجود ہوا۔ انہوں نے پوچھا کہ تم کون ہو؟ بولا میں نجدیوں سے  
 ایک شیخ ہوں میں نے سن لیا ہے جس امر کیلئے تم جمع ہوئے ہو اسلئے میں بھی  
 حاضر ہوا ہوں تاکہ سنوں کہ تم کیا کرتے ہو اور مجھے تم سے اپنی رائے اور  
 نصیحت سے بھی دریغ نہ ہو گا وہ بولے اچھا آئیے۔

جب حضور ﷺ کا معاملہ پیش ہوا تو ایک بولا کہ اس کے ہاتھ پاؤں  
 میں لوہے کی بیڑیاں ڈال کر ایک کو ٹھری میں بند کر دو اور کھانے پینے کو کچھ نہ دو

خود ہلاک ہو جائیگا، شیخ نجدی نے کہا یہ رائے اچھی نہیں اللہ کی قسم اگر تم اسکو اسطرح کوٹھری میں قید کر دو گے تو اسکی خبر بند دروازے میں سے اسکے اصحاب تک پہنچ جائیگی وہ تم پر حملہ کر کے اسے چھڑالیں گے دوسرے نے کہا کہ اسے شہر سے نکال دو جہاں چاہے چلا جائے ہمیں اس کا خطرہ نہ رہے گا شیخ نجدی نے کہا اللہ کی قسم یہ رائے اچھی نہیں کیا تم نہیں دیکھتے کہ اس کا کلام کیسا شیریں اور دلفریب ہے اگر تم ایسا کرو گے تو ممکن ہے وہ کسی قبیلہ میں چلا جائے اور اپنے کلام سے انہیں اپنا تابع بنا لے اور پھر انہیں ساتھ لے کر تم پر حملہ کر دے۔

ابو جہل بولا میرے ذہن میں ایک رائے ہے جو اب تک کسی کو نہیں سوچھی، انہوں نے پوچھا وہ کیا ہے ابو جہل نے کہا ”وہ یہ ہے کہ ہم ہر قبیلہ میں سے ایک ایک عالی قدر دلیر خاندانی جوان لیں اور ہر نوجوان کے ہاتھ میں ایک ایک تیز تلوار دے دیں پھر وہ سب مل کر اس کو قتل کر دیں، اسطرح جو جرم خون تمام قبائل پر عائد ہو گا عبد مناف کی اولاد تمام قبائل سے لڑ نہیں سکتی اسلئے وہ خون بہا لینے پر راضی ہو جائینگے اور ہم آسانی سے خون بہا دے دیں گے یہ سکر شیخ نجدی بولا ”یہی بات درست ہے اسکے سوا کوئی اور رائے نہیں“ سب نے اس رائے پر اتفاق کیا اور مجلس برخاست ہو گئی۔

## قصہ ہاجرت

جب قریش قتل پر اتفاق کر کے اپنے اپنے گھروں کو چلے گئے تو حضرت جبرائیل علیہ السلام اللہ تعالیٰ کی طرف سے حضور ﷺ کی خدمت اقدس میں حاضر ہوئے اور قریش کے ارادہ کی آپکو اطلاع دی اور عرض کیا کہ آج رات اپنے بستر پر نہ سوئیں، عین دوپہر کے وقت حضور ﷺ حضرت ابو

بحر رضی اللہ عنہ کے گھر تشریف لے گئے دروازے پر دستک دی اجازت کے بعد اندر داخل ہوئے اور حضرت ابو بکر سے فرمایا ”جو تمہارے پاس ہیں انکو نکال دو“ حضرت ابو بکر صدیق نے عرض کیا ”یا رسول اللہ ﷺ میرا باپ آپ پر قربان، آپ کے سوا کوئی اور نہیں آپ نے فرمایا ”مجھے ہجرت کی اجازت ہو گئی ہے“ حضرت صدیق رضی اللہ عنہ نے عرض کیا یا رسول اللہ ﷺ میرے ماں باپ آپ پر قربان میں آپکی ہمسفری چاہتا ہوں فرمایا منظور ہے، حضرت ابو بکر صدیق نے پھر عرض کیا ”یا رسول اللہ ﷺ میرے ماں باپ آپ پر قربان! آپ ان دو اونٹنیوں میں سے ایک پسند فرمائیں آپ نے فرمایا کہ میں قیمت سے لونگا چنانچہ ایسا ہی ہوا حضرت عائشہ صدیقہ رضی اللہ عنہا جو شادی کے بعد اس وقت تک اپنے والد کے گھر میں تھیں بیان کرتی ہیں کہ ہم نے سفر کی ضروریات کو جلدی تیار کر دیا اور دونوں کیلئے کچھ کھانا توشہ دان میں رکھ دیا۔

حضرت اسماء بنت ابی بکر رضی اللہ عنہا نے اپنے نطاق (پٹکے) کے دو ٹکڑے کر کے ایک سے توشہ دان کا منہ اور دوسرے سے مشکیزہ کا منہ باندھا جسکی وجہ سے انکو ذات الطاقین کہا جاتا ہے، ایک کافر عبد اللہ بن ارقیط کو اجرت پر رہنمائی کیلئے رکھ لیا کیونکہ وہ اس سے خوب واقف تھا ان دونوں اونٹنیوں کو اسکے سپرد کر دیا تاکہ تین راتوں کے بعد غار پر حاضر کر دے اس انتظام کے بعد آپ اپنے دولت خانہ پر تشریف لے گئے۔

ایک تہائی رات گزری تھی کہ حسب قرارداد قریش نے دولت خانہ کا محاصرہ کر لیا اور اس انتظار میں رہے کہ آپ سو جائیں تو حملہ آور ہوں اس وقت آپ کے پاس صرف حضرت علی المرتضیٰ تھے آپ نے حضرت علی سے فرمایا کہ یہ امانتیں ہیں انہیں واپس کر کے چلے آنا اور فرمایا کہ تم میری سبز چادر

بستر پر اوڑھ کر سو رہے تھے کوئی تکلیف نہ ہوگی اور خود خاک کی ایک مٹھی لی اور سورۃ یسن کے شروع کی آیات فہم لایبصرون تک پڑھتے ہوئے کفار پر پھینک دی اور اس مجمع سے صاف نکل گئے کسی نے آپ کو نہ پہنچانا۔

ایک مخبر نے جو اس مجمع میں نہ تھا ان کو خبر دی کہ محمد ﷺ تو یہاں سے نکل گئے اور تمہارے سروں پر خاک ڈال گئے انہوں نے اپنے سروں پر جو ہاتھ پھیرا تو واقعی سروں میں خاک کو پایا۔ یہ واقعہ ۷ صفر ۱۳ نبوت روز جمعرات ۱۲ ستمبر کا ہے۔ (سیرت رسول عربی تاریخ اسلام ص ۱۳۹ تا ۱۴۱)

ادھر مکہ میں حضرت علی کرم اللہ وجہہ رات بھر آپ کے بستر پر استراحت فرماتے رہے۔ کفار مکہ بھی رات بھر مکان کا محاصرہ کئے ہوئے کھڑے رہے اور حضرت علی رضی اللہ عنہ کو بستر پر سوتا ہوا دیکھ کر آپ کا گمان ہو واجب نماز فجر کے لئے حضرت علی رضی اللہ عنہ خواب سے بیدار ہو کر اٹھے تو کفار نے پوچھا کہ محمد ﷺ کہاں ہیں؟ حضرت علی نے کہا کہ مجھ کو کیا خبر۔ خبر تو تم کو ہونی چاہیے کہ تم پہرے پر تھے۔ میں تو رات بھر سوتا رہا ہوں۔ کفار نے حضرت علی کو پکڑ لیا اور ان کو مارا پٹا اور تھوڑی دیر تک گرفتار رکھا پھر چھوڑ دیا۔ حضرت علی نے تمام امانتیں ان کے مالکوں کو پہنچا دیں۔

کفار مکہ جب حضرت علی کو چھوڑ کر سیدھے حضرت ابو بکر کے گھر پہنچے۔ دروازے پر آواز دی تو حضرت اسماء بنت ابابکر رضی اللہ عنہا باہر نکلیں ابو بکر نے پوچھا لڑکی تیرا باپ کہاں ہے؟ بولیں مجھے خبر نہیں۔ یہ سن کر اس لعین نے اس زور سے طمانچہ مارا کہ ان کے کان کے بالی نیچے گر گئی۔ اس کے بعد کفار مکہ اور اس کے اطراف میں آپ کی تلاش و جستجو میں دوڑے دوڑے پھرنے لگے مگر کہیں کوئی پتہ نہ چلا۔ بالآخر انہوں نے اعلان کیا کہ جو کوئی محمد

صلی اللہ علیہ وسلم کو زندہ یا مردہ لایگا اس کو ۱۰۰ اونٹ انعام دیا جائیگا۔ اس انعامی اشتہار کو سن کر بہت سے لوگ مکہ کے چاروں طرف نکل گئے۔

## آفتاب و ماہتاب غار ثور میں

رات کی تاریکی میں دونوں محبت و محبوب غار ثور کے قریب پہنچ گئے تو آنحضرت ﷺ کو باہر چھوڑ کر پہلے حضرت صدیق اکبر رضی اللہ عنہ غار میں داخل ہوئے اسے اندر سے صاف کیا۔ اندر جہاں جہاں سوراخ تھے انکو ٹٹول کر ان میں اپنے بدنی کپڑے پھاڑ پھاڑ کر رکھ کر تمام سوراخ بند کر کے پھر آنحضرت ﷺ کو اندر لے گئے دونوں تین رات اور تین دن غار میں چھپے رہے قریش کے بڑے بڑے سردار انعامی اشتہار مشتہر کر کے خود بھی سراغ رسانوں کو ساتھ لے کر غار ثور کے منہ تک پہنچ گئے۔ ان کے ہمراہی سراغ رسانوں نے کہا کہ بس اس سے آگے سراغ نہیں ملتا۔ محمد ﷺ یہاں کہیں ہی پوشیدہ ہیں یا آسمان پر اڑ گئے ہیں۔

کسی نے کہا کہ اس غار کے اندر بھی تو جا کر دیکھو۔ دوسرے نے کہا کہ ایسے تاریک اور خطرناک غار میں انسان داخل نہیں ہو سکتا۔ ہم اسے مدت سے دیکھ رہے ہیں۔ تیسرے نے کہا دیکھو اسکے منہ پر مکڑی کا جالانا ہوا ہے اگر کوئی شخص اسے اندر داخل ہوتا تو یہ جالا سلامت نہیں رہ سکتا تھا اسے بعد سب کو اطمینان ہو گیا اور کوئی اس غار کی طرف نہ بڑھا۔

کفار غار کے اس قدر قریب تھے کہ اندر سے ان کے پاؤں آنحضرت ﷺ اور سیدنا صدیق اکبر رضی اللہ عنہ کو نظر آرہے تھے۔ اور ان کی باتیں سنائی دے رہی تھیں۔ ایسی خطرناک حالت میں حضرت ابو بکر رضی اللہ عنہ نے کہا

کہ حضور کفار تو پہنچ گئے۔ آپ ﷺ نے فرمایا کہ لا تحزن ان اللہ معنا مطلق خوف نہ کرو اللہ ہمارے ساتھ ہے۔ پھر فرمایا تو نے ان کو کیا سمجھا ہے جن کے ساتھ تیرا خدا ہے۔ کفار اپنی تلاش و جستجو میں غائب ہو کر چلے گئے نامراد ہوئے۔ (تاریخ اسلام ص ۱۴۰ تا ۱۴۱)

غار میں داخل ہونے کے بعد آنحضرت ﷺ اپنا سر مبارک حضرت صدیق اکبر کی گود میں رکھ کر سو گئے اس سوراخ سے جس پر صدیق اکبر نے اپنا پاؤں رکھا ہوا تھا جو سوراخ نہ بند ہو سکنے کے سانپ نے کاٹ لیا مگر وہ اپنی جگہ سے نہ ہٹے اور تکلیف کی وجہ سے آنسو نکل آئے اور وہ آنسو آقا علیہ الصلوٰۃ والسلام کے چہرے پر پڑے تو حضور ﷺ جاگ اٹھے حضرت صدیق اکبر کے آنسو جو چہرے پر گرے تو فرمایا ابو بکر تجھے کس نے رلایا عرض کیا میرے ماں باپ آپ پر قربان مجھے کسی چیز نے کاٹ کھایا ہے آپ ﷺ نے زخم پر اپنا لعاب دہن لگایا فوراً درد جاتا رہا۔

اس غار میں دونوں تین راتیں رہے حضرت ابو بکر کے بیٹے عبد اللہ کے جو نوخیز جوان تھے رات کو غار میں ساتھ سوتے صبح منہ اندھیرے چلے جاتے اور قریش جو مشورہ کرتے شام کو آکر اطلاع دیتے حضرت ابو بکر رضی اللہ تعالیٰ عنہ کا غلام عامر بن فہیرہ دن بکریاں چراتے رات کو دو بکریاں غار پر لے جاتا ان کا دودھ دونوں کو دے آتا۔

قصہ کوتاہ غار میں تین راتیں گزار کر یکم ربیع الاول شب دو شنبہ کو اونٹنیوں پر سوار ہو کر مدینہ کی طرف روانہ ہوئے عامر بن فہیرہ کو حضرت ابو بکر صدیق رضی اللہ عنہ نے سفر میں خدمت کیلئے اپنے ساتھ سوار کر لیا تھا آگے آگے راستہ بناتا جاتا تھا راستے میں اگر کوئی حضرت صدیق اکبر رضی

اللہ عنہ سے رسول اللہ ﷺ کی نسبت پوچھتا کہ یہ کون ہے تو جواب میں کہہ دیتے میرے ہادی طریق ہیں۔

(سیرت رسول عربی ص ۸۴)

اگلے دن دوپہر کو ایک سایہ میں جگہ بنائی اور عرض کیا یا رسول اللہ ﷺ آپ یہاں سو جائیں میں نے ایک چرواہے سے ایک بکری کا دودھ لیا جو نزدیک بحریاں چرا رہا تھا اسمیں تھوڑا سا پانی ڈال کر بارگاہ نبوت میں پیش کیا آپ نے خوب پیا جس سے مری طبیعت خوش ہوئی، آپ ﷺ نے پوچھا کیا چلنے کا وقت نہیں آیا عرض کیا ہاں دن ڈھل چکا ہے پھر ہم وہاں سے چل دیئے۔

دوسرے روز یعنی سہ شنبہ کے دن جب قدیر کے قریب پہنچے تو سراقہ بن مالک بن جعثم مدلجی تعاقب میں نکلا قرأت کی آواز سنی جب میں آگے بڑھا تو اسکے گھوڑے کے اگلے پاؤں گھٹنوں تک زمین میں دھنس گئے یہ دیکھ کر اس نے حضور ﷺ سے امان کی درخواست کی اور امن کی تحریر لکھ کر دینے کو کہا آپ نے اس سے یہ عہد لیا کہ ہمارا حال پوشیدہ رکھنا، چنانچہ آپ کے حکم سے عامر بن فہیرہ نے چمڑے کے ٹکڑے پر فرمان امن لکھ لیا۔

(سیرت رسول عربی ص ۸۷)

آپ ﷺ نے فرمایا ”اے سراقہ“ اس وقت تیری کیا شان ہوگی کہ نوشیرواں کے سونے کے کنگن تجھ کو پہنائے جائیگے عرض کیا واقعی یا رسول اللہ ﷺ میں تو بہت خوش قسمت ہوں گا اور ایمان لے آیا (اور حضرت عمر رضی اللہ عنہ کے زمانہ میں جب ایران فتح ہوا تو نوشیرواں کے سونے کے کنگن بفرمان نبوی حضرت عمر نے سراقہ کو پہنائے) راستے میں ایک تجارتی قافلہ آپکو ملا جس میں حضرت زبیر بن العوام بھی تھے انہوں نے حضور ﷺ کو اور صدیق اکبر رضی اللہ عنہ کو سفید کپڑے پہنائے۔



قدیر ہی میں سہ شنبہ کو دوپہر کے وقت ام معبد عاتکہ بنت خالد خزاعیہ کے ہاں گزارا ام معبد کی قوم قحظ زدہ تھی وہ اپنے خیمے کے صحن میں بیٹھا کرتی اور آنے جانے والوں کو پانی پلاتی اور کھانا کھلاتی، حضور ﷺ نے اس سے گوشت اور کھجوریں خریدنے کا قصد کیا مگر اسکے پاس ان میں سے کوئی چیز موجود نہ تھی، حضور ﷺ نے اسکے خیمہ کے ایک جانب ایک بخری دیکھی پوچھا یہ بخری کیسی ہے؟ اس نے جواب دیا لاغری اور کمزوری کے سبب دوسری بخریوں سے پیچھے رہ گئی ہے پھر پوچھا کھادودھ دیتی ہے اس نے کہا نہیں آپ نے فرمایا کیا تو مجھے اجازت دیتی ہے کہ اسے دودھ لوں اس نے عرض کی میرے ماں باپ آپ پر قربان اگر آپ اس کے لئے دودھ دیکھتے ہیں تو دودھ لیں آپ نے اسکے تھن پر ہاتھ مبارک پھیرا اور بسم اللہ پڑھی اور اللہ تعالیٰ سے دعا مانگی بخری نے آپ کے لئے دونوں ٹانگیں چوڑی کر دیں دودھ اتار لیا اور جگالی کی آپ ﷺ نے برتن طلب کیا جو جماعت کو سیراب کر دے پھر آپ نے اسمیں خوب دوہا یہاں تک کہ اسی پر جھاگ آگئی پھر ام معبد کو پلایا یہاں تک کہ وہ بھی سیر ہو گئی اور اپنے ساتھیوں کو پلایا یہاں تک کہ سب سیر ہو گئے سب کے بعد آپ نے پیا۔

بعد ازاں دوسری بار دوہا یہاں تک کہ برتن بھر گیا اسکے بعد (بطور نشان) ام معبد کے پاس چھوڑا اور اسکو اسلام میں بیعت کیا پھر وہاں سے چل دیئے۔

کچھ دیر کے بعد ام معبد کا خاوند گھر آیا اس نے دودھ جو دیکھا تو حیران ہو کر کہنے لگا یہ دودھ کہاں سے آیا ہے؟ ام معبد نے جواب دیا کہ ایک مبارک شخص آیا تھا کہ جس کا حلیہ شریف ایسا تھا وہ بولا وہی قریش کے سردار ہیں جن کا

چرچا ہو رہا ہے اسکی مجھے تلاش تھی میں نے قصد کر لیا ہے کہ ان کی صحبت میں رہوں۔

## حلیہ مبارک از اُمّ معبد

ترجمہ: پاکیزہ، کشادہ چہرہ، پسندیدہ خو، نہ تو نڈنگی ہوئی، نہ چندیا کے بال گرے ہوئے، زیبا صاحب جمال، آنکھیں سیاہ و فراخ، بال لمبے اور گھنے۔  
آواز میں بھاری پن، بلند گردن، روشن مردمک، سر گلین چشم، باریک و پیوست ابرو، سیاہ گھنگھریا لے بال، خاموش وقار کے ساتھ، گو یاد لبستگی لئے ہوئے، دور سے دیکھنے میں زینبہ و دل فریب، قریب سے نہایت شیریں، کمال حسین، شیریں کلام واضح الفاظ، کلام کی پیشی الفاظ سے معرا، تمام گفتگو موتیوں کی لڑی جیسی پروئی۔ میانہ قد کہ کوتاہی سے حقیر نظر نہیں آتے نہ طویل کہ آنکھ اس سے نفرت کرتی۔ زینبہ نہال کی تازہ شاخ، زینبہ منظر والا قدر، رفیق ایسے کہ ہر وقت اسکے گرد پیش رہتے ہیں جب وہ کچھ کہتا ہے تو چپ چاپ سنتے ہیں حکم دیتا ہے تو تعمیل لیلئے جھپٹتے ہیں، مخدوم، مطاع، نہ کوتاہ سخن نہ فضول گو۔ یہ صفت سن کر وہ بولا یہ ضرور صاحب قریش ہے اور میں اسے ضرور جاملوں گا۔

(رحمة للعالمین قاضی سلیمان جلد ۱ ص ۸۸ بحوالہ زاد المعاد)

## انشاء راہ بریدہ اور ۷۰ شخصوں کا مسلمان ہونا

نبی کریم ﷺ مدینہ کو جا رہے تھے کہ رستے میں بریدہ اسلمی ملا یہ انہی قوم کا سردار تھا قریش نے آپکی گرفتاری پر ایک سوانٹ کا انعام مشتہر کیا

تھا بریدہ اسلمی بھی انعام کے لالچ سے حضور ﷺ کی تلاش میں نکلا تھا جب نبی کریم ﷺ کے سامنے ہو اور حضور ﷺ سے ہم کلام ہونیکا موقع بھی ملا (تو آپ کا کلام اور نام سن کر) ستر آدمیوں سمیت مسلمان ہو گیا اور اپنی پگڑی اتار کر نیزہ پر باندھی جس کا سفید پھریرا ہو امیں لہراتا اور بشارت سناتا تھا کہ امن کا بادشاہ، صلح کا حامی، دنیا کو عدالت و انصاف سے بھر پور کرنے والا تشریف لارہا ہے۔

(رحمة للعالمین ص ۹۰)

رسول اللہ ﷺ کی تشریف آوری کی خبر مدینہ پہنچ چکی تھی، لوگ ہر روز صبح کو شہر سے نکل کر حرہ میں جمع ہوتے اور انتظار کرتے کرتے جب دوپہر ہو جاتی تو واپس چلے جاتے۔

ایک دن انتظار کر کے گھروں کو واپس جا چکے تھے کہ ایک یہودی نے ایک قلعہ پر سے کسی مطلب کیلئے نظر دوڑائی اسے رسول اللہ ﷺ اور آپ کے ہمراہی سفید لباس پہنے ہوئے نظر پڑے جو سراب کے آگے حائل تھے۔ یہودی نہایت زور سے بے ساختہ پکار اٹھا اے معشر عرب! تو تمہارا مقصد و مقصود جس کا تمہیں انتظار تھا وہ آگیا۔

یہ سن کر مسلمانوں نے فوراً ہتھیار لگا کر حرہ قباء کے عقب میں رسول اللہ ﷺ کا استقبال کیا اور اظہار مسرت کیلئے نعرہء تکبیر بلند کیا جسکی آواز بنی عمرو بن عوف تک پہنچی، یہ قبیلہ موضع قباء میں جو مدینہ سے مغرب کی طرف دو میل کے فاصلہ پر ہے آباد تھا اس خاندان کا سردار کلثوم بن ہدم انصاری تھا اس سے پہلے اکثر صحابہ کبار اسی کے ہاں اترے تھے، حضور ﷺ نے بھی اسی کو شرف نزول بخشا۔

(رحمة للعالمین ص ۹۰، ۹۱)

۱۲ ربیع الاول یوم دو شنبہ کو رسول اللہ ﷺ قباء تشریف لائے یہی تاریخ تاریخ اسلامی کی ابتداء ہے، حضرت علی المرتضیٰ کرم اللہ وجہہ جو آپ کی روانگی کے تین دن بعد مکہ مکرمہ سے چلے تھے یہاں آئے، اور یہیں رسول اللہ ﷺ نے اس مسجد کی بناء رکھی جسکی شان میں یہ آیت نازل ہوئی۔

ترجمہ: البتہ وہ مسجد جسکی بناء پہلے دن سے پرہیزگاری پر رکھی گئی ہے زیادہ لائق ہے کہ تو اس میں کھڑا ہو اس میں وہ مرد ہیں جو پاک رہنے کو دوست رکھتے ہیں اور اللہ پاک رہنے والوں کو دوست رکھتا ہے (توبہ)

کلثوم بن ہدم کی ایک افتادہ زمین تھی جہاں کھجوریں خشک ہونے لے پھیلا دی جاتی تھیں حضور ﷺ نے اس سے یہ زمین لے کر مسجد قباء کی بنیاد رکھی اس مسجد کی تعمیر میں دیگر اصحاب کے ساتھ آپ ﷺ خود بھی بغرض تشویق و ترغیب کام کرتے تھے سیموش بنت نعمان انصار کا یہ بیان ہے کہ میں دیکھ رہی تھی کہ رسول اللہ ﷺ اتنا بھاری پتھر اٹھاتے کہ جسم اطہر خم ہو جاتا اور بطن مبارک پر مجھے مٹی کی سفیدی نظر آتی آپ کے اصحاب میں سے کوئی عقیدت مند عرض کر تیار رسول اللہ ﷺ میرے مال باپ آپ پر قربان چھوڑ دیجئے میں اٹھاتا ہوں تو آپ فرماتے ”نہیں تم ایسا اور پتھر اٹھاؤ، آپ اس پتھر کو خود ہی عمارت میں لگاتے اس عمارت کی تعمیر میں حضرت جبرائیل علیہ السلام آپکو سمت قبلہ بتا رہے تھے اسی واسطے کہا جاتا ہے۔ کہ اس مسجد کا قبلہ اعدل واقوم ہے۔

حضرت عبداللہ بن رواحہ خزرجی شاعر بھی اس تعمیر میں شامل تھے جو کام کرتے ہوئے یوں کہتے جاتے تھے:

افلح من يعالج المساجد وہ کامیاب ہے جو مسجدیں تعمیر کرتا ہے

ویقرء القرآن قائما وقاعدا اور اٹھتے بیٹھتے قرآن پڑھتا ہے

ولا یبیت اللیل عنہ راقدا اور رات کو جاگتا ہے

حضور ﷺ بھی ہر ہر قافیہ کے ساتھ آواز ملاتے جاتے تھے۔

(سیرت رسول عربی توکلی ص ۹۰، ۹۱)

## مدینہ میں نزول رحمت

قبا میں آپ جمعہ تک مقیم رہے اور جمعہ کے دن آپ قبا اور بنی عمرو بن عوف یعنی قبا والوں سے رخصت ہو کر شہر مدینہ میں قیام کے لئے ارادے سے چلے آپ بنو سالم بن عوف کے محلے میں تھے کہ نماز جمعہ کا وقت آگیا آپ ﷺ نے وہیں ایک میدان میں سو آدمیوں کے ساتھ نماز جمعہ ادا کی یہ مدینہ میں آپ کا پہلا جمعہ اور خطبہ تھا، اس جگہ بھی بعد میں ایک مسجد تیار ہو گئی۔

نماز جمعہ کے بعد آپ ﷺ اپنی اونٹنی پر سوار ہو گئے قبیلہ بنی سالم بن عوف کے لوگوں نے آکر آپ کی اونٹنی کی مہار پکڑ لی اور آپ ﷺ کو اپنے ہاں ٹھہرانا چاہا، دوسرے محلہ اور قبیلوں کے لوگوں نے بھی اپنے ہاں جانیکا اصرار کیا اس طرح بحث و تکرار شروع ہو گئی حضور ﷺ نے فرمایا، میرے ناقہ کو نہ روکو اسکی مہار چھوڑ دو، اسے خدا کی طرف سے حکم مل چکا ہے جہاں یہ بیٹھ جائیگی میں وہیں اتروں گا چنانچہ ناقہ چلنے لگی تمام انصار، ماجرین ناقہ کے آگے پیچھے دائیں بائیں ساتھ ساتھ چلے، آپ ﷺ نے مہار بالکل ڈھیلی کر دی اور ناقہ اپنی حوشی سے آہستہ آہستہ چلتی آپ کی سبکی نگاہیں ناقہ کی طرف تھیں کہ دیکھیں کہاں بیٹھتی ہے چلتے چلتے ناقہ کئی محلوں سے گزرتی ہوئی بنو عدی

بن النجار کے محلہ میں پہنچی چونکہ انہیں خیال تھا کہ عبدالمطلب کی ماں سلمی بنت  
عمر و ہمارے قبیلہ کی لڑکی تھی اسلئے انہیں بڑا دعویٰ تھا کہ حضور ﷺ ہمارے  
ہاں قیام فرما ہونگے۔

ان کو بھی وہی جواب ملا کہ ناقہ کا راستہ چھوڑ دو اسے خدا کی طرف سے  
حکم ملا ہے یہاں تک کہ ناقہ حضرت ابو ایوب خالد بن زید انصاری کے مکان  
کے قریب بیٹھ گئی اونٹنی نے بیٹھ کر جھو جھری گردن نیچے ڈال دی اور دم ہلانے  
لگی آپ اس پر سے اتر آئے اور ابو ایوب انصاری حوشی حوشی آپ کا سامان اٹھا کر  
اپنے مکان میں لے گئے۔

(تاریخ اسلام ص ۱۴۶، ۱۴۷)

مبارک منز لے کا خانہ رانا ہے چنیں باشد

ہمایوں کشورے کا عرصہ راشا ہے چشمن باشد

حضور ﷺ کی تشریف آوری سے جو خوشی مدینہ میں مسلمانوں کو  
ہوئی اس کا بیان نہیں ہو سکتا حضور ﷺ کی سواری نزدیک پہنچتی تو جوش  
مسرت کا یہ عالم تھا کہ پردہ نشین عورتیں چھتوں پر نکل آئیں اور یوں گانے  
لگیں۔

طلع البدر علینا من ثنیاۃ الوداع

ہم پر چود ہویں کا چاند نکل آیا، وداع کی گھائیوں سے

وجب الشکر علینا ما دعا لہ دعا

ہم پر خدا کا شکر واجب ہے، جب تک دعا مانگنے والا دعا مانگے

ایہا المبعوث فینا جنت بالامر المتاع

اے ہم میں مبعوث ہونے والے نبی، آپ ایسا حکم لے کر آئے ہیں کہ اسکی اطاعت ضروری ہے۔

نوٹ: تاریخ اسلام مولانا اکبر شاہ خان نجیب آبادی نے اپنی کتاب کے اس صفحہ ۱۴۶ میں لکھا ہے کہ یہ عورتوں نے اشعار قباء میں داخل ہوتے وقت گائے تھے۔

اور سیرت رسول عربی توکلی نے اپنی کتاب کے صفحہ نمبر ۹۶ پر لکھا ہے کہ یہ اشعار پردہ نشین عورتوں نے اپنی چھتوں پر سے گائے اور جب آپ کا ناقہ ابو ایوب انصاری کے گھر بیٹھا تو بنو نجار کی لڑکیاں دف بجاتی نکلیں اور یوں گویا ہوئیں۔

نحن جوار من بنی النجار      حبذا محمد من جار

ہم بنو نجار کی لڑکیاں ہیں اے نجاریو محمد ﷺ کیسا اچھا ہمسایہ ہے

آپ ﷺ نے یہ سن کر ان لڑکیوں سے پوچھا کیا تم مجھے دوست رکھتی ہو؟ وہ بولیں ہاں آپ نے فرمایا میں بھی تم کو دوست رکھتا ہوں۔

اسی خوشی میں زن و مرد چھوٹے و بڑے گلی کوچوں میں پکار رہے تھے جہاں رسول اللہ جاء نبی اللہ حبشی غلام آپ کے قدم میمنت لزوم کی خوشی ہتھیاروں سے کھیل رہے تھے انسانوں پر کیا موقوف و حوش بھی اپنی حرکات سکنت سے حوشی کا اظہار کر رہے تھے، جب مدینہ میں حضور ﷺ کے قیام کا بندوست ہو چکا تو آپ ﷺ نے حضرت زید بن حارث اور اپنے غلام ابو رافع کو پانسو درہم اور دو اونٹ دے کر مکہ مکرمہ بھیجا کہ آپ کے اہل و عیال کو مدینہ لے آئیں۔

حضور ﷺ کی صاحبزادیوں میں سے حضرت زینب رضی اللہ تعالیٰ عنہا کو ان کے حوٰند ابو العاص نے آنے نہ دیا، حضرت رقیہ رضی اللہ عنہا حبشہ میں تھیں، اسلئے زید اور ابو رافع حضور ﷺ کی صاحبزادیوں ام کلثوم وفاطمہ اور زوجہ محترمہ حضرت سودہ اور ام ایمن زوجہ زید بن حارث، اسامہ بن زید رضی اللہ عنہم کو لے آئے اور ان کا ساتھ عبداللہ بن ابو بکر، حضرت عائشہ اور ان کی والدہ ام رومان اور اسماء بنت ابی بکر کو لائے یہ سب حارثہ بن لقمٰن کے ہاں اترے۔

(سیرت رسول عربی توکلی ص ۹۲، ۹۳)

### تعمیر مسجد نبوی ﷺ

حضور ﷺ کا ناقہ جہاں بیٹھا تھا وہ جگہ دو نجاری یتیموں (سہیل و سہل) کی تھی جنکے ولی حضرت اسعد بن زرارہ حاری خزرجی رضی اللہ عنہ تھے وہ اس زمین میں کھجوریں خشک کرنے کیلئے پھیلا دیا کرتے تھے اسکے ایک حصہ میں حضرت سعد نے نماز کیلئے ایک مختصر جگہ بنائی ہوتی تھی جس پر چھت نہ تھی یہاں وہ نماز جمعہ پڑھا کرتے تھے باقی زمیں میں کھجور کے درخت اور مشرکوں کی قبریں اور گڑھے تھے۔

حضور علیہ الصلوٰۃ والسلام نے یہاں جامع مسجد بنانے کا ارادہ فرمایا آپ ﷺ نے ان یتیم بچوں کو بلایا اور ان سے قیمت پر زمین طلب کی انہوں نے کہا کہ ہم بلا قیمت آپکی نظر کرتے ہیں آپ ﷺ نے قبول نہ فرمایا اور قیمت ادا کر کے زمین خرید لی اور تعمیر کا کام شروع ہو گیا قبریں اکھیڑ کر ہڈیاں کسی دوسری جگہ دبا دی گئیں درخت کاٹ دیئے گئے اور گڑھے ہموار کر دیئے گئے۔



حضور ﷺ خود بھی کام کر رہے تھے آپ ﷺ انی چادر میں اینٹیں اٹھا کر لارہے تھے اور یوں فرما رہے تھے۔

هذا الجمال واحمال خيبر هذا ابر ربنا واطهر

اے ہمارے رب یہ اینٹیں خیبر کے تمبروزیب سے زیادہ ثواب والی اور پاکیزہ ہیں۔

اللهم ان الاجر اجر الاخرة فارحم الانصار والمهاجرة

اے میرے رب۔ بے شک اجر صرف آخرت کا اجر ہے، پس تو انصار مہاجرین پر رحم فرما۔

یہ مسجد نہایت سادی تھی بنیادیں تین ہاتھ تک کی تھیں دیواریں کچی اینٹوں کی، چھت برگ خرما کی، قد آدم سے کچھ اونچی اور ستون کھجور کے تھے قبیلہ بیت المقدس کی طرف رکھا گیا تھا تین دروازے تھے ایک جانب کعبہ اور دوائیں بائیں جب قبلہ بدل کر کعبہ کی طرف ہو گیا تو جانب کعبہ کا دروازہ بند کر دیا گیا اور اسکے مقابل شمال جانب میں نیا دروازہ بنا دیا گیا۔

چونکہ چھت پر مٹی کم تھی اور فرش خام تھا اس لئے بارش میں کچھڑ ہو جایا کرتی تھی ایک دفعہ رات کو بارش بہت ہوئی جو نمازی آتا کپڑے میں کنکریاں ساتھ لاتا اور اپنی جگہ پر پٹھالیتا، جب حضور ﷺ فارغ ہوئے تو فرمایا ”یہ خوب ہے“ اور کنکریوں کا فرش بنا دیا۔

اصحاب صفہ

پایان مسجد میں ایک سائبان تھا جو صفہ کہلاتا تھا اور ان فقراء و مساکین

صحابہ کیلئے تھا جو مال و منال اور اہل و عیال نہ رکھتے تھے (اور دین کی باتیں سیکھنے  
حاضر خدمت رہتے) انہی کی شان میں اللہ تعالیٰ نے فرمایا،

وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ  
يُرِيدُونَ وَجْهَهُ (کہف ع ۴)

اور روک رکھ جان اپنی ساتھ ان لوگوں کے کہ پکارتے ہیں اپنے  
پروردگار کو صبح و شام چاہتے ہیں رضا اسکی

ان کی تعداد میں موت یا سفر یا تزوج کے سبب کمی پیشی ہوتی رہتی  
..... حافظ ابو نعیم نے حلیۃ الاولیاء میں سو سے اوپر نام اصحاب صفہ کے  
گنوائے ہیں جن میں ابو ذر غفاری، عمار بن یاسر سلمان فارسی، صہیب رومی،  
بلال حبشی ابو ہریرہ، خباب بن ارت، حذیفہ بن یمان، ابو سعید خدری  
بشیر الخصاصیہ، ابو موہبہ (مولی رسول اللہ ﷺ) وغیر ہم مشاہیر میں سے تھے  
رضی اللہ عنہم) مال غنیمت سے ان کے اخراجات پورے ہوتے۔

## ازواج مطہرات کے حجروں کی تعمیر

اس وقت حضرت سودہ و عائشہ رضی اللہ عنہما ہی حضور علیہ السلام  
کے عورتیں تھیں ان سے دو مکان مسجد سے متصل بنا دیے گئے بعد ازاں  
دیگر ازواج کے آنے پر مکانات بنتے گئے ان میں سے پانچ کھجور کی شاخوں سے  
بنے تھے جن پر کھگل کی ہوتی تھی ان کیساتھ کوئی حجرہ نہ تھا، دروازوں پر کسبل  
کا پردہ پڑا رہتا تھا باقی چار مکان کچی اینٹوں کے تھے جن کی چھت پر کھجور کی  
شاخوں کی کھگل کی ہوئی تھی ان میں سے ہر ایک کیساتھ ایک ایک حجرہ کھجور

کی شاخوں کا تھا جسکے دروازے پر کبیل پڑا رہتا تھا۔ حجرے کے دروازے سے اندرونی کمرہ کے دروازے تک چھ یا سات ہاتھ کا فاصلہ تھا اور اندرونی کمرہ دس ہاتھ کا تھا اور ارتفاع سات آٹھ ہاتھ کے درمیان تھا، ان مکانات کی چھت کو ہاتھ سے چھو لیا جاسکتا تھا۔

یہ مکانات جانب غربی کے سوا مسجد کے ارد گرد تھے ان کے دروازے مسجد ہی کی طرف تھے اور مسجد سے اس قدر متصل تھے کہ حضور ﷺ حالت اعتکاف میں مسجد سے سر مبارک نکال دیتے اور ازواج مطہرات گھر ہی بیٹھی آپ کا سر مبارک دھو دیا کرتی تھیں۔

حضرت فاطمہ زہرا رضی اللہ عنہا کا دولت خانہ جانب مشرق حضرت عائشہ صدیقہ رضی اللہ عنہا کے حجرہ سے متصل اس جگہ تھا جہاں اب آپ کی قبر مبارک کی صورت بنی ہوئی ہے۔

جب حضور ﷺ سفر سے تشریف لاتے تو پہلے مسجد میں دو گانہ ادا فرماتے بعد ازاں حضرت فاطمہ زہرا رضی اللہ عنہا کے ہاں تشریف لیجاتے اور ان کا حال دریافت فرماتے پھر ازواج کے گھروں میں جاتے (اور جب سفر کو تشریف لے جاتے اور آخر میں فاطمہ الزہرا سے مل کر جاتے۔

(سیرت رسول عربی از توکلی صفحہ ۹۳ تا ۹۷)

یارب صل وسلم دائما ابدا  
علی حبیبک خیرا الخلق کلہم

ہجرت مدینہ سے پہلے آپ صلی اللہ علیہ وسلم کی مکی زندگی میں نبوت کے بارہویں سال رجب کی ستائیس (۲۷) رات کو آپ کے عظیم معجزات میں سے عظیم ترین معجزہ واقعہ معراج رونما ہوا۔ جو مختصراً درج ذیل ہے۔

## واقعہ معراج

جِبْرِيلُ اَتَى لَيْلَةَ اَسْرَى وَالرَّبُّ دَعَى لِحَضْرَتِهِ

ترجمہ: جبریل علیہ السلام آئے معراج کی رات آپ کے پاس اور اللہ تعالیٰ نے بلایا آپ کو اپنے پاس۔ (حسان رضی اللہ عنہ)

واقعہ معراج سرکارِ دو عالم صلی اللہ تعالیٰ علیہ وسلم کے عظیم معجزات میں سے عظیم ترین معجزہ ہے کہ رات کے کچھ حصہ میں جبرائیل علیہ السلام کے ہمراہ ستر ہزار فرشتوں کے جلو میں مسجد حرام سے مسجد اقصیٰ تک جانا وہاں ایک لاکھ چوبیس ہزار کم و بیش پیغمبروں (علیہم السلام) کی امامت فرمانا جیسے فرمایا: **سُبْحَانَ الَّذِي اَسْرَى بِعَبْدِهِ لَيْلًا مِنَ الْمَسْجِدِ الْحَرَامِ اِلَى الْمَسْجِدِ الْاَقْصَى الَّذِي بَرَكْنَا حَوْلَهُ لِنُرِيَهُ مِنْ اَيْنَا اِنَّهُ هُوَ السَّمِيعُ الْبَصِيرُ۔** (بنی اسرائیل) ترجمہ: پاک ہے وہ ذات جس نے اپنے خاص بندے (محمد) کو راتوں رات لے گیا مسجد حرام سے مسجد اقصیٰ تک جس کے گرداگرد ہم نے برکتیں رکھی ہیں تاکہ ہم انہیں اپنی عظیم نشانیاں دکھلائیں بے شک وہ سنتا، دیکھتا ہے۔

بعدہ ساتوں آسمانوں کی سیر، جنت دوزخ، عرش و کرسی کا ملاحظہ فرمانا اور سدرۃ المنتہیٰ پر حضرت جبرائیل علیہ السلام کا آگے جانے کو یوں معذرت فرمانا

اگر یک سرموئے برتر پریم فروغ تجلی بسوزد پریم

یا رسول اللہ! یہ میرا آخری مقام ہے اگر یہاں سے ایک بال برابر آگے پرواز

کروں تو تجلی باری تعالیٰ سے میرے نوری پر جل جائیں۔ حبیب خدا کی سیرگاہ یہاں پر ہی ختم نہیں ہو جاتی، بلکہ اس سے آگے ان کے محبت جل جلالہ نے اپنے حبیب لیب صلی اللہ علیہ وسلم کو اپنے لامکان کی سیر کرائی جس کا تصور انسانی عقل میں آنا محال ہے پس ایمان لانا ضروری ہے۔

وہی لامکان کے مکین ہوئے سر عرش تحت نشیں ہوئے  
وہ نبی ہے جن کے ہیں یہ مکاں وہ خدا ہے جس کا مکاں نہیں  
آپ صلی اللہ علیہ وسلم کے قدم مبارک اس لامکان کی تنہائی میں شوق دیدار سے  
بڑھتے چلے گئے حتیٰ کہ غیب سے آواز آئی قِفْ يَا مُحَمَّدُ فَإِنَّ رَبَّكَ يُصَلِّيُ - اے محمد  
ٹھہریئے تیرا رب تیرے استقبال کے لئے درودوں کے ہار پیش کر رہا ہے۔“  
جب یہ استقبال یہ تقریب سعید ختم ہوئی تو فرمانِ خداوندی ہوا: اُذُنُ يَا مُحَمَّدُ -  
اُذُنُ يَا أَحْمَدُ - اُذُنُ يَا خَيْرُ الْبَرِيَّةِ۔ آگے آئیے یا محمد اور آگے آئیے یا احمد میرے  
قرب خاص میں قدم رنجہ فرمائیے اے تمام مخلوق سے بہتر میرے پیارے محبوب۔

(مدارج البوت ض ۳۰۵ جلد اول)

آگے سورۃ نجم میں یوں بیان ہوا ہے۔ ثُمَّ ذُنِي (آپ صلی اللہ علیہ وسلم آگے  
بڑھے) فَتَدَلِّي (پھر وہ جلوہ بھی اپنی شان کے مطابق قریب ہوا) فَكَانَ قَابَ  
قَوْسَيْنِ أَوْ أَدْنَى (حتیٰ کہ اس جلوے اور محبوب کے درمیان دو ہاتھ کا فاصلہ رہ گیا بلکہ  
اس سے بھی کم)

وَبِتُّ تَرْقِي إِلَىٰ أَنْ نِلْتِ مَنْزِلَةً

مِنْ قَابِ قَوْسَيْنِ لَمْ تَدْرِكِ وَلَمْ تُرَأَىٰ

ترجمہ: رات ہی رات میں اوپر کی طرف پرواز کرتے چلے گئے یہاں تک کہ

قاب قوسین کا بلند مقام پالیا۔ جہاں آج تک نہ کوئی پہنچا اور نہ کوئی پہنچے گا۔

یہاں پر ہی بس نہیں ہوا بلکہ اللہ تعالیٰ نے اپنے محبوب کو اپنے دیدارِ خاص سے

بھی نوازا اور اپنی عجیب و غریب نشانیاں بھی دکھلائیں: لَقَدْ رَأَىٰ مِنْ آيَاتِ رَبِّهِ الْكُبْرَىٰ  
 جو ہماری عقل و فکر سے بالاتر ہیں۔ آپ صلی اللہ علیہ وسلم نے جو کچھ دیکھا دل نے  
 اُسے جھٹلایا نہیں۔ مَا كَذَبَ الْفُؤَادُ مَا رَأَىٰ - دورانِ دیدار آپ کی آنکھ نہ جھپکی اور نہ  
 ہی حد سے بڑھی۔ مَا زَاغَ الْبَصَرُ وَمَا طَغَىٰ (اب منکرین واقعہ معراج سے پوچھئے)  
 اَفْتَمَرُوهُ عَلَىٰ مَا يَرَىٰ کیا تم ان کے دیکھے میں جھگڑا کرتے ہو۔

اس کے علاوہ محبوب و محبت میں بہت سی اسرار و رموز کی باتیں بھی ہوئیں  
 فَأَوْحَىٰ إِلَىٰ عَبْدِهِ مَا أَوْحَىٰ (وحی فرمائی اپنے خاص بندے کو جو وحی فرمائی۔

میان طالب و مطلوب رمزیت

کرانا کاتبین را ہم خبر نیست

یہ سب کچھ رات کے کچھ حصہ میں ہوا جب آپ واپس گھر تشریف لائے تو

زنجیر بھی ہلتی رہی بستر بھی رہا گرم

اک آن میں پرے عرش گئے اور آئے محمد ﷺ

(صحاح ستہ)

طفیل بن عمرو دوسی کا ایمان لانے کا واقعہ بھی پڑھنے والوں کے لئے دلچسپی کا

باعث ہوگا۔

### طفیل بن عمرو دوسی

وہ خود بیان کرتے ہیں کہ میں شاعر تھا اپنی قوم میں سردار مانا جاتا تھا۔ میں مکہ  
 شریف میں آیا اور بعض قریشی لوگوں سے ملاقات ہوئی تو انہوں نے کہا اے طفیل! تم  
 ایک شاعر آدمی ہو اپنی قوم میں سردار ہو۔ اور لوگ تمہاری بات مانتے ہیں اور ہمیں ڈر  
 ہے کہ اگر اس شخص کی تم سے ملاقات ہوگئی تو اس کی گفتگو تم پر اثر کر جائے گی۔ کیونکہ  
 اس کی باتیں مثل جادو کے ہیں پس اس سے بچے رہنا۔ ایسا نہ ہو کہ تم پر اور تمہاری  
 قوم پر وہ (آفت) آجائے جو ہم پر آگئی ہے۔ وہ آدمی میں اور اس کے بیٹے میں

اور اس کی بیوی میں اور اس کے باپ میں تفریق کر دیتا ہے۔ ہم تو اپنے کانوں میں انگلیاں ڈال لیتے ہیں اور جب وہ تلاوت کرتے ہیں تو ہم شور مچا دیتے ہیں۔ تاکہ اس کا کلام کوئی سن نہ پائے۔ تم بھی اس کا کلام نہ سنا۔ اُن کے اس فعل کو قرآن نے بھی نقل کیا ہے۔ ”کہ جب قرآن پڑھا جائے تو غوغا کرنا شاید اس طرح ہم غلبہ پائیں۔“ (حضرت طفیل کہتے ہیں) کہ وہ مجھ کو اس قسم کی باتیں سناتے رہے اور مجھ کو رسول اللہ صلی اللہ علیہ وسلم کا کلام سننے سے منع کرتے رہے حتیٰ کہ میں نے (دل میں) کہا کہ مسجد حرام میں نہ جاؤں گا مگر درآں حال کہ اپنے کانوں کو بند کر لوں۔ پس میں نے اپنے کانوں میں خوب اچھی طرح سے روئی ٹھونس لی اور مسجد میں چلا گیا تو دیکھا کہ رسول اللہ صلی اللہ علیہ وسلم مسجد میں کھڑے تلاوت فرما رہے ہیں۔ میں بھی آپ کے قریب ہی کھڑا ہو گیا۔ خدا کو یہی منظور تھا کہ باوجود میری اس قدر احتیاط کے مجھ کو آپ صلی اللہ علیہ وسلم کی قرأت کچھ نہ کچھ سنائی دے ہی گئی۔ میں نے اپنے جی میں کہا مضبوط آدمی ہوں۔ شاعر ہوں مجھ پر کلام کی خوبی اور قباحت مخفی نہیں۔ میں تو آپ کا کلام ضرور سنوں گا اگر آپ کی بات بھلی لگی تو اسے قبول کر لوں گا اور اگر اس کے سوا کسی اور طرح کی ہوئی تو اس سے الگ رہوں گا۔

پس میں نے کانوں سے روئی نکال ڈالی اور غور سے آپ صلی اللہ علیہ وسلم کی قرأت سننے لگا۔ میں نے اس کلام سے بڑھ کر جو آپ صلی اللہ علیہ وسلم پڑھتے تھے کوئی عمدہ کلام کبھی نہیں سنا تھا۔ میں نے اپنے جی میں کہا سبحان اللہ! پھر میں رسول اللہ صلی اللہ علیہ وسلم کا منتظر رہا کہ کب فارغ ہوتے ہیں۔ حتیٰ کہ فارغ ہو کر جب گھر لوٹے تو میں بھی آپ صلی اللہ علیہ وسلم کے پیچھے ہولیا اور آپ کے دولت خانہ میں گیا اور آپ صلی اللہ علیہ وسلم سے عرض کیا کہ محمد (صلی اللہ علیہ وسلم) آپ کی قوم میرے پاس آئی اور انہوں نے مجھے ایسا ایسا کہا میں نے آپ سے وہ سب باتیں جو قریشیوں نے کہی تھیں ذکر کیں لیکن خدا کو یہی منظور تھا کہ مجھے آپ کا کلام سنائے اور

میرے جی میں ڈالے۔ میں نے سنا اور وہ حق ہے بس آپ مجھے اپنا دین میرے سامنے بیان کریں کہ آپ صلی اللہ علیہ وسلم کن باتوں کا حکم کرتے ہیں اور کن باتوں سے منع کرتے ہیں۔ پس آپ صلی اللہ علیہ وسلم نے میرے سامنے اسلام بیان کیا اور میں مسلمان ہو گیا۔ (سیرت المصطفیٰ ص ۳۴۰ جلد دوم بحوالہ سیرت ابن ہشام، اصابہ)



## تمہید

نحمدہ ونصلی ونسلم علی رسولہ الکریم - اعوذ باللہ من  
 الشیطن الرجیم بسم اللہ الرحمن الرحیم وَالَّذِی هَاجَرُوا فِی اللّٰهِ مِنْ  
 بَعْدِ مَا ظَلَمُوا لَنُبَوِّئَنَّهُمْ فِی الدُّنْیَا حَسَنَةً وَّلَا جُرْ اٰلِ اٰخِرَةٍ اَکْبَرُ لَوْ کَانُوْ  
 یَعْلَمُوْنَ (النحل ۴۱)

ترجمہ : اور جنہوں نے اللہ کی راہ میں ہجرت کی بعد اس کے کہ اُن پر  
 ظلم کئے گئے، ہم اُنہیں دنیا میں اچھا ٹھکانا دیں گے اور آخرت کا اجر تو  
 بہت بڑا ہے اگر وہ جانیں۔

یہ آیت کریمہ ان مظلوم مکہ کے مسلمانوں کے لئے نازل ہوئی جنہیں اتنا ستایا  
 گیا کہ وہ اپنا گھر بار مال و منال رشتہ دار کاروبار چھوڑنے پر مجبور ہو گئے۔  
 جیسا کہ سب کو معلوم ہے مشرکین مکہ نے بعض مسلمانوں کو جلتی آگ پر لٹایا  
 اور بعض کے سینے پر گرم پتھر رکھے گئے اور بعض کو گرم ریت پر لٹا کر مارا پٹا گیا اور  
 بعض کو بوری میں باندھ کر دھوئیں کی دھونی دی گئی۔ غرضیکہ دنیا کی کوئی ایسی ایذا نہ تھی  
 جو حضور اکرم صلی اللہ علیہ وسلم کے غلاموں کو نہ دی گئی ہو۔

چنانچہ صحابہ کبار نے ان اذیتوں کا اظہار سرکارِ دو عالم صلی اللہ علیہ وسلم کی خدمت  
 میں کیا۔ تو آپ صلی اللہ علیہ وسلم نے فرمایا صبر کرو تم لوگوں سے پہلی امتوں کو بھی سخت  
 سے سخت تکلیفیں دی گئیں۔ کسی کے سر پر آ رہ رکھ کر اُس کے دو ٹکڑے کر دیئے گئے اور

کسی کے جسم کو لوہے کی کنگھی سے نوچ کر اس کے گوشت کو حقارت سے پھینکا گیا اور کسی کو آگ میں پھینکا گیا اور کسی کو پہاڑ پر سے گرایا گیا اور کسی کو سمندر میں پھینکا گیا مگر انہوں نے بخوشی تمام مصائب و آلام قبول کئے مگر اپنے دین برحق کو نہیں چھوڑا۔ سورۃ البروج اس کی تصدیق کرتی ہے۔

نیز فرمایا کہ ”تم میرے ساتھ محبت کا دعویٰ کرتے ہو۔ یاد رکھو! تم میں سے کوئی اس وقت تک مومن کامل نہیں ہو سکتا جب تک میں اسے ماں باپ، اولاد اور تمام دنیا سے زیادہ محبوب نہ ہو جاؤں۔“

اور وہ آیت کریمہ یاد کرانی جس میں بتایا گیا ہے کہ ”تم لوگ ایسے ہی جنت میں داخل ہو جاؤ گے کہ تمہارا ابھی امتحان بھی نہیں ہوا۔“ اس امتحان کے لئے وہ آیت کریمہ پڑھ کر سنائی جس کا ترجمہ یہ ہے۔ ”اور ضرور ہم تمہیں آزمائیں گے کچھ ڈر اور بھوک سے اور کچھ مالوں اور جانوں اور پھلوں کی کمی سے۔ اور خوشخبری سناؤ ان صبر والوں کو کہ جب ان پر کوئی مصیبت پڑے۔ رات کہیں ہم اللہ کے مال ہیں اور ہم کو اسی کی طرف پھرنا ہے۔ یہ لوگ ہیں جن پر ان کے رب کی درودیں ہیں اور رحمت۔ اور یہی لوگ راہ پر ہیں۔“ (سورۃ البقرہ آیت ۱۵۷)

چنانچہ صحابہ کبار کو ان تمام آزمائشوں سے گزارا گیا اور وہ کامیاب رہے تو اللہ تعالیٰ نے انہیں ہجرت مدینہ کا حکم دیا اور وہاں انہیں اچھا ٹھکانا دیا گیا اور آخرت کے اجر عظیم کا وعدہ فرمایا گیا۔

قارئین کرام! جیسا کہ آپ کو معلوم ہی ہے کہ مدینہ منورہ میں عقد مواخات ہوا۔ مہاجر اور انصار کو رشتہ اخوت میں باندھ دیا گیا جو منافقین مدینہ اور یہود کو کانٹے کی طرح کھٹکنے لگا اور انہوں نے مشرکین مکہ سے اتحاد کر کے مدینے کے مسلمانوں پر جنگوں کا نہ ختم ہونے کا سلسلہ شروع کر دیا جو حضور صلی اللہ علیہ وسلم کے دمِ آخر تک رہا۔ جسے اللہ تعالیٰ نے جہاد کا نام دیا اور صحابہ کبار کو ترغیب ان الفاظ میں دی۔

ترجمہ: ”اے میرے محبوب اپنے غلاموں سے فرما دو کہ اگر تمہارے باپ اور تمہارے بیٹے اور تمہارے بھائی اور تمہاری عورتیں اور تمام کنبہ اور تمہاری کمائی کے مال اور وہ تجارت جس کے نقصان کا تمہیں ڈر ہے اور تمہارے پسندیدہ مکان یہ چیزیں اللہ اور اس کے رسول کی راہ میں لڑنے سے زیادہ محبوب ہوں تو راستہ دیکھو یہاں تک کہ اللہ اپنا حکم لائے اور اللہ فاسقوں کو راہ نہیں دیتا۔“ (سورۃ التوبہ آیت ۲۴)

چنانچہ صحابہ کبار نے اللہ اور اس کے رسول کو اور جہاد کو متذکرہ بالا چیزوں سے زیادہ محبوب جانا اور اپنے آپ کو اس آیت کریمہ کی مکمل تفسیر کے طور پر پیش کیا۔ بلکہ یوں کہنا مناسب ہو گا کہ یہ لوگ اس آیت کریمہ کی چلتی پھرتی تفسیر تھے۔ اور جو انعامات ان مجاہدین کے لئے اللہ تعالیٰ نے تیار کر رکھے ہیں ان ثمرات کا ذکر یوں فرمایا: **الَّذِينَ آمَنُوا وَهَاجَرُوا وَجَاهَدُوا فِي سَبِيلِ اللَّهِ بِأَمْوَالِهِمْ وَأَنْفُسِهِمْ أَكْبَرُ دَرَجَةً عِنْدَ اللَّهِ وَأُولَئِكَ هُمُ الْفَائِزُونَ ۝ يُبَشِّرُهُمْ رَبُّهُمْ بِرَحْمَةٍ مِنْهُ وَرِضْوَانٍ وَجَنَّاتٍ لَهُمْ فِيهَا نَعِيمٌ مُّقِيمٌ ۝ (توبہ 21)**

ترجمہ: وہ جو ایمان لائے اور ہجرت کی اور اپنے مال و جان سے اللہ کی راہ میں لڑے اللہ کے یہاں ان کا درجہ بڑا ہے اور وہی مراد کو پہنچے۔ ان کا رب انہیں خوشخبری سناتا ہے اپنی رحمت اور اپنی رضا کی اور ان باغوں کی جن میں انہیں دائمی نعمت ہے۔“

تو آئے ان مقدس ہستیوں کی زندگیوں پر نظر ڈالیں اور اپنے ایمان کو تازہ

کریں۔

## عقد مواخات

(پہلی ہجری کے واقعات)

فَاصْبَحْتُمْ بِنِعْمَتِهِ إِخْوَانًا وَكُنْتُمْ عَلَى شَفَا حُفْرَةٍ مِنَ النَّارِ فَأَنْقَذَكُمْ مِنْهَا

(ترجمہ) تم سب بھائی بھائی بن گئے تم لوگ تو آگ کے ایک گڑھے کے کنارے پر تھے جس سے خدا نے تمہیں نجات اور خلاصی عنایت کی۔

مہاجرین اپنے وطن سے اہل و عیال اور بھائی بندوں کو چھوڑ کر بے سرو سامان چھپ کر نکلے تھے اس لئے رسول اللہ صلی اللہ علیہ وسلم نے مسجد جامع کی تعمیر کے بعد مہاجرین و انصار میں رشتہ اخوت قائم کیا تاکہ مہاجرین غربت کی وحشت اور اہل و عیال کی مفارقت محسوس نہ کریں اور ایک دوسرے سے مدد ملے۔ مہاجرین کی تعداد پینتالیس یا پچاس تھی۔ آپ ہر دو فریق میں سے دو دو کو بلا کر فرماتے گئے کہ یہ اور تم بھائی بھائی ہو۔ آپ کا یہ فرمانا تھا کہ وہ واقعی بھائی بن گئے۔ حضور علیہ الصلوٰۃ والسلام کے حضرت عبدالرحمن بن عوف قریشی رمزی مہاجر اور حضرت سعد بن ربیع انصاری خزرجی میں رشتہ برادری قائم کر دیا تو حضرت سعد رضی اللہ عنہ نے حضرت عبدالرحمن رضی اللہ عنہ سے کہا کہ انصار میں میرے پاس سب سے زیادہ مال ہے۔ میں اپنا آدھا مال آپ کو بانٹ دیتا ہوں اور میری دو بیویاں ہیں ان میں سے ایک کو جو آپ پسند فرمائیں۔ میں طلاق دیتا ہوں۔ عدت گزرنے پر آپ اس سے نکاح کر لیں۔

حضرت عبدالرحمن رضی اللہ عنہ نے کہا کہ آپ کے اہل اور مال آپ کو مبارک ہو۔ کیا یہاں کوئی بازار تجارت ہے؟ انہوں نے بنو قبیقاع کے بازاروں کا راستہ بتایا۔

حضرت عبدالرحمن شام کو نفع کا پنیر اور مکھن ساتھ لاتے۔ اسی طرح ہر روز بازار چلے جاتے اور تجارت کے تھوڑے عرصے میں وہ مالدار ہو گئے۔ ایک روز رسول اللہ صلی اللہ علیہ وسلم کی خدمت اقدس میں حاضر ہوئے ان کے بدن سے خوشبو آ رہی تھی۔ پوچھنے پر عرض کیا کہ میں نے انصار کی ایک عورت سے شادی کر لی ہے۔ پانچ درہم مہر سونا پر اور ولیمہ میں ایک بکری۔ (سیرت رسول عربی از علامہ نور بخش توکلی ناشر حامد اینڈ کمپنی اردو بازار لاہور بحوالہ بخاری کتاب المناقب باب اخاء النبی صلی اللہ تعالیٰ علیہ وسلم بین المہاجرین و انصار)

اسی طرح حضرت ابوبکر کے دینی بھائی خارجہ بن زبیر انصاری بنے۔ حضرت عمر فاروق رضی اللہ تعالیٰ عنہ کے دینی بھائی حضرت عثمان بن مالک انصاری، حضرت ابو عبیدہ ابن الجراح کا بھائی جارہ حضرت سعد بن معاذ انصاری، حضرت زبیر بن العوام کا سلامہ بن سلامہ سے، حضرت عثمان بن عفان کا ثابت بن المنذر انصار سے اور طلحہ بن عبید اللہ کا کعب بن مالک سے اور مصعب بن عمیر کا ابو ایوب انصاری سے عمار بن یاسر اور حدیفہ بن الیمان سے بھائی چارہ مستحکم ہوا رضی اللہ عنہم غرضیکہ ایک ایک مہاجر اور ایک ایک انصاری سے رشتہ اخوت قائم ہو گیا۔

بعض انصار نے تو یہاں تک اپنے مہاجر بھائیوں کی دل داری مد نظر رکھی کہ اگر دو بیویاں تھیں تو ایک کو طلاق دے کر مہاجر بھائی سے اس کا نکاح کر دیا (تاریخ اسلام حصہ اول صفحہ 150 مصنفہ مولانا اکبر شاہ حال نجیب آبادی ناشر نفیس اکیڈمی کراچی) روضۃ الاحباب میں شیخ ابن حجر (فتح الباری میں ابن عبدالبر سے) منقول ہے کہ جب حضرت ابوبکر و عمر اور حضرت طلحہ و زبیر اور حضرت عثمان بن عفان و عبدالرحمان بن عوف کے درمیان عقد مواخات باندھا گیا تو حضرت علی مرتضیٰ رضی اللہ عنہ نے عرض کیا یا رسول اللہ صلی اللہ علیہ وسلم آپ نے صحابہ کے درمیان تو برادری کا رشتہ باندھ دیا اور مجھے تنہا چھوڑ دیا۔ میرا بھائی کون ہے؟ حضور اکرم صلی اللہ علیہ وسلم نے فرمایا ”تمہارا بھائی میں ہوں اور فرمایا انت احی فی الدنيا والاخرة تم میرے دنیا اور آخرت میں بھائی ہو۔“

(مدارج النبوت جلد دوم ص ۱۲۱ مولفہ حضرت شیخ عبدالحق محدث دہلوی مدینہ پیشنگ کہنی کراچی)

## میثاقِ مدینہ

مدینہ منورہ میں مختلف نسلوں کے لوگ آباد تھے۔ ان کے مذاہب بھی الگ الگ تھے۔ یہودیوں کے متعدد قبیلے خصوصاً بہت طاقتور تھے اور اپنے جداگانہ قلعوں میں رہا کرتے تھے۔

نبی مکرم صلی اللہ علیہ وسلم نے مدینے پہنچ کر ہجرت کے پہلے ہی سال یہ مناسب خیال فرمایا کہ جملہ اقوام سے ایک معاہدہ بین الاقوامی اصول پر کر لیا جائے تاکہ نسل اور مذہب کے اختلاف میں بھی قومیت کی وحدت قائم رہے اور سب کو تمدن و تہذیب میں ایک دوسرے سے مدد و اعانت ملتی رہے۔

اس معاہدہ کے جستہ جستہ فقرات درج ذیل ہیں۔

- ۱- یہ تحریر ہے محمد انبی صلی اللہ علیہ وسلم کی جانب سے مسلمانوں کے درمیان جو قریشی یا یثرب کے باشندے ہیں اور ان لوگوں کے ساتھ جو مسلمانوں کے ساتھ ملے ہوئے اور کاروبار میں ان کے ساتھ شامل ہیں۔
- ۲- کہ یہ سب لوگ ایک ہی قوم سمجھے جائیں گے۔
- ۳- بنی عوف کے یہودی مسلمانوں کے ساتھ ایک قوم ہیں۔
- ۴- اور جو کوئی اس معاہدہ کرنے والی قوموں کے ساتھ جنگ کرے گا تو اس کے خلاف سب کے سب مل کر کام کریں گے۔ مسلمان ان کی نصرت کریں گے۔
- ۵- معاہدہ اقوام کے باہمی تعلقات خیر خواہی، خیر اندیشی اور فائدہ رسانی کے ہوں گے ضرر اور گناہ نہ ہوں گے۔
- ۶- جنگ کے دنوں میں یہودی مسلمانوں کے ساتھ مصارف میں شامل رہیں گے۔
- ۷- یہودیوں کی دوست دار قوموں کے حقوق یہودیوں کے برابر سمجھے جائیں گے۔
- ۸- کوئی شخص اپنے معاہدہ کے ساتھ مخالفانہ کارروائی نہ کرے گا۔

۹- مظلوم کی مدد و نصرت کی جائے گی۔ ۱۲۵

۱۰- مدینے کے اندر کشت و خون کرنا اس معاہدہ کرنے والی سب قوموں پر حرام ہوگا۔

۱۱- زہاری بھی معاہدہ قوموں جیسے سمجھے جائیں گے (وان الجار کالنفس خیر مضار ولا اثم)

۱۲- اس معاہدہ کی قوموں کے اندر اگر کوئی ایسی نئی بات یا جھگڑا پیدا ہو جائے جس میں فساد کا خوف ہو تو اس کا فیصلہ خدا اور اس کے رسول محمد علیہ السلام کے متعلق سمجھا جائے گا۔

اس معاہدہ پر مدینے کی تمام آباد قوموں کے دستخط ہو گئے۔ اس کے بعد نبی صلی اللہ علیہ وسلم نے چاہا کہ گرد و نواح کے قبیلوں کو بھی اس معاہدہ میں شامل کر لیا جائے۔ اس سے دو فائدے حاصل ہوں گے۔

۱- جو خانہ جنگی قبائل کے درمیان ہمیشہ جاری رہتی ہے اور خلق خدا کے خون سے خدا کی زمین کو رنگینی کرتی رہتی ہے اس کا انسداد ہو جائے۔

۲- قریش مکہ ان لوگوں کو جن سے معاہدہ ہو جائے گا، مسلمانوں کے خلاف برا بیچتے نہ کر سکیں گے۔

چنانچہ حضور علیہ السلام نے و دان (جو مکہ اور مدینہ کے درمیان) سفر فرمایا اور قبیلہ بنی حمزہ بن بکر بنی عبدمناف کو اس معاہدہ میں شریک کر لیا۔ اس عہد نامہ پر عمرو بن فحشی الضمیری نے دستخط کئے۔ (زاد المعاد ۳۳۴ جلد اول)

ماہ ربیع الاول ۶ھ میں آپ رضوی کی طرف گئے اور کوہ لواط کے لوگوں کو شریک معاہدہ کیا۔ ماہ جمادی الآخر میں ذی العشرہ تشریف لے گئے۔ یہ قیام یدبوع اور مدینے کے درمیان ہے اور بنو ہدج سے معاہدہ ہوا۔ یہ معاہدہ کفار مکہ کو سخت تکلیف وہ ثابت ہوا۔ انہوں نے رئیس المنافقین عبداللہ بن ابی بن سلول اور اس کے

رفقاء کو جو اوس و خزرج میں ہنوز بت پرست تھے۔ لکھ بھیجا 'تم نے ہمارے شخص کو اپنے ہاں ٹھہرا لیا ہے۔ اب لازم ہے کہ تم اس سے لڑو یا وہاں سے نکال دو ورنہ ہم تم پر حملہ کر کے تمہارے جوانوں کو قتل اور تمہاری عورتوں پر قبضہ کریں گے۔' اس خط کے آنے پر رئیس المنافقین اور اس کے رفقاء نے آپ صلی اللہ تعالیٰ علیہ وسلم سے جنگ کرنے کا ارادہ کر لیا۔ (کتاب رحمۃ للعالمین ص ۱۰۰ جلد اول قاضی محمد سلیمان سلمان منصور پوری ناشر غلام علی اینڈ سنز کشمیری بازار لاہور بحوالہ سیرت ابن ہشام صفحہ ۱۷۸ جلد اول)

### رئیس المنافقین

مدینہ منورہ میں ایک شخص عبداللہ بن ابی بن سلول بہت عقلمند تجربہ کار ہوشیار چالاک سیاستدان شخص تھا۔ اوس اور خزرج کے تمام قبائل پر اس کا اثر تھا۔ لوگ اس کی سرداری کو تسلیم کرتے تھے۔ مدینہ والے ارادہ کر رہے تھے کہ عبداللہ بن ابی کو تمام مدینہ کا بادشاہ بنالیں اور ایک عظیم الشان جلسہ ترتیب دیکر اس میں باقاعدہ عبداللہ بن ابی کی سرداری کا اعلان کر دیں۔ یہاں تک کہ عبداللہ بن ابی کیلئے ایک (سونے کا) تاج بھی بنوایا گیا تھا۔

اسی دوران مدینہ کے اندر اسلام اور بانی اسلام داخل ہوئے۔ آنحضرت صلی اللہ تعالیٰ علیہ وسلم کے مدینہ منورہ تشریف لانے پر مسلمان سب سے بڑی طاقت سمجھے جانے لگے اور بالآخر مسلمانوں کی فوقیت و سرداری کو مذکورہ عہد نامہ پر دستخط کر کے سب نے تسلیم کر لیا۔ اس کا لازمی نتیجہ یہ نکلا کہ عبداللہ بن ابی بن سلول کی تمام امیدوں پر پانی پھر گیا اور اس کی بادشاہت اور سرداری خاک میں مل گئی۔ چونکہ وہ بڑا چالاک و ہوشیار آدمی تھا اور آنحضرت صلی اللہ تعالیٰ علیہ وسلم کو اگرچہ اپنا رقیب اور دشمن سمجھتا تھا لیکن اس دشمنی کے اظہار کو غیر مفید سمجھ کر اپنے دل میں چھپائے ہوئے تھا۔ اوس اور خزرج کے بت پرست قبائل اس کے زیر اثر تھے۔

قریش مکہ کو جب معلوم ہوا کہ آنحضرت صلی اللہ تعالیٰ علیہ وسلم اور ان کے رفقاء



مدینہ پہنچ کر اطمینان کی زندگی بسر کرنے کے لئے اور مذہب اسلام کا دائرہ روز بروز وسیع ہو رہا ہے تو انہوں نے سب سے پہلی شرارت اور شیطانی سازش یہ کی کہ عبداللہ بن ابی اور مشرکین مدینہ کے پاس ایک تہدید آفیسر پیغام بھیجا کہ تم نے ہمارے آدمی کو ہماری مرضی کے خلاف اپنے ہاں ٹھہرا لیا ہے۔ مناسب یہ ہے کہ تم اس سے لڑو اور اپنے شہر سے نکال دو ورنہ ہم پورے ساز و سامان کے ساتھ مدینہ پر حملہ کریں گے۔ تمہارے جوانوں کو قتل کر دیں گے اور تمہاری عورتوں پر متصرف ہو جائیں گے۔

اس پیغام کے پہنچنے پر عبداللہ بن ابی نے تمام مشرکوں کو جمع کیا اور مکہ والوں کے اس پیغام سے مطلع کر کے سب کو لڑائی پر آمادہ کر لیا۔ اتفاقاً آنحضرت صلی اللہ تعالیٰ علیہ وسلم کو اس سازش کا حال معلوم ہو گیا آپ فوراً اس مجمع میں تشریف لے گئے اور لوگوں کو مخاطب کر کے فرمایا کہ قریش مکہ نے تم کو دھوکہ دینا چاہا ہے۔ بہتر ہے تم ان کو صاف جواب دے دو اور اپنے عہد و اقرار پر قائم رہو اگر قریش نے مدینہ پر حملہ کیا تو ہم کو ان کا مقابلہ کرنا اور ان سے لڑنا بہت آسان ہوگا کیونکہ ہم سب متفقہ طور پر ان کے سامنے آئیں گے لیکن اگر تم مسلمانوں سے لڑے تو اپنے ہی ہاتھوں سے اپنے بیٹوں بھائیوں اور رشتہ دار مسلمانوں کو قتل کرو گے۔ اس طرح تم برباد ہو جاؤ گے۔ آنحضرت صلی اللہ تعالیٰ علیہ وسلم کی یہ بات سن کر تمام مجمع نے تائید کی اور اسی وقت تمام مجمع منتشر ہو گیا۔ جبکہ عبداللہ بن ابی دیکھتا ہی دیکھتا رہ گیا۔ (تاریخ اسلام ۱۵۱-۱۰۳ حصہ اول مصنفہ مولانا اکبر شاہ خان نجیب آبادی ناشر نضیس اکیڈمی کراچی)

اسی ہجرت کے پہلے سال مسجد میں نمازیوں کے بلانے اور مجتمع کرنے کیلئے اذان شروع ہوئی۔ اسی سال یہود کے زبردست عالم عبداللہ بن سلام مسلمان ہوئے اور اسی سال حضرت سلمان فارسی جو اول مجوسی تھے پھر عیسائی مذہب قبول کیا اور یہود و نصاریٰ کی کتابیں پڑھ کر نبی آخر الزمان کی آمد کے منتظر تھے۔ آپ صلی اللہ تعالیٰ علیہ وسلم کی خدمت میں حاضر ہو کر مشرف بہ اسلام ہوئے۔ اسی سال زکوٰۃ فرض

ہوئی۔ پہلی ہجری کے واقعات میں ذیل کے واقعات خاص اہمیت کے حامل ہیں۔

### ابوذر غفاری

حضرت ابوذر قبیلہ بنی غفار سے تعلق رکھتے تھے اور مدینہ کے نواحی علاقے میں رہتے تھے۔ مدینہ میں آنحضرت صلی اللہ علیہ وسلم کی خبر سوید بن صامت اور ایاس بن معاذ کے ذریعہ اُڑتی ہوئی حضرت ابوذر کے کانوں تک پہنچی تو انہوں نے اپنے بھائی انیس کو جو شاعر بھی تھے تحقیق حال کے لئے مکہ روانہ کیا۔ انیس نے مکہ میں آنحضرت صلی اللہ علیہ وسلم سے ملاقات کی اور مدینہ واپس جا کر حضرت ابوذر سے ذکر کیا کہ میں نے محمد صلی اللہ علیہ وسلم کو ایسا شخص پایا جو نیکی کی ترغیب اور بدی سے بچنے کا حکم دیتا ہے۔ حضرت ابوذر کی اس بات سے کچھ تسلی نہ ہوئی۔ مدینہ سے پیدل چل کر مکہ پہنچے۔ یہاں تک کہ آنحضرت صلی اللہ علیہ وسلم کی خدمت میں باریاب ہوتے ہی اسلام قبول کیا اور اسی وقت خانہ کعبہ میں آ کر قریش کے مجمع میں بلند آواز سے کلمہ توحید پڑھا۔ اور قرآن پاک کی جو آیات یاد کر لی تھیں پڑھیں۔ قریش نے کہا اس بے دین کو مارو۔ چنانچہ چاروں طرف سے لوگ پل پڑے اور مارتے مارتے بے ہوش کر دیا۔ جان سے مار ڈالنے پر آمادہ تھے کہ اتنے میں حضرت عباس رضی اللہ عنہ جو ابھی تک کفار ہی میں شامل تھے آ پہنچے۔ انہوں نے دیکھ کر کہا کہ یہ قبیلہ غفار کا آدمی ہے جہاں سے تم تجارت کے لئے کھجوریں لایا کرتے ہو اور شام سے تجارت کے لئے مدینہ کے رستے جاتے ہو اگر تم نے انہیں کوئی تکلیف پہنچائی تو تمہارا راستہ بند کر دیا جائے گا۔ یہ سن کر ہٹ گئے یہ ہوش میں آ کر اٹھے اور آنحضرت صلی اللہ علیہ وسلم کے پاس آ گئے اور اگلے روز پھر ابوذر نے حرم میں جا کر بلند آواز سے کلمہ شہادت پڑھا تو قریش نے پھر زد و کوب کیا۔ حضور نے فرمایا: ابوذر تم اپنے ہاں واپس جا کر اشاعت تبلیغ کرو۔ (تاریخ اسلام ص ۱۲۸، حصہ اول اکبر شاہ نجیب آبادی)

## حضرت سلمان فارسی رضی اللہ عنہ

اصل میں مجوسیان فارس سے تھے جو اہل بلیق گھوڑوں کی پرستش کرتے تھے اور ان کی عمر بہت ہوتی اور دین مجوسی کو چھوڑ کر دین نصاریٰ اختیار کی اور علماء یہود و نصاریٰ کی زبانی آنحضرت صلی اللہ علیہ وسلم کی نبوت اور آپ کے مدینہ میں ہجرت کر کے آنے کو سن کر مدینہ میں ہی آ رہے پہلے کئی جگہ بکے تھے۔ ان دنوں ایک یہودی کے غلام تھے۔ جب حضور اکرم صلی اللہ علیہ وسلم ہجرت کر کے مدینہ تشریف لائے تو خدمت اقدس میں حاضر ہوئے اور علامات نبوت دیکھ کر مسلمان ہو گئے۔ آپ نے فرمایا اپنی آزادی کی فکر کرو۔ انہوں نے یہ بات اپنے مالک سے کی تو اس نے چالیس اوقیہ سونا پر مکاتب کر دیا اور یہ شرط بھی لگائی کہ تین سو درخت چوہارے کے لگائیں اور جب وہ بار آور ہوں تب آزاد ہوں۔

چنانچہ حضور صلی اللہ علیہ وسلم نے فرمایا مالک کو کہیں کہ جس قسم کے چھوہارے درکار ہیں ان درختوں کی 300 ٹہنیاں لا کر دیں۔ چنانچہ وہ پیش کی گئیں تو حضور صلی اللہ علیہ وسلم نے اپنے دست مبارک سے چھوہارے کے درخت لگا دیئے جو سب اسی سال بار آور ہو گئے اور ایک بیضہ کے برابر غنیمت میں جو سونا آیا تھا۔ آپ نے سلمان کو دیا کہ اسے دے کر آزاد ہو جاؤ۔ انہوں نے عرض کیا۔ یا رسول اللہ صلی اللہ علیہ وسلم چالیس اوقیہ سونا چاہئے۔ یہ کیا کفایت کرے گا۔ آپ صلی اللہ علیہ وسلم نے اپنی زبان مبارک اس پر پھیری اور دعائے برکت کی۔ سلمان کہتے ہیں کہ میں نے جو تولا تو چالیس اوقیہ (سوا سیر) تھا نہ کم نہ زیادہ جسے ادا کر کے آزاد ہو گئے۔ اس کے بعد آپ کی تاحیات خدمت میں ہی رہے۔

(نشر الطیب ص ۱۱۲ مولوی اشرف علی تھانوی بحوالہ توارخ حبیب الہ)

مدارج المدبوت صفحہ ۱۲ جلد اول پر مزید لکھا ہے کہ سلمان نے کھجوریں بطور ہدیہ بارگاہ رسالت میں پیش کیں جس پر یہ فرمایا اپنے ہاتھ بڑھاؤ اور کھاؤ اس وقت حضرت

سلمان کی نظر حضور صلی اللہ علیہ وسلم کی پشت مبارک میں مہر نبوت پر پڑی۔ وہ اس نشانی کو پہچانتے ہی مسلمان ہو گئے۔ ان کا عمر ایک قول کے مطابق تین سو پچاس سال بتائی ہے۔ غزوہ خندق کا مشورہ آپ ہی نے دیا تھا۔ حضور صلی اللہ علیہ وسلم نے فرمایا سلمان منا من اهل البيت اور یہ ان شخصوں میں ہیں جن کی مشتاق جنت ہے وہ خود کو فرمایا کرتے انا سلمان بن الاسلام۔ حضرت عثمان ذوالنورین رضی اللہ عنہ کے دور خلافت میں ۳۵ ہجری میں وفات پائی۔

### عبداللہ بن سلام

پہلی ہجری کے واقعات میں سے حضرت عبداللہ بن سلام کا اسلام لانا ہے کیونکہ وہ احبارِ یہود اور حضرت یوسف علیہ السلام کی اولاد میں سے تھے۔ خود فرماتے ہیں کہ جب نبی کریم صلی اللہ علیہ وسلم مدینہ منورہ تشریف لائے اور لوگ آپ صلی اللہ علیہ وسلم کی مجلس مبارک کی حاضری میں سبقت کرنے لگے تو میں بھی ان کی ہمراہی میں حضور صلی اللہ علیہ وسلم کی بارگاہ میں باریابی سے مشرف ہوا جب میری پہلی نظر آپ صلی اللہ علیہ وسلم کے روئے انور پر پڑی تو میں نے جان لیا کہ یہ جھوٹوں کا چہرہ نہیں ہے پھر میں نے آپ صلی اللہ علیہ وسلم کو فرماتے سنا: اِفْشُوا السَّلَامَ اے لوگو! اسلام پھیلاؤ اور اپنے بیگانے کو سلام کرو پھر فرمایا: اِطْعَمُوا الطَّعَامَ کھانا کھلاؤ۔ پھر فرمایا: وَصَلُّوا بِاللَّيْلِ وَالنَّاسُ يَنَامُ رات میں نمازیں پڑھو جب لوگ سو رہے ہوں۔ یہ آپ صلی اللہ علیہ وسلم کا مدینہ منورہ میں تشریف آوری کا پہلا واعظ تھا۔ پھر میں گھر لوٹ گیا۔ دوسری مرتبہ خلوت میں حاضر ہوا اور میں نے آپ صلی اللہ علیہ وسلم سے تین سوال کئے۔ ۱۔ علاماتِ قیامت میں سے کیا واقع ہوگا؟ ۲۔ جنت میں مسلمانوں کو حق تعالیٰ پہلا کھانا کیا کھلائے گا۔ ۳۔ کہ اس کی وجہ کیا ہے کہ نسل انسانی میں کوئی بچہ باپ کی شکل میں ہوتا ہے اور کوئی ماں کی صورت میں۔

تو حضور پر وحی نازل ہوئی فرمایا: قیامت کی سب سے پہلی نشانی مشرق کی

جانب سے آگ نمودار ہوگی۔ جو لوگوں کو مغرب کی طرف اس طرح ہنکال کر لے جائے گی جس طرح چرواہا بکریوں کو ہنکالتا ہے اور فرمایا: جنتیوں کے لئے سب سے پہلا کھانا مچھلی کی کلبھی ہوگی یہ نہایت لذیذ اور مرغوب ہوگی۔ اور فرمایا: ماں باپ میں سے جس کا نطفہ رحم مادر میں پہلے یا زیادہ پڑے گا اسی کے مشابہ بچہ پیدا ہوگا۔

حضرت عبداللہ نے جب اپنے سوالوں کے جواب سنے تو بلند آواز سے کہا  
 اَشْهَدُ اَنْ لَا اِلَهَ اِلَّا اللهُ وَاَنَّ مُحَمَّدًا رَسُوْلُ اللهِ اس کے بعد عبداللہ بن سلام نے  
 عرض کیا یا رسول اللہ صلی اللہ علیک وسلم میں یہود میں سب سے زیادہ عالم اور سب سے  
 زیادہ عالم کا فرزند ہوں جب یہود سنیں گے کہ میں ایمان لے آیا ہوں تو محمد پر بہتان  
 باندھیں گے۔ چنانچہ میں چاہتا ہوں کہ ان پر میرا ایمان لانا ظاہر ہو آپ ان کا امتحان  
 لیجئے اور میرے بارے میں ان سے پوچھئے کہ وہ کیا کہتے ہیں۔

چنانچہ حضور اکرم نے حضرت عبداللہ بن سلام کو پوشیدہ مقام پر بٹھا دیا اور  
 یہودیوں کو طلب کیا اور انہیں اسلام کی دعوت دی جنہیں ٹھکرا دیا گیا۔ پھر فرمایا کہ  
 عبداللہ بن سلام تمہارے درمیان کیسے ہیں؟ کہنے لگے ہمارے سردار۔ سب سے زیادہ  
 عالم، ہمارے پیشوا۔ ہم میں بہترین، ہم میں دانا ترین حضور صلی اللہ علیہ وسلم نے فرمایا  
 کیا خیال ہے اگر وہ مسلمان ہو جائیں۔ کہنے لگے حق تعالیٰ انہیں محفوظ رکھے کہ وہ  
 اسلام لائیں۔ یہ بات حضور نے بار بار دہرائی اور وہ یہی جواب دیتے رہے اس کے  
 بعد فرمایا ”اے ابن سلام باہر آؤ“ جو کلمہ شہادت پڑھتے ہوئے باہر نکل آئے اور  
 فرمانے لگے اے گروہ یہود! خدا سے ڈرو اور محمد صلی اللہ علیہ وسلم پر ایمان لے آؤ  
 کیونکہ تم یقینی طور پر جانتے ہو کہ وہ اللہ کے رسول ہیں وہ کہنے لگے تم جھوٹ بولتے ہو  
 اور اسلام کے بارے میں کہنے لگے۔ ”یہ ہم میں بدترین کے فرزند۔ جاہل ترین جاہل  
 ترین کے فرزند۔ حالانکہ اسی نشست میں تھوڑی دیر پہلے کہہ رہے تھے سیدنا اسلام یہ  
 ہے دشمنی اور عناد کی حد چنانچہ اہل یہود آج تک اسلام کے سخت ترین دشمن ہیں۔

(مدارج النبوت ص ۱۱۲ تا ۱۱۳ جلد دوم)

حضرت عبداللہ بن سلام سے جب پوچھا گیا کہ آپ صلی اللہ علیہ وسلم کو آپ نے کیسے پہچانا؟ تو عرض کیا کہ ہم انہیں اپنے بیٹوں سے بھی زیادہ پہچانتے ہیں کیونکہ تورات و انجیل میں ان کی نشانیاں واضح بیان کی گئی ہیں جو ان میں موجود ہیں۔ چنانچہ ان کے قول کو قرآن مجید میں یوں نقل کیا گیا ہے۔

الَّذِي اتَّيْنَهُمْ وَالْكِتَابِ يَعْرِفُونَهُ كَمَا يَعْرِفُونَ أَبْنَاءَهُمْ وَالَّذِينَ خَسِرُوا  
أَنْفُسَهُمْ فَهُمْ لَا يُؤْمِنُونَ (الانعام)

ترجمہ : جن کو ہم نے کتاب دی اس نبی کو پہچانتے ہیں جیسا اپنے بیٹوں کو پہچانتے ہیں۔ جنہوں نے اپنی جان نقصان میں ڈالی وہ ایمان نہیں لاتے۔

### مسجد قبلتین

قَدْ نَرَى تَقَلُّبَ وَجْهِكَ فِي السَّمَاءِ فَلَنُوَلِّيَنَّكَ قِبْلَةً تَرْضَاهَا ۗ فَوَلِّ وَجْهَكَ شَطْرَ الْمَسْجِدِ الْحَرَامِ ۗ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ ۗ وَإِنَّ الَّذِينَ أُوتُوا الْكِتَابَ لَيَعْلَمُونَ أَنَّهُ الْحَقُّ مِنْ رَبِّهِمْ ۗ وَمَا اللَّهُ بِغَافِلٍ عَمَّا يَعْمَلُونَ ۝ (البقرہ ۱۴۴)

ترجمہ : ہم دیکھ رہے ہیں بار بار تمہارا (میرے محبوب) آسمان کی طرف منہ کرتا، تو ضرور ہم تمہیں پھیر دیں گے اُس قبلہ کی طرف جس میں تمہاری رضا ہے۔ ابھی اپنا منہ پھیر دو مسجد حرام کی طرف۔ اور اے مسلمانو تم جہاں کہیں ہو۔ اپنا منہ اسی کی طرف کرو اور وہ جنہیں کتاب ملی ہے وہ جانتے ہیں کہ یہ ان کے رب کی طرف سے حق ہے اور اللہ ان کے کرتوتوں سے بے خبر نہیں۔

خدا کی رضا چاہتے ہیں دو عالم

خدا چاہتا ہے رضائے محمد ﷺ

شانِ نزول : حضرت ابن عباس رضی اللہ عنہما کا بیان ہے کہ جب حضور صلی

اللہ علیہ وسلم نے مدینہ منورہ ہجرت کی تو آپ کو بیت المقدس کی طرف نمازیں پڑھنے کا حکم کیا۔ لیکن آپ کی چاہت قبلہ ابراہیمی کی تھی ابھی آپ نے سترہ مہینے بیت المقدس کی طرف منہ کر کے نمازیں پڑھائیں اور اپنا سر آسمان کی طرف اٹھاتے تھے۔ اس وقت آپ صلی اللہ علیہ وسلم عصر کی نماز پڑھا رہے تھے تو حکم ہوا کہ آپ اپنا منہ مسجد حرام کی طرف پھیر لو۔ چنانچہ آپ نے شمال کی طرف سے اپنا چہرہ جنوب کی طرح پھیر لیا اور تمام نمازیوں نے بھی آپ صلی اللہ علیہ وسلم کی اقتدا کی۔ آپ جس مسجد میں نماز ادا فرما رہے تھے۔ اب اُسے مسجد قبلتین کے نام سے یاد کیا جاتا ہے۔ اس کا ایک محراب شمال کی طرف ہے اور دوسرا جنوب کی طرف۔ اہل قبائل کو دوسرے دن تحویل قبلہ کی خبر ملی تو انہوں نے بھی بیت اللہ شریف منہ کر کے نماز ادا کی۔

ابن مردویہ میں بروایت نویلہ بنت مسلم موجود ہے کہ ہم مسجد بنو حارثہ میں ظہر و عصر کی نمازیں بیت المقدس کی طرف منہ کئے ہوئے ادا کر رہے تھے دو رکعت پڑھ چکے تھے کہ کسی نے آ کر قبلہ کے بدل جانے کی خبر دی۔ چنانچہ ہم نماز ہی میں بیت اللہ کی طرف متوجہ ہو گئے اور باقی نماز اسی طرف ادا کی۔ اس گھومنے سے مرد عورتوں کی جگہ اور عورتیں مردوں کی جگہ آ گئیں۔ آپ صلی اللہ علیہ وسلم کے پاس جب یہ خبر پہنچی تو خوش ہو کر فرمایا یہ ہیں ایمان بالغیب رکھنے والے۔ عمارۃ بن ادس مروی ہے کہ رکوع کی حالت میں ہمیں اطلاع ملی اور ہم سب مرد عورت اور بچے اسی حالت میں اس قبلہ کی طرف گھوم گئے۔

ابو نعیم میں بروایت براء مروی ہے کہ حضور صلی اللہ علیہ وسلم نے سترہ مہینے تک تو بیت المقدس کی طرف نماز پڑھائی لیکن آپ کو پسند یہ امر تھا کہ بیت اللہ کی طرف پڑھیں۔ چنانچہ حکم خدا سے آپ نے بیت اللہ کی طرف متوجہ ہو کر نماز عصر ادا کی۔ پھر نمازیوں میں سے ایک شخص مسجد والوں کے پاس گیا وہ رکوع میں تھے۔ اس نے کہا میں حلفیہ گواہی دیتا ہوں کہ میں نے رسول اللہ صلی اللہ علیہ وسلم کے ساتھ بیت اللہ کی

طرف منہ کر کے نماز ادا کی۔ وہ یہ سن کر جس حالت میں تھے اسی حالت میں بیت اللہ شریف کی طرف پھر گئے۔ (تفسیر ابن کثیر سورۃ البقرہ آیت ۱۴۴)

## غزوات و سرایا

(ہجرت کا دوسرا سال)

محدثین و اہل سیر کے اصطلاح میں غزوہ وہ لشکر ہے جس میں آنحضرت صلی اللہ تعالیٰ علیہ وسلم بذات اقدس شامل ہوں اور جس لشکر میں اپنے اصحاب میں سے کسی کو دشمن کے مقابلہ میں بھیج دیں تو وہ لشکر سر یہ کہلاتا ہے۔ غزوات تعداد میں ستائیس ہیں جن میں نو میں قتال وقوع میں آیا اور وہ یہ ہیں۔ بدر۔ احد مرہ۔ یسعی۔ خندق۔ قرینہ۔ خیبر۔ فتح مکہ۔ حنین۔ طائف۔

سرایا کی تعداد سینتالیس ہے۔ ارشاد خداوندی ہے۔ اے محبوب! تم فرماؤ اگر تمہارے باپ اور تمہارے بیٹے اور تمہارے بھائی اور تمہاری عورتیں اور تمام کنبہ اور تمہاری طائی کے مال اور وہ تجارت جس کے نقصان کا تمہیں ڈر ہے اور تمہارے پسندیدہ مکان یہ چیزیں اللہ اور اس کے رسول کی راہ میں لڑنے سے زیادہ محبوب ہوں تو راستہ دیکھ یہاں تک کہ اللہ اپنا حکم لائے اور اللہ فاسقوں کو راہ نہیں دیتا۔

(سورۃ توبہ آیت ۲۴)

## غزوۃ ابواء

یہ غزوہ پہلے سال ماہ صفر میں واقع ہوا۔ حضرت سعد بن عبادہ رضی اللہ عنہ کو مدینہ میں خلیفہ بنایا اور خود چند صحابہ کبار کے ساتھ اہل مکہ کے قریش کے قافلے کو تاخت کرنے کے قصد سے تشریف لے گئے۔ حامل ابواء حضرت حمزہ بن عبدالمطلب سنی اللہ تھے جب حضور مقام ابوا پہنچے تو قبیلہ بنی ضمیرہ کا سردار نخستی بن عمر ضمیری صلح



ساتھ پیش آیا۔ حضور صلی اللہ تعالیٰ علیہ وسلم صلح پر راضی ہو گئے اور صلح نامہ لکھ دیا اور واپس لوٹے۔

### سریہ دار ارقم

حضور اکرم صلی اللہ علیہ وسلم نے اس غزوہ سے واپسی میں مدینہ منورہ میں داخل ہونے سے پہلے حضرت عبید بن الحارث بن عبدالمطلب کی سرکردگی میں ساٹھ مہاجرین کے ساتھ دار ارقم کی جانب قریش مکہ کی اس جماعت کی سرکوبی کیلئے روانہ کی جو کسی مہم کیلئے مکہ سے نکلی تھی۔ اس کا سردار ابوسفیان بن حرب تھا۔ آپ صلی اللہ تعالیٰ علیہ وسلم نے ایک سفید علم تیار کیا جسے مسطح بن اثاثہ بن عباد بن عبدالمطلب بن عبد مناف قریشی مطلبی نے اٹھایا۔ دونوں طرف سے تیر اندازی ہوئی۔ سب سے پہلا تیر جو راہ خدان میں پھینکا گیا وہ حضرت سعد بن ابی وقاص رضی اللہ عنہ کا ہی تیر تھا۔ انہوں نے آٹھ تیر چلائے۔ ان کا کوئی تیر خطا نہ گیا۔ ان دونوں لشکروں کے درمیان تلوار کی جنگ نہ ہوئی اور کفار اس تصور سے کہ لشکر اسلام ان کی کمک کیلئے پیچھے آ رہا تھا ڈر کر راہ فرار اختیار کی۔

### بعث حمزہ بن عبدالمطلب رضی اللہ عنہ

انہیں دنوں جبکہ حضرت عبید بن الحارث کو بھیجا گیا تھا۔ مدینہ میں خبر پہنچی کہ قریشی تاجروں کی ایک جماعت مکہ مکرمہ لوٹ رہی ہے تو حضور اکرم صلی اللہ تعالیٰ علیہ وسلم نے حضرت حمزہ بن عبدالمطلب کی سرکردگی میں اسی مہاجرین کا رسالہ قافلہ کی سرکوبی کیلئے روانہ فرمایا۔ ایک سفید علم تیار کیا گیا اور ابو مرشد غنوی کو اس لشکر کا علمدار بنا کر روانہ کیا۔

حضرت حمزہ کا لشکر ساحل دریا کے قریب تک گیا وہاں لشکر کفار انہیں مل گیا جو تقریباً تین سو کفار تھے اور مسلمانوں کی تعداد تیس تھی۔ جاہلین جنگ کے لئے تیار

ہو گئے تھے مگر مجدی بن عمرو جہمی نے جو فریقین کا حلیف تھا دونوں کو جنگ سے باز رکھا۔ بالآخر ابو جہل لعین اور اس کا قافلہ مکہ چلا گیا اور حمزہ اپنے ساتھیوں کے ساتھ مدینہ منورہ لوٹ آئے۔

### سریہ سعد بن ابی وقاص رضی اللہ عنہ

اس کے بعد حضرت سعد بن ابی وقاص رضی اللہ عنہ کی سرکردگی میں ایک لشکر حرار کی طرف روانہ کیا جو جحفہ کے قریب ہے۔ یہ لشکر بیس مہاجرین پر مشتمل تھا جو ایک قافلہ کی سرکوبی کیلئے روانہ کیا تھا۔ حضرت مقداد بن الاسود اس کے علمدار تھے جب لشکر وہاں پہنچا تو ان سے ایک روز پہلے ہی کفار کا قافلہ وہاں سے گزر گیا تھا۔ مسلمانوں کا لشکر مدینہ منورہ واپس لوٹ آیا۔

### غزوہ بواط

دوسرے سال کے ربیع الاول کے مہینہ اور ہجرت کے تیرہویں مہینہ کے شروع میں یہ غزوہ پیش آیا۔ حضور علیہ السلام نے سفید علم حضرت سعد بن ابی وقاص رضی اللہ عنہ کے ہاتھ میں دیا اور مدینہ منورہ میں حضرت سائب بن عثمان بن مظعون رضی اللہ عنہ کو خلیفہ مقرر کیا اور سوا صحاب کو لیکر قریش کے اس قافلہ کی سرکوبی کیلئے روانہ ہوئے جس میں امیہ بن خلف تھا۔ روضۃ الاحباب میں ہے کہ اس کے ساتھ سو قریشی تھے اور اڑھائی ہزار اونٹ اس کے پاس تھے مگر دشمنان دین سے ڈبھیڑ نہ ہو سکی اور بواط پہنچ کر واپس تشریف لے آئے۔

### غزوہ عیشیرہ

اس کے بعد غزوہ عیشیرہ جمادی الآخر میں ہجرت کے سولہویں سال میں ہوا۔ آپ صلی اللہ تعالیٰ علیہ وسلم دو سوا صحابہ کے ساتھ باہر تشریف لائے اور سفید علم حضرت

حمزہ بن عبدالمطلب کے سپرد کیا اور ابو سلمہ بن عبدالاسد کو مدینہ منورہ کا عامل بنا کر اس قافلہ کی سرکوبی کیلئے روانہ ہوئے جس میں ابوسفیان ایک کثیر جماعت کے ساتھ تجارت کی غرض سے جا رہا تھا اور مقام عثیرہ تک پہنچ چکا تھا۔ چند روز حضور صلی اللہ تعالیٰ علیہ وسلم نے اس جگہ قیام فرمایا جب متحقق ہو گیا کہ ابوسفیان کا قافلہ پہلے گزر چکا تھا تو بنی مدج کنانہ کی جماعت سے صلح اور معاہدہ کر کے واپس تشریف لے آئے۔

### غزوہ بدر اولیٰ یا سفوان

اسی سال مدینہ منورہ کی چراگاہ سے کرز بن جابر فہری ان اونٹوں کو ہنکال کر لے گیا جن میں حضور صلی اللہ تعالیٰ علیہ وسلم کے بھی اونٹ تھے جب حضور صلی اللہ تعالیٰ علیہ وسلم کو اطلاع ملی تو آپ صلی اللہ تعالیٰ علیہ وسلم لواء حضرت علی رضی اللہ تعالیٰ عنہ کے سپرد کیا اور زید بن حارثہ کو مدینہ منورہ میں خلیفہ مقرر فرما کر خود ایک جماعت کے ساتھ اس وادی تک پہنچے جسے سفوان کہتے ہیں اور بدر کے نواح میں ہے لوگ اسی سبب سے اس کو غزوہ بدر اولیٰ کہتے ہیں جب حضور علیہ السلام وہاں پہنچے تو معلوم ہوا کہ کرز یہاں سے گزر چکا ہے وہ ہاتھ نہیں آیا پھر یہ لشکر وہاں سے مدینہ منورہ لوٹ آیا۔

### سریہ عبداللہ بن جحش

اسی سال سریہ عبداللہ بن جحش واقع ہوا۔ یہ حضور کی پھوپھی کے صاحبزادے اور سیدنا زینب بنت جحش ام المومنین کے بھائی ہیں۔ ان کو آٹھ افراد کے ساتھ یا بارہ اکابر صحابہ کے ساتھ روانہ فرمایا۔

حضور اکرم صلی اللہ تعالیٰ علیہ وسلم نے لکھا ہوا ایک خط حضرت عبداللہ بن جحش کو دیا اور فرمایا اسے دو روز تک نہ پڑھنا غرض دو دن کے بعد خط پڑھا گیا اور اس پر عمل کیا خط کا مضمون یہ تھا۔ ”اے عبداللہ خدائے عزاسمہ کے نام اور اس کی برکت سے

اپنے ساتھیوں کو لے کر اس جگہ تک جاؤ جس کا نام بطن نخلہ ہے۔ وہاں قیام کرو اور قریش کے قافلہ کی گھات میں بیٹھ جاؤ اور تمہیں لازم ہے کہ کسی کو اپنے ساتھ جبراً نہ لے جانا جو جانا چاہے جائے اور جو نہ چاہے لوٹ آئے۔“

جب حضرت عبداللہ خط کے مضمون سے باخبر ہوئے تو فرمان نبوی کے بموجب بطن نخلہ کی جانب روانہ ہو گئے جب آپ بطن نخلہ پہنچے تو اس منزل میں قریشی قافلہ کی گھات میں بیٹھ گئے۔ اچانک قریش کا قافلہ طائف کی جانب سے مویز۔ منقی۔ خشک چمڑا اور طائف کا دیگر سامان لئے ہوئے وہاں پہنچا۔ اس روز رجب کی پہلی تاریخ تھی مگر مسلمانوں کو یہ شبہ ہوا کہ یہ جمادی الاول کی آخری تاریخ ہے۔ انہوں نے جلدی کی کہ مبادا ماہ رجب آجائے اور شہر حرام کی بے حرمتی لازم آئے۔ انہوں نے قافلہ والوں پر حملہ کر دیا اور واقد بن تمیمی نے ایک تیر عمرو بن الحضرمی کے مارا جس سے وہ ہلاک ہو گیا اور حکم بن کیساں اور عثمان بن عبداللہ کو قید کر لیا گیا۔ باقی کفار بھاگ کھڑے ہوئے۔ اسی قافلے کا کل مال و متاع بطور غنیمت ہاتھ آیا۔

اسلام میں یہ سب سے پہلا مال غنیمت اور عثمان بن عبداللہ اور حکم بن کیساں پہلے قیدی تھے۔

حضرت عبداللہ بن جحش رضی اللہ عنہ نے مال غنیمت اور قیدیوں کو بارگاہ رسالت میں پیش کر دیا جو اپنے ساتھیوں میں تقسیم کر دیا گیا اور پانچواں حصہ (خمس) حضور اکرم صلی اللہ تعالیٰ علیہ وسلم کے لئے جدا کر لیا۔

(مدارج النبوت صفحہ ۱۳۱ تا ۱۳۹ جلد دوم مدینہ پبلشنگ کمپنی کراچی)

### غزوة بدر

عمرو بن حضرمی ایک شخص قریش کا جلیف بعض مسلمانوں کے ہاتھ جنہیں آنحضرت صلی اللہ تعالیٰ علیہ وسلم نے رجب کے مہینے میں بطن نخلہ کی طرف بعض حالات تحقیق کیلئے بھیجا تھا، مارا گیا تھا۔ قریش نے اس قتل کا بہانہ بنا کر جنگ کیلئے

تیاری مکمل کر لی۔ ابو جہل مکہ سے قریباً ایک ہزار جرار فوج جس میں سات سو اونٹ۔ تین سو گھوڑے تھے۔ ہر طرح کے کیل کانٹے سے درست سپاہی سب زرہ پوش تھے۔ گانے والے اور رجز پڑھنے والے ہمراہ تھے۔ کفار مکہ کے تیرہ رئیس کھانا کھلانے والے تھے۔ لڑائی کیلئے مدینہ منورہ چڑھائی کر دی۔ آپ صلی اللہ تعالیٰ علیہ وسلم کو جب اس لشکر کے آنے کی خبر ملی تو ایک مجلس مشورت منعقد کی اور صحابہ کرام رضی اللہ عنہم سے فرمایا ”مکہ نے اپنے جگر گوشے تمہاری طرف بھیجے ہیں۔ ان کا مقابلہ کرنے کے متعلق تمہاری کیا رائے ہے۔ مہاجرین نے کہا کہ ہم ان بنی اسرائیل کی طرح نہیں جنہوں نے حضرت موسیٰ علیہ السلام سے کہہ دیا تھا فَاذْهَبْ اَنْتَ وَرَبُّكَ فَقَاتِلُوْا اِنَّا هٰهُنَا قَاعِدُوْنَ (تو اور تیرا رب دونوں جا کر لڑو، ہم تو یہیں بیٹھے تماشہ دیکھیں گے۔) انصار کی طرف سے حضرت سعد نے عرض کیا ”ہم آپ پر ایمان لائے۔ آپ کو خدا کا رسول یقین کرتے ہیں یہ کیسے ممکن ہے کہ خدا کا رسول کفار کے مقابلہ کو جائے اور ہم گھروں میں بیٹھے رہیں۔ یہ کفار تو ہم جیسے آدمی ہی ہیں ہم ان سے کیونکر ڈریں۔ آپ صلی اللہ تعالیٰ علیہ وسلم ہمیں حکم دیں گے کہ سمندر میں کود پڑو تو ہم بلا دریغ آپ کے حکم کی تعمیل کریں گے۔ چنانچہ آپ صلی اللہ تعالیٰ علیہ وسلم تین سو تیرہ خدا کے سپاہیوں کو لے کر کفار کے مقابلے میں نکلے۔ اسلامی لشکر کے ساز و سامان کی یہ حالت تھی کہ صرف دو گھوڑے۔ ستر اونٹ۔ سب کے پاس تلوار نہ تھی کسی کے پاس تلوار تھی تو نیزہ و کمان نہ تھی۔ کسی کے پاس صرف نیزہ تھا تلوار نہ تھی۔ فرمایا اللہ عزوجل نے وَلَقَدْ نَصَرَكُمُ اللّٰهُ بِبَدْرٍ وَّ اَنْتُمْ اَذِلَّةٌ (آل عمران) اور بیشک اللہ تعالیٰ نے تمہیں بدر میں فتح دی حالانکہ تم بے سروسامان تھے۔

۱۷ رمضان المبارک ۲ھ کو میدان کارراز گرم ہوا۔ آنحضرت صلی اللہ تعالیٰ علیہ وسلم اپنے عبادت کے چھوٹے سے چھپر میں گئے اور رو کر جناب الہی میں دعا کی اور عرض کیا الہی اگر تو نے اس چھوٹی سی جماعت کو ہلاک کر دیا تو زمین میں تیری

عبادت کرنے والا کوئی نہ رہے گا۔ پھر آپ صلی اللہ تعالیٰ علیہ وسلم نے دو رکعت نماز ادا کی اس کے بعد ذرا سی غنودگی طاری ہوگئی۔ پھر آپ صلی اللہ تعالیٰ علیہ وسلم مسکراتے ہوئے نکلے اور فرمایا کل کفار کو شکست ہوگی۔ وہ پیٹھ پھیر کر بھاگ جائیں گے۔ اس غزوہ میں انصار کی طرف سے اوس کے ۶۱ خزر ج کے ۱۷۰ اور مہاجرین کی طرف ۸۲ مجاہد شامل ہوئے۔ مسلمانوں کی طرف سے جو سب سے پہلے لڑائی کیلئے نکلا۔ حضرت عمر فاروق رضی اللہ تعالیٰ عنہ کا آزاد کردہ غلام مہجع نامی تھا جسے عامر بن حضرمی نے تیر سے شہید کیا اور سید الشہد اکا خطاب پایا۔

ارباب سیر بیان کرتے ہیں کہ حضور اکرم صلی اللہ تعالیٰ علیہ وسلم نے ایک روز پہلے اپنے صحابہ کے ساتھ میدان جنگ کو ملاحظہ فرمایا اور آپ صلی اللہ تعالیٰ علیہ وسلم اپنے دست مبارک کو زمین پر رکھ کر مشرکوں کے مقتل ہو کر گرنے کے نشانات لگاتے جاتے تھے اور فرماتے جاتے کہ فلاں فلاں اس جگہ قتل ہو کر گرے گا۔ اس طرح حضور صلی اللہ تعالیٰ علیہ وسلم نے ہر ایک کی نشاندہی فرمادی چنانچہ اس جگہ سے ایک بالشت بھی تغاوت و تجاوز نہ ہوا۔

شروع میں تو ایک کافر کے مقابلے میں ایک مومن لڑنے آتا۔ بعد میں کفار کی صفیں حملہ آور ہوئیں۔ آنحضرت صلی اللہ تعالیٰ علیہ وسلم ایک سائبان کے نیچے کھڑے ہوئے معرکہ جنگ کا نظارہ کر رہے تھے اور مجاہدین کو مناسب احکام و ہدایات دے رہے تھے۔ امیہ بن خلف اور اس کا بیٹا علی بن امیہ دونوں جان بچانے کے لئے سرا سیمما پھر رہے تھے۔ امیہ اور عبدالرحمن بن عوف کے درمیان عہد جاہلیت میں دوستی تھی تو امیہ نے عبدالرحمن سے امان طلب کی اور آپ نے دے دی اور اس کا ہاتھ پکڑ لیا لیکن حضرت بلال رضی اللہ عنہ نے دیکھ لیا اور امیہ کے قتل کے درپے ہوئے۔ حضرت عبدالرحمن نے ہر چند امیہ کو بچانے کی کوشش کی مگر حضرت بلال نے ان کی ایک نہ مانی اور دونوں باپ بیٹے کو قتل کر دیا (کیونکہ امیہ بن خلف نے بلال کو اس کی غلامی کو

زمانے میں سخت اذیتیں دی تھی اس کا بدلہ لینا چاہتے تھے۔ (ابن اسحاق بیان کرتے ہیں کہ عکاشہ رضی اللہ تعالیٰ عنہ کی تلوار ٹوٹ گئی۔ پھر آپ صلی اللہ تعالیٰ علیہ وسلم کی خدمت میں حاضر ہوا۔ حضور صلی اللہ تعالیٰ علیہ وسلم نے ایک لکڑی ان کے ہاتھ میں دے دی اور فرمایا اس کے ساتھ جنگ کرو وہ چھڑی عکاشہ کے ہاتھ میں لمبی اور سخت کروالی لو ہے کی سفید تلوار بن گئی۔ اس کا نام عمون رکھا۔

(مدارج النبوت ص ۱۵۷ جلد دوم)

ایک صحابی عمیر بن الحمام انصاری آنحضرت صلی اللہ تعالیٰ علیہ وسلم کے پاس کھجوریں کھاتے ہوئے آیا اور پوچھا اگر میں کفار سے لڑتا ہوا مارا جاؤں تو جنت میں چلا جاؤں گا۔ آپ صلی اللہ تعالیٰ علیہ وسلم نے فرمایا ہاں۔ وہ اسی وقت اپنے ہاتھ کی بقیہ کھجوریں پھینک کر اور تلوار کھینچ کر دشمنوں پر جا پڑے اور لڑ کر شہید ہو گئے۔

جب لڑائی خوب زور شور سے جاری تھی تو آنحضرت صلی اللہ تعالیٰ علیہ وسلم نے ایک مٹھی بھر کر خاک اٹھائی اور اس پر کچھ دم کیا اور کفار کی جانب پھینک دی۔ اسی وقت کفار کے لشکر نے بھاگنا شروع کر دیا۔ اس غزوہ میں اللہ تعالیٰ کی طرف سے پہلے ہزار فرشتے مدد کے لئے آئے پھر تین ہزار پھر پانچ ہزار۔ دونو عمر انصاری معاذ و معوذ بن عمرو نے حضرت عبدالرحمن بن عوف رضی اللہ عنہ سے پوچھا۔ چچا جان آپ ابو جہل کو جانتے ہیں۔ فرمایا تم کس لئے پوچھتے ہو۔ عرض کیا سنا ہے وہ ہمارے آقا و مولا صلی اللہ تعالیٰ علیہ وسلم کو گالیاں دیتا ہے اور تنگ کرتا ہے۔ اتفاق سے ابو جہل سامنے نمودار ہوا تو حضرت عبدالرحمن بن عوف نے اشارہ کیا دیکھ وہ سامنے ابو جہل آ رہا ہے۔ چنانچہ دونوں اس کی طرف اس طرح جھپٹے جس طرح شہباز اپنے شکار پر جھپٹتا ہے۔ ایک نے اس کے گھوڑے کے پاس پر تلوار چلائی جس سے گھوڑے کی ٹانگ کٹ گئی اور گھوڑا زمین پر آگرا۔ دوسرے نے ابو جہل کے اس زور سے تلوار ماری کہ اس کا سر کٹتے کٹتے رہ گیا اور زمین پر آگرا۔ ابو جہل کا بیٹا عکرمہ یہ منظر دیکھ رہا تھا اس سے رہا

نہ گیا۔ اس نے معاذ بن عمرو پر حملہ کیا اور اس کی تلوار سے ان کا بایاں بازو موٹا ہونے کے قریب سے کٹ کر لٹک گیا۔ حضرت معاذ سارا دن اسی طرح لڑتے رہے جب لٹکے ہوئے ہاتھ نے بہت دق کیا تو اسے پاؤں کے نیچے دبا کر زور سے جھٹکا دیکر الگ کر دیا۔ جسے حضور صلی اللہ تعالیٰ علیہ وسلم نے بعد میں کندھے سے جوڑ دیا جب کفار میدان خالی چھوڑ کر مسلمانوں کے سامنے سے بھاگ گئے اور لشکر اسلام کو فتح حاصل ہو گئی تو آنحضرت صلی اللہ تعالیٰ علیہ وسلم نے حکم دیا کہ ابو جہل کی لاش کا پتہ کرو کہاں ہے۔ حضرت عبداللہ بن مسعود رضی اللہ عنہ مقتولین کی لاشیں دیکھنے چلے۔ ابو جہل کو دیکھا کہ نیم مردہ پڑا ہے۔ عبداللہ بن مسعود اس کے سینے پر چڑھ بیٹھے اور کہا او دشمن خدا اور رسول۔ دیکھ تجھ کو خدا نے کیسا ذلیل کیا۔ ابو جہل نے پوچھا لڑائی کا کیا نتیجہ نکلا۔ فرمایا کہ مسلمانوں کو فتح ہوئی اور کفار کو ہزیمت۔ یہ کہہ عبداللہ بن مسعود جب سر کاٹنے لگے تو اس نے کہا کہ میری گردن موٹھوں سے ملا کر کاٹنا تاکہ میرا سر دوسرے کٹے ہوئے سروں سے بڑا معلوم ہو اور سمجھا جائے کہ یہ سر کسی سردار کا ہے۔ ابو جہل نے ابن مسعود سے پوچھا تیرا نام کیا ہے۔ آپ نے اپنا نام بتایا تو کہنے لگا کاش مجھے کسی مکے کے بہادر نے قتل کیا ہوتا نہ کہ کسان کے ان دو بیٹوں نے جس کا باپ مدینے کا کسان ہے۔ ابن مسعود کہتے ہیں کہ ایک دفعہ میں وہ آیت جو اس کے متعلق نازل ہوئی تھی اس کے پاس لے کر گیا تھا تو اس نے مجھے منہ پر تھپڑ مارا تھا جس کا بدلہ میں نے آج لے لیا۔

عبداللہ بن مسعود نے اس کا سر کاٹ کر آنحضرت صلی اللہ تعالیٰ علیہ وسلم کے پاؤں میں ڈال دیا۔ آپ صلی اللہ تعالیٰ علیہ وسلم نے ابو جہل کا سر دیکھ کر خدا تعالیٰ کا شکر ادا کیا اور تین بار اللہُ الَّذِیْ لَا اِلهَ اِلَّا هُوَ اور چوتھی بار یوں فرمایا اللہ اکبر الْحَمْدُ لِلّٰهِ الَّذِیْ صَدَقَ وَحَدُّهُ وَاَنْصُرُ لِحِزْبِ وَحَدُّهُ صَدَقَ وَعَدُّهُ وَالْحَمْدُ لِلّٰهِ الَّذِیْ نَصَرَ عَبْدَهُ وَاَعَزَّ دِیْنَهُ اور فرمایا کہ یہ میری امت کا فرعون بنی اسرائیل کی



قوم کے فرعون سے بدتر ہے اس نے ڈوبتے ہوئے حضرت موسیٰ پر ایمان لانے کی استدعا تو کی تھی۔ میری قوم کے فرعون نے ابن مسعود سے کہا کہ تم اپنے نبی کو جب میرا سر پیش کرو تو کہنا کہ میں نے اب بھی تم پر ایمان نہیں لایا۔

(تاریخ اسلام ص ۱۵۵ تا ۱۶۰ جلد اول)

آپ جب جنگ سے فارغ ہوئے تو مسلمانوں کی لاشوں کو دفن کیا اور مشرکین کی لاشوں کے ایک بڑے گڑھے میں ڈلوا کر اوپر سے مٹی ڈلوادی اور بیس کفار کی لاشوں کو ایک کنویں میں ڈلوادیا۔ امیہ بن خلف کا لاشہ بہت بھاری تھا جو پھول گیا تھا اور کنویں میں ڈالنے سے پہلے ہی پھٹ گیا تھا اس کو بھی مٹی میں چھپا دیا۔ اس غزوہ میں ۱۴ مسلمان شہید ہوئے جن میں انصار ۸ اور مہاجر ۷ تھے اور ۷۰ کفار واصل جہنم ہوئے اور ۷۰ قیدی قیدیوں کو ۴۰-۴۰ اوقیہ سونا لے کر رہا کر دیا گیا جن کے پاس سونا نہیں تھا انہیں کہا گیا کہ مدینہ کے انصار ۱۰-۱۰ بچوں کو لکھنا پڑھنا سکھا دو یا حسب استطاعت ایک ہزار سے چار ہزار درہم دے دو۔ غزوہ بدر کے شرکاء کی اللہ تعالیٰ کے نبی نے بڑی فضیلت بیان کی ہے۔ فرمایا قد اطلع علی اهل بدر فقال اعملوا ما شئتم فقد غفرت لكم وفی روايته فقد وجبت لكم الجنة

(مدارج المذہب ص ۱۷۳)

بدر کے میدان جنگ سے فارغ ہو کر آپ مدینہ کی طرف روانہ ہوئے۔ مقام صفراء میں پہنچ کر آپ نے حکم الہی کے موافق تمام مال غنیمت بخصہ مساوی مسلمانوں میں تقسیم فرما دیا۔ تلوار ذوالفقار حضور صلی اللہ تعالیٰ علیہ وسلم نے اپنے پاس رکھ لی جو غزوہ خندق کے موقع پر حضرت علی رضی اللہ تعالیٰ عنہ کو دے دی تھی اور اسیران غنیمت میں نضر بن حارث کی گردن مارنے کا حکم علی کو دیا۔ یہاں سے روانہ ہو کر مقام عرق الطیبہ میں پہنچے یہاں عقبہ بن ابی معیط کی گردن مارنے کا حکم عاصم بن ثابت انصاری کو دیا۔ یہ دونوں آنحضرت صلی اللہ تعالیٰ علیہ وسلم اور اسلام سے نہایت سخت دشمنی

رکھتے تھے اور اپنے عناد میں ابو جہل کے ہمسرتھے۔ (تاریخ اسلام صفحہ ۱۶۰)  
آنحضرت صلی اللہ علیہ وسلم نے جنگ سے فارغ ہو کر حضرت زید بن حارث کو  
فتح کی خوشخبری دینے کے لئے مدینہ منورہ بھیجا جب حضرت زید مدینہ پہنچے تو بقیع میں  
آپ صلی اللہ تعالیٰ علیہ وسلم کی صاحبزادی رقیہ رضی اللہ عنہا کو دفن کیا جا رہا تھا۔ یاد  
رہے کہ حضرت عثمان ذوالنورین کو حضور علیہ الصلوٰۃ والسلام نے ان کی بیوی حضرت  
رقیہ کی تیمارداری کیلئے مدینہ رہنے کا حکم دیا تھا اسی لئے وہ غزوہ بدر میں شریک نہ  
ہو سکے تھے۔

غزوہ بدر میں کفار مکہ کو شکست کی وجہ سے بے انتہا صدمہ ہوا۔ ابوسفیان نے تو  
قسم کھالی تھی کہ میں جب تک بدلہ نہ لے لوں نہ نہاؤں گا نہ بیوی کے پاس جاؤں گا  
نہ تیل لگاؤں گا مگر اس سے بھی زیادہ صدمہ ابولہب کو ہوا جو طاعون کی بیماری کی وجہ  
سے اس غزوہ میں شامل نہ ہو سکا تھا مگر شکست کے صدمہ سے اور بھی بیمار ہو گیا اور نو  
روز بعد واصل جہنم ہوا۔

### سریہ عمیر بن عدی

ہجرت کے دوسرے سال کے واقعات میں سریہ عمیر بن عدی بھی شامل ہے۔  
عصماء بنت مروان یہودیہ زوجہ یزید بن <sup>حظمی</sup> یہودی بڑی بے حیا، سخت زبان دراز  
عورت تھی جو ہمیشہ اسلام اور اہل اسلام کی برائیاں کرتی اور مذمت کرتی رہتی اور حضور  
صلی اللہ علیہ وسلم کو برابر ایذا پہنچاتی رہتی تھی۔ حضور صلی اللہ تعالیٰ علیہ وسلم کے ارشاد  
کے پر عمیر نابینا رات کے وقت عصماء کے گھر داخل ہوئے جو مدینہ سے باہر تھا۔  
اسے ٹول کر دیکھا کہ ایک بچہ اس کی چھاتی سے دودھ پی رہا ہے۔ اس بچے کو اس  
سے علیحدہ کیا اور اپنی تلوار سے اس کے سینے پر رکھ کر پشت پر گزند دی اور واپس لوٹ  
آئے۔ صبح حضور صلی اللہ تعالیٰ علیہ وسلم کی خدمت میں حاضر ہوئے۔ فرمایا اس مروان  
کی لڑکی کو قتل کر دیا؟ عرض کیا ہاں فرمایا یا لا ینطح فیہا عزان۔

## غزوة قرقرۃ الکردی

ہجرت کے دوسرے سال ہی یہ غزوة واقع ہوا۔ لوگوں نے حضور اکرم صلی اللہ تعالیٰ علیہ وسلم کے سمع مبارک میں یہ خبر پہنچائی کہ قبیلہ بنی سلیم اور غطفان کے لوگ یہاں مجتمع ہو رہے ہیں چنانچہ حضور صلی اللہ تعالیٰ علیہ وسلم مہاجرین و انصار کی ایک جماعت بنا کر ایک علم مرتب کر کے حضرت علی کرم اللہ وجہہ کے سپرد فرما کر حضرت ابن ام کلثوم کو خلیفہ بنا کر وہاں پہنچے تو وہاں کسی کو نہ پایا۔ صحابہ کی ٹولی کو ان کی تلاش میں بھیجا اور خود بقیہ صحابہ کبار کے بطن وادی میں تشریف لے گئے وہاں انہیں لوگوں کے بہت سے چرواہے اونٹوں کی چرا رہے تھے۔ ان میں ایک یسار نامی غلام تھا۔ حضور صلی اللہ تعالیٰ علیہ وسلم نے اس بنی سلیم و غطفان کے متعلق پوچھا اس نے بتایا کہ پانی کے کنارے اترے ہوئے تھے۔ اب معلوم نہیں کہاں ہیں۔ حضور صلی اللہ علیہ وسلم نے وہ پانچ سو اونٹ صحابہ پر تقسیم فرما دیئے۔ جو حضور صلی اللہ تعالیٰ علیہ وسلم کے حصے میں آئے تھے جب حضور صلی اللہ تعالیٰ علیہ وسلم نماز پڑھ رہے تھے تو یسار بھی صحابہ کے ساتھ نماز پڑھ رہا تھا۔ حضور صلی اللہ تعالیٰ علیہ وسلم کو اس کی یہ ادا پسند آئی اور اسی وقت آزاد کر دیا۔ اس مقام پر حضور صلی اللہ تعالیٰ علیہ وسلم کی مدت اقامت تین دن تھی سفر کی مجموعی مدت پندرہ دن تھی۔

## سریہ سالم بن عمیر

مواہب لدنیا میں اس سریہ کا یوں ذکر کیا ہے کہ حضور صلی اللہ تعالیٰ علیہ وسلم نے سالم بن عمیر رضی اللہ عنہ کو ابی علقہ یہودی کے پاس بھیجا۔ یہ یہودی ۱۲۰ سال کی عمر کا تھا جو حضور صلی اللہ تعالیٰ علیہ وسلم کے خلاف لوگوں کو درغلالتا اور ابھارتا تھا اور ایسے اشعار پڑھتا جس سے لوگوں کو حضور صلی اللہ تعالیٰ علیہ وسلم سے منحرف ہو جانے کی ترغیب ہوتی تھی۔ حضرت سالم رضی اللہ عنہ اس کی طرف گئے اور اپنی اس کے جگر

کے نیچے گھونپ دی اور اسے چرخ دیا۔ وہ دشمن خدا و رسول چینا اور جان دے دی۔

### غزوة قینقاع

قینقاع مدینہ منورہ میں ایک یہودی بستی کا نام ہے یہاں کے یہودی شجاعت اور صبر والے تھے۔ یہ غزوة ہجرت کے بیسویں مہینے کے شروع میں نصف شوال کو واقعہ بدر کے ایک ماہ بعد پیش آیا۔

مروی ہے کہ جب حضور صلی اللہ تعالیٰ علیہ وسلم غزوة بدر سے واپس تشریف لائے تو بنو قینقاع کے یہودیوں نے بغض و حسد اور عناد کا اظہار کیا اور کہنے لگے محمد صلی اللہ تعالیٰ علیہ وسلم نے ان لوگوں کے ساتھ جنگ کی ہے جو محاربہ کا علم بخوبی نہ جانتے تھے اگر ہمارے ساتھ جنگ کریں تو معلوم ہو جائے کہ کس طرح ہم ان سے جنگ کرتے ہیں۔

ارباب سیر بیان کرتے ہیں کہ ان کا نقص عہد کا سبب یہ ہوا تھا کہ ایک مسلمان عورت بازار میں ایک سنار کے آگے (زیور لینے کیلئے) بیٹھی تھی کہ ایک یہودی اس عورت کے پیچھے آیا اور اس نے اس کا دامن اٹھا کر اس کی پشت کی جانب سے باندھ دیا جب وہ عورت اٹھی تو اس کا ستر کھل گیا۔ اس پر لوگ ہنسنے لگے پھر عورت فریاد کرنے لگی۔ ایک مسلمان اس جگہ کھڑا تھا۔ اس نے تلوار کھینچ کر اس یہودی کو قتل کر دیا۔ پھر یہود قوم جمع ہو گئی اور اس مسلمان کو شہید کر دیا۔

جب حضور صلی اللہ تعالیٰ علیہ وسلم کو اس واقعہ کی خبر پہنچی تو آپ صلی اللہ تعالیٰ علیہ وسلم نے قوم یہود کو بلا کر نصیحت کی کہ اس قسم کی حرکت سے باز آ جاؤ اے قوم یہود خدا کے غضب سے ڈرو کہ تمہیں بھی کہیں وہ کچھ نہ پہنچے جو قریش کو پہنچا ہے۔ اس پر وہ تمام یہود حضور صلی اللہ تعالیٰ علیہ وسلم کے روبرو بے ہودہ گوئی کرنے لگے اور نامعقول باتیں بکنے لگے۔ اس وقت حضور صلی اللہ تعالیٰ علیہ وسلم نے جان لیا کہ یہ قوم نقص عہد پر آمادہ ہے۔ اس کے بعد جبرائیل امین علیہ السلام آئے اور یہ آیت لائے۔

وَأَمَّا تَخَافَنَّ عَنْ قَوْمٍ خِيَانَةً فَانْبِذْ إِلَيْهِمْ عَلَى سَوَاءٍ إِنَّ اللَّهَ لَا يُحِبُّ

الْخَائِنِينَ ۝

اے محبوب! اگر آپ اس معاہدہ کے نقص عہد سے ان واضح نشانیوں کے باوجود جو آپ پر روشن ہو چکی ہیں ڈرتے ہیں تو ان کے عہد کو ان کی طرف عدل و راستی سے لوٹا دو اور جنگ کرنے میں جلدی نہ کرنا تاکہ تمہاری جانب سے خیانت لازم نہ آئے۔ بیشک اللہ خیانت کرنے والوں کو محبوب نہیں رکھتا۔

اس کے بعد حضور صلی اللہ تعالیٰ علیہ وسلم نے جنگ کی تیاری شروع فرمادی اور حضرت ابولبابہ کو مدینہ منورہ میں خلیفہ بنایا اور ایک سفید علم حضرت حمزہ رضی اللہ عنہ کے سپرد کیا اور یہود کی جانب تشریف لے گئے اور پندرہ دن تک ان کا محاصرہ کئے رہے۔ اس کے بعد ان کے دلوں میں رعب و ہیبت ڈال دی گئی اور وہ اپنے محصور ہو جانے سے تنگ آ گئے تو وہ اس بات پر راضی ہو گئے کہ ان کے تمام اموال حضور صلی اللہ تعالیٰ علیہ وسلم کے ہوں گے اور ان کی عورتیں اور بچے ان کے رہیں گے اور حضور صلی اللہ تعالیٰ علیہ وسلم نے حکم فرمایا کہ ان کے ہاتھ ان کی پشتوں سے باندھ دیئے جائیں اور حضور صلی اللہ تعالیٰ علیہ وسلم نے چاہا کہ ان کو قتل کرنے کا حکم فرمائیں۔ رئیس المنافقین عبداللہ بن ابی بن سلول نے ان کے گناہوں کے بارے میں درخواست کی کہ آپ ان سے اعراض فرمائیں اور گڑ گڑا کر منت سماجت کر کے حضور صلی اللہ تعالیٰ علیہ وسلم کو تنگ کر دیا چنانچہ آپ نے اس پر اور اس کی قوم پر لعنت بھیج کر ان کے خون سے درگزر فرمایا اور حکم فرمایا کہ جلاوطن ہو جائیں۔ ابن سلول پھر گڑ گڑایا مگر حضور صلی اللہ تعالیٰ علیہ وسلم نے منظور نہ فرمایا اور وہ ذرعات علاقہ شام میں جا بے کچھ دن بعد وہ سب ہلاک ہو گئے۔ ان کا مال و اسلحہ مال غنیمت بنا۔ حضور صلی اللہ تعالیٰ علیہ وسلم نے فرمایا کہ اس مال میں سے پانچوں حصہ (خمس) جدا کریں۔ باقی صحابہ میں تقسیم فرمادیا۔ حضور صلی اللہ تعالیٰ علیہ وسلم نے اپنے لئے ان

میں سے تین کمائیں، تین تلواریں اور تین نیزے منتخب فرمائے اور ایک زرہ محمد بن مسلمہ کو اور ایک زرہ سعد بن معاذ رضی اللہ عنہم کو دی۔

### غزوة سويق

ماہ ذی الحج کی پانچ راتیں گزرنے کے بعد غزوة سويق واقع ہوا۔ ابوسفیان اموی نے غزوة بدر کی واپسی کے بعد قسم کھا رکھی تھی کہ وہ اس وقت تک عورتوں کو نہ چھوئے گا اور نہ سر پر تیل ڈالے گا نہ زیب و زینت کرے گا جب تک اصحاب رسول سے انتقال بدر نہ لے لے۔ چنانچہ ابوسفیان قریش کے دو سو سوار لے کر مکہ سے باہر نکلا اور مقام عریض تک جا پہنچا۔ یہ مقام مدینہ منورہ سے تین میل کی مسافت پر ہے تو یہاں اس نے کھجوروں کا ایک باغ جلا دیا اور ایک انصاری کو شہید کر دیا اس کے بعد ابوسفیان نے یہ گمان کیا کہ اس نے اپنی قسم پوری کر لی ہے اور اصحاب رسول سے انتقال لے لیا ہے۔ وہ مکہ کی طرف لوٹ گیا۔ حضور صلی اللہ تعالیٰ علیہ وسلم معہ چند صحابہ کے اس کی سرکوبی کو نکلے تو وہ واپس جا چکا تھا اور وہ جاتے ہوئے اپنا بوجھ کم کرنے کیلئے راستے میں سويق (ستو) پھینکتے گئے تھے۔ مسلمان انہیں اٹھالائے۔ آپ صلی اللہ تعالیٰ علیہ وسلم پانچ یوم مدینہ سے باہر رہے۔ (مدارج النبوت صفحہ ۱۷۶ تا ۱۸۱ جلد دوم مدینہ پبلشنگ کمپنی کراچی)

### غزوة قرقرہ الکدر

(تیسری ہجری کے واقعات)

یہ غزوة نصف محرم میں پیش آیا۔ حضور علیہ الصلوٰۃ والسلام کو معلوم ہوا کہ کچھ لوگ مسلمانوں کے خلاف سازش میں مصروف ہیں تو آپ صلی اللہ تعالیٰ علیہ وسلم چند صحابہ کے ان کی سرکوبی کیلئے قرقرہ کے مقام تک گئے تو معلوم ہوا کہ وہ بوجہ ہیبت بھاگ کھڑے ہوئے تھے۔ چنانچہ آپ واپس تشریف لے آئے۔

## غزوة عطفان

غزوة عطفان جسے غزوة انمار بھی کہتے ہیں۔ ۱۲ ربیع الاول کو پیش آیا۔ خبر ملی کہ بنی نعلبہ اور محارب کے لوگ علاقہ نجد میں مقام ذی ام میں جمع ہوئے ہیں تاکہ مدینہ منورہ کے گرد و پیش غارت گری کریں۔ ان لوگوں کو دعثور بن حارث محاربی نے جمع کیا تھا یہ ایک دلیر اور جنگجو شخص تھا۔ حضور علیہ الصلوٰۃ والسلام نے چار سو پچاس سواروں کے ساتھ باہر تشریف لائے اور مدینہ منورہ میں حضرت عثمان بن عفان رضی اللہ عنہ کو خلیفہ مقرر فرمایا جب حضور صلی اللہ تعالیٰ علیہ وسلم اس مقام پر پہنچے تو وہ بھاگ کھڑے ہوئے اور پہاڑوں میں روپوش ہو گئے۔ مسلمانوں کو بنی نعلبہ کا ایک شخص ملا، اسے پکڑ کر حضور صلی اللہ تعالیٰ علیہ وسلم کی خدمت میں پیش کیا۔ حضور صلی اللہ تعالیٰ علیہ وسلم نے اسے دعوت اسلام دی اور وہ مسلمان ہو گیا اور اسے بلال حبشی رضی اللہ عنہ کی ہم نشینی میں دے دی۔ اس کے بعد حضور صلی اللہ تعالیٰ علیہ وسلم مدینہ منورہ واپس تشریف لائے۔ اس سفر کی مدت گیارہ روز تھی۔

## سریہ محمد بن مسلمہ (قتل کعب بن اشرف یہودی)

یہ واقعہ چودہ ربیع الاول رات کے وقت واقع ہوا۔ کعب بن اشرف شاعر تھا جو رسول اللہ صلی اللہ علیہ وسلم اور مسلمانوں کی ہجو میں مشغول رہتا اور کفار قریش مکہ کو جنگ کی ترغیبیں دیتا تھا جب فتح بدر کی خبر اسے پہنچی اور سنا کہ قریش کے ستر مرد مارے گئے ہیں تو ملول ہوا اور قریش کا مزاج پرسی کیلئے مکہ گیا اور مقتولین پر نوحہ اور مرثیہ خوانی کی اور قریش کو جنگ پر ابھارا جب ملعون کی اس بری خصلت کی اطلاع حضور صلی اللہ تعالیٰ علیہ وسلم کو ملی تو آپ نے حق تعالیٰ کی جناب میں دعا کی کہ ابن اشرف کے شر سے ہمیں محفوظ رکھ چنانچہ اللہ تعالیٰ نے ارادہ فرمایا اور اس کے حضور سے اس کے ہلاک و قتل کرنے کا حکم ہوا۔

ترجمہ: کیا تم نے ان لوگوں کو نہ دیکھا جن کو توریت کا کچھ حصہ ملا وہ نفس و شیطان کی پیروی کرتے ہیں اور ان لوگوں سے کہتے ہیں جنہوں نے کفر کیا کہ یہ لوگ ایمانداروں سے زیادہ ہدایت یافتہ ہیں۔ یہی وہ لوگ ہیں جن پر اللہ تعالیٰ لعنت بھیجتا ہے اور جس پر اللہ کی لعنت ہو تو اس کا کوئی بھی مددگار نہیں۔ حضور صلی اللہ تعالیٰ علیہ وسلم نے فرمایا کون ہے تم میں سے جو ابن اشرف کے شر سے ہمیں محفوظ رکھے کیونکہ اس کی عداوت ہم پر خوب ظاہر ہو چکی ہے اور وہ ہماری اور مسلمانوں کی برائیاں کرتا ہے۔ مشرکوں کو ابھارتا ہے اور انہیں جنگ سے مجتمع کرتا ہے۔

اس پر حضرت سعد بن معاذ رضی اللہ عنہ کھڑے ہو گئے اور عرض کیا یا رسول اللہ صلی اللہ علیہ وسلم یہ کام میں کروں گا۔ حضرت سعد رضی اللہ تعالیٰ عنہ نے اپنے ساتھ چار اور صحابہ کو ساتھ لیا جن کے نام یہ ہیں۔ (۱) ابونا نملہ (۲) عباد بن بشر (۳) حارث بن اوس معاذ (۴) ابو عیسیٰ بن جبیر رضی اللہ عنہم یہ سب قبیلہ اوس سے تعلق رکھتے تھے۔

اس کے بعد محمد بن مسلمہ اپنے چاروں ساتھیوں کے ساتھ چلے اور طے پایا کہ جب کعب آئے گا تو میں اس کے سر کے بالوں کو سونگھوں گا اور جب تم دیکھو کہ میں نے بال مضبوطی سے پکڑ لئے ہیں تو تم تلوار سے اس کی گردن اڑا دینا۔ کعب نے نئی شادی کی ہوئی تھی اور خوشبو میں لپٹا ہوا باہر آیا۔ محمد بن مسلمہ نے کہا۔ کیا تم مجھے اجازت دیتے ہو کہ میں تمہارے سر کی خوشبو کو سونگھوں کیونکہ میں نے آج تک ایسی خوشبو نہیں دیکھی جیسی خوشبو تم سے آرہی ہے۔ اس نے کہا اجازت ہے۔ انہوں نے اس کے بالوں کو پکڑ کر سونگھا اور اپنے ساتھیوں کو بھی سونگھایا پھر چھوڑ دیا۔ دوسری مرتبہ پھر سونگھا اور بالوں کو مضبوطی سے ہاتھ میں لپیٹ لیا اور کہا ”اے دشمن خدا اور رسول تجھے تیرے کئے کی سزا ملنے والی ہے۔ انہوں نے اپنے ساتھیوں سے کہا اس کی گردن اڑا دو اور انہوں نے اس ملعون کو قتل کر کے اس کے ناپاک جسم سے اس کو جدا کر دیا اور سر



اپنے ساتھ لائے جب یہ صحابہ کبار رضی اللہ عنہم بقیع میں پہنچے تو بلند آواز سے نعرہ تکبیر بلند کیا۔ اس وقت حضور صلی اللہ تعالیٰ علیہ وسلم قیام لیل میں مشغول تھے جب ان کی تکبیر کی آواز سنی تو جان لیا کہ وہ اس کا کام تمام کر کے آگئے ہیں آپ نے بھی تکبیر بلند کی جب وہ حضور صلی اللہ تعالیٰ علیہ وسلم بارگاہ میں آئے تو اس دشمن خدا و رسول کا سر آپ کے قدموں میں ذلت کے ساتھ ڈال دیا۔ یہ پہلا سر ہے جو اسلام میں کاٹا گیا اور حضور صلی اللہ تعالیٰ علیہ وسلم نے شکر خدا ادا فرمایا اور لعابِ دہن شریف حارث بن اوس کے اس زخم پر لگایا جو ساتھیوں کی تلوار سے پہنچا تھا اور اس کے خون بہہ رہا تھا وہ زخم اسی وقت ٹھیک ہو گیا الحمد للہ (مدارج النبوت ۱۸۳ تا ۱۸۷ جلد دوم)

### غزوة بخران

اسی سال غزوة بخران جسے غزوة بنی سلیم بھی کہتے ہیں۔ واقع ہوا یہ جگہ ”فرع“ کے نواح میں ہے۔ اس کا سبب یہ تھا کہ رسول اللہ صلی اللہ علیہ وسلم کو اطلاع ملی کہ وہاں بنی سلیم کے لوگ جمع ہو رہے ہیں تو حضور صلی اللہ تعالیٰ علیہ وسلم تین سو صحابہ کبار کی جماعت کے ساتھ وہاں تشریف لے گئے۔ آپ نے وہاں پہنچ کر دیکھا کہ وہ اپنے کنوؤں، تالابوں پر بکھرے ہوئے ہیں۔ حضور صلی اللہ تعالیٰ علیہ وسلم نے وہاں گشت فرمائی لیکن کوئی مقابلہ نہ ہوا اس کے بعد آپ صلی اللہ تعالیٰ علیہ وسلم نے مراجعت فرمائی۔ اس وقت مدینہ منورہ میں حضرت ابن کلتوم رضی اللہ تعالیٰ عنہ کو خلیفہ بنایا تھا۔ یہ سفر دس دن رہا۔

### سریہ قرۃ

قرۃ ایک چشمے کا نام ہے جو نجد کے چشموں میں سے ایک ہے۔ حضور صلی اللہ تعالیٰ علیہ وسلم کو خبر ملی کہ قریش کا ایک قافلہ عراق کے راستے شام کو جا رہا ہے۔ اس سے پہلے قریش حجاز کے راستے شام جایا کرتے تھے لیکن غزوة بدر کے بعد وہ ڈرنے

لگے اور انہوں نے وہ راستہ چھوڑ دیا اور تجارت شام کیلئے عراق کا راستہ اختیار کیا۔ یہ قافلہ کثیر جماعت کے ساتھ تجارت کے لئے نکلا تھا۔ اس قافلے میں ابوسفیان بن حرب صفوان بن امیہ بھی تھا۔ اس کے ساتھ کثرت سے مال اور چاندی کے برتن تھے۔ حضور صلی اللہ تعالیٰ علیہ وسلم نے حضرت زید بن حارث کو جمادی الاخر کی پہلی تاریخ کو سوانٹ سواروں کے ساتھ روانہ فرمایا۔ وہ اس قافلہ کے سر پر پہنچ گئے۔ قافلہ کے بڑے بڑے لوگ بھاگ کھڑے ہوئے بقیہ پورا قافلہ گرفتار کر کے حضور صلی اللہ تعالیٰ علیہ وسلم بارگاہ میں پیش کر دیا۔ حضور صلی اللہ تعالیٰ علیہ وسلم نے فرمایا خمس اس میں سے جدا کر لیا جائے اور باقی مال غنیمت کو اہل سریہ میں تقسیم فرمایا جائے۔ یہ خمس پچیس ہزار درہم کا تھا۔

### تاجر حجاز ابورافع کا قتل

اسی سال کعب بن اشرف یہودی کے قتل کے بعد تاجر حجاز ابورافع کا قتل واقع ہوا۔ ابورافع زمین حجاز میں ایک قلعہ کے اندر رہتا تھا اور وہ بھی حضور صلی اللہ تعالیٰ علیہ وسلم اور مسلمانوں کو ایذا دیتا تھا۔ نبی کریم صلی اللہ تعالیٰ علیہ وسلم کے خلاف مشرکین مکہ کی خلاف جنگ اعانت کرتا تھا۔ اہل خزرج نے اس کے قتل کی از خود درخواست کی تھی جو منظور کر لی گئی۔ خزرج والوں نے اپنی ایک جماعت اس کام کیلئے مقرر کر لی اور ان پر عبداللہ بن عتیک رضی اللہ تعالیٰ عنہ کو امیر بنایا۔ اجازت کے بعد خیبر کی جانب جہاں ابورافع ایک قلعہ میں رہتا تھا روانہ ہو گئے جب وہاں پہنچے تو آفتاب کے غروب کا وقت تھا اور قوم کے جانور چراگاہ سے واپس آ کر قلعہ میں داخل ہو رہے تھے۔ عبداللہ نے کہا تم اس جگہ بیٹھے رہو۔ میں قلعہ کے دربان سے میل جول کر کے تمہیں بھی داخل کرنے کی کوشش کروں گا۔ پھر وہ قلعہ کے قریب آ گئے اور انہوں نے اپنے سر کو لپیٹا اور اس طرح بیٹھ گئے جیسے قضائے حاجت کیلئے بیٹھے ہیں اور خود کو ایسا بنا لیا گویا وہ اسی قلعہ کا باشندہ ہے۔ اس کے بعد دربان نے کہا ”اے بندہ خدا اگر تو آنا چاہتا ہے تو

جلدی آ کیونکہ میں دروازہ بند کرنے لگا ہوں چنانچہ میں قلعہ میں داخل ہو کر جہاں گدھے بندھے ہوئے تھے وہاں چھپ کر بیٹھ گیا۔ میں نے دربان کو دیکھا کہ دروازے کی چابی طاقتہ میں رکھ کر سونے کیلئے چلا گیا ہے۔ میں اٹھا اور چابی اٹھا کر دروازے کو کھول دیا تاکہ باہر نکلنے میں آسانی ہو۔ اس کے بعد میں نے ابورافع کی جستجو کی۔ دیکھا کہ وہ بالاخانہ میں ہے اور جاگ رہا ہے اور قصہ خواں اسے افسانہ سنا رہے ہیں جب فارغ ہو گیا اور سونے کیلئے چلا گیا تو میں نے بالاخانے کے دروازے کھولے اندر چلا گیا اور جس کمرہ کو کھولتا اسے اندر سے بند کر دیتا تاکہ اگر کسی کو میری آہٹ ہو جائے تو وہ مجھ تک نہ پہنچ پائے یہاں تک کہ میں اس کمرے تک پہنچ گیا جہاں ابورافع کا کمرہ واقع تھا۔ میں نے اسے دیکھا کہ وہ اندھیرے کمرے میں اپنے اہل و عیال کے درمیان سو رہا ہے۔ میں نے اسے آواز دی۔ آؤ ابورافع، وہ جاگ اٹھا اور کہنے لگا یہ کون ہے؟ پھر میں نے اس کی آواز کی طرف تلوار چلائی جو کارگر نہ ہوا اور ابورافع چیخنے چلانے لگا اور میں کمرے میں سے باہر نکل آیا۔ کچھ دیر بعد میں پھر اس کمرے میں داخل ہوا اور اپنی آواز کو بدل کر گویا میں اس کی مدد کیلئے آیا ہوں کہا ”اے ابورافع یہ آواز کیسی تھی؟ اس نے کہا تیری ماں پر افسوس ہو کوئی شخص گھر میں ہے۔ اس نے تلوار کا وار مجھ پر کیا ہے“ اس مرتبہ بھی میں نے اس کی تلوار ماری اب بھی کارگر نہ ہوئی تو میں نے تلوار کی نوک اس کے پیٹ میں گھونپ دی اور اتنا زور لگایا کہ وہ اس کی پشت سے پار ہو گئی اور ہڈیوں کے ٹوٹنے کی میں نے آوازیں سنیں اس سے اس کا کام تمام ہو گیا۔ پھر میں نے کمرے کے دروازے کو کھول کر زینہ میں داخل ہو کر نیچے آنا چاہا۔ چاندنی رات تھی میں نے خیال کیا کہ زمین ہے قدم بڑھایا دھڑم سے گرا اور میرا پاؤں پھسلا اور میری پنڈلی ٹوٹ گئی۔ پھر میں نے اپنی ٹوٹی ٹانگ پر اپنی دستار باندھی اور ایک پاؤں سے کودتا اپنے ساتھیوں سے آ ملا۔

ہم وہاں اس وقت تک ٹھہرے رہے جب تک ہم نے قلعہ کے باہر سے رونے

پینے اور نالہ و شیون کرنے کی آوازیں نہ سن لیں۔ ہم نے سنا کہ لوگ کہہ رہے تھے کہ تاجر حجاز ابورافع مارا گیا۔ پھر مجھے میرے ساتھی اٹھا کر مدینہ منورہ لائے اور حضور صلی اللہ تعالیٰ علیہ وسلم کی خدمت میں مجھے پیش کیا۔ حضور صلی اللہ تعالیٰ علیہ وسلم نے اپنا دست مبارک میری ٹوٹی ٹانگ پر پھیرا۔ وہ اسی وقت ٹھیک ہو گئی اور میں اپنی جگہ کھڑا ہو گیا۔

جب میں یہ واقعہ حضور صلی اللہ تعالیٰ علیہ وسلم کو سنا رہا تھا تو بہت خوش ہوئے اور بشارت دیتے ہوئے فرمایا ”اے عبد اللہ تمہیں مبارک ہو“

اس سال پندرہ ماہ رمضان کو بسط رسول صلی اللہ تعالیٰ علیہ وسلم، جگر گوشہ بتول، ریحانہ مسموم ایام مسموم، دیدہ مصطفیٰ امام حسن مجتبیٰ علی جدہ و علیہ التحسینہ و النباء کی ولادت باسعادت ہوئی۔ اسی سال سیدہ ام کلثوم کا نکاح حضرت عثمان سے ہوا کیونکہ ان کی پہلی بیوی حضرت رقیہ رضی اللہ عنہا غزوہ بدر کے موقع پر فوت ہو گئی تھیں اور اسی سال حضور صلی اللہ تعالیٰ علیہ وسلم کا عقد نکاح حضرت عمر فاروق رضی اللہ عنہ کی صاحبزادی سیدہ زینب بنت خزیمہ سے ہوا تھا۔

(مدارج النبوت ص ۱۸۲ تا ۱۹۱ جلد دوم)

امام حسن رضی اللہ عنہ کے فضائل بکثرت صحاح ستہ میں موجود ہیں۔ ۱۔ حضرت براء رضی اللہ عنہ کہتے ہیں کہ میں نے نبی کریم صلی اللہ علیہ وسلم کو دیکھا کہ حسن بن علی آپ کے کندھے پر ہیں اور فرما رہے ہیں ”اے اللہ میں اس سے محبت رکھتا ہوں تو بھی اس سے محبت کر۔ (صحیحین) ۲۔ حضرت ابو ہریرہ رضی اللہ عنہ کہتے ہیں کہ میں رسول اللہ صلی اللہ علیہ وسلم کے ساتھ ایک دن باہر نکلا جب فاطمہ رضی اللہ عنہا کے گھر پہنچے تو فرمایا کیا یہاں لڑکا ہے یعنی حسن۔ تھوڑی دیر بعد حسن دوڑتے ہوئے آئے اور آپ کے گلے سے لپٹ گئے اور آپ بھی ان سے لپٹ گئے پھر رسول اللہ صلی اللہ علیہ وسلم نے فرمایا: ”اے اللہ! میں اس سے محبت کرتا ہوں تو بھی ان سے محبت کر اور

جو شخص بھی اس سے محبت کرے اس سے محبت کر۔ (صحیحین) ۳۔ حضرت ابو بکر صدیق رضی اللہ عنہ کہتے ہیں کہ میں نے رسول اللہ صلی اللہ علیہ وسلم کو اس حالت میں منبر پر دیکھا کہ حسن بن علی آپ کے پہلو میں تھے۔ آپ ایک دفعہ لوگوں کی طرف متوجہ ہوتے اور کبھی حسن کی جانب اور فرماتے میرا یہ بیٹا سید ہے اور شائد اللہ تعالیٰ اس کے ذریعہ مسلمانوں کے دو بڑے گروہوں کا اختلاف دور فرمادے۔ (بخاری)

امام حسن رضی اللہ عنہ کے بھائی امام حسین رضی اللہ عنہ کی ولادت اگلے سال ۳ ہجری میں ہوئی ان کے فضائل بھی بے انتہا ہیں۔ فرمایا رسول اللہ صلی اللہ علیہ وسلم نے: ”حسن و حسین جنت کے نوجوانوں کے سردار ہیں اور ان کی امی جنت کی عورتوں کی سردار ہیں۔“ ۲۔ نیز فرمایا: ”حسن و حسین میری دنیا کے دو پھول ہیں۔ ۳۔ نیز فرمایا: ”حسین مجھ سے ہے اور میں حسین سے ہوں“ (یعنی ہمارا خون ایک ہے) جس نے حسین سے محبت کی خدا نے اس سے محبت کی اور حسین میری بیٹی کا بیٹا ہے۔ (ترمذی) ۴۔ حضرت علی کرم اللہ وجہہ فرماتے ہیں کہ ”حضرت حسن رضی اللہ عنہ سر سے لے کر سینہ تک اور حسین رضی اللہ عنہ آپ صلی اللہ علیہ وسلم کے جسم کے زیریں حصہ سے بہت مشابہ تھے۔ اگر دونوں کو اکٹھا کھڑا کیا جاتا تو سرکار صلی اللہ علیہ وسلم کی صورت نظر آتے تھے۔“

آل اطہار کے فضائل بے شمار ہیں اور ان کی محبت عین ایمان ہے اور ان کا بغض سراسر نفاق۔ امام شافعی نے کیا خوب کہا ہے:

يَا أَهْلَ بَيْتِ رَسُولِ اللَّهِ حُبُّكُمْ فَرَضٌ مِنَ اللَّهِ فِي الْقُرْآنِ أَنْزَلَهُ  
كَفَاكُمْ مِنْ عَظِيمِ الْقَدْرِ إِنَّكُمْ مَنْ لَمْ يُصَلِّ عَلَيْكُمْ لَا صَلَوةَ لَهُ

ترجمہ: اے رسول اللہ صلی اللہ علیہ وسلم کے گھر والو تمہاری محبت کو اللہ تعالیٰ نے قرآن میں فرض قرار دیا ہے۔ کیا تمہاری عظیم قدر کے لئے یہی کافی ہے کہ جو تم پر درود نہ بھیجے اس کی نماز ہی نہیں۔

## غزوة احد

جنگ بدر کے بعد ایک طرف تو خود اہل مکہ کے دلوں میں آتش انتقام موجزن تھی۔ دوسری طرف مدینہ کے یہودیوں اور منافقوں نے ان کو برا بیچتہ کرنے میں کوتاہی نہیں کی۔ تیسری طرف ابوسفیان کی بیوی ہندہ نے جس کے باپ اور بھائی بدر میں قتل ہو گئے تھے۔ ابوسفیان کو غیرتیں دلائیں چنانچہ کفار مکہ جنگ کی تیاریوں میں مصروف ہو گئے۔

تجارت شام کا قافلہ جو جنگ بدر کے قریب ابوسفیان کی نگرانی میں واپس آیا تھا۔ ۵۰ ہزار مشقال سونا، ایک ہزار اونٹ منافع میں لایا تھا۔ اس قافلے کا یہ سامان اس کے مالکوں کو نہ دیا بلکہ یہ سب سامان جنگ کی تیاری و فراہمی میں لگا دیا گیا۔ ملک عرب کے دوسرے قبیلوں میں شعراء روانہ کئے گئے۔ انہوں نے لوگوں کو قریش کی امداد پر آمادہ کیا۔ چنانچہ تمام بنو کنانہ اور اہل تہامہ قریش کے شریک ہو گئے۔ قریش کے تمام حلیف قبائل نے ان کی مدد کی۔ رجز خواں مرد اور بہادری دلانے والی عورتیں بھی ساتھ لے لی گئیں۔ غرضیکہ پورا سال مکہ والوں نے تیاریوں میں صرف کیا اور ان تیاریوں میں مدینہ کے یہودیوں اور منافقوں نے خفیہ طور پر ہر قسم کی خبریں پہنچا کر اور مشورے دے کر قریش کی سب سے زیادہ مدد کی۔

غرض تین ہزار جنگ جو اور نبرد آزما بہادروں کا لشکر ماہ شوال کی ابتدائی تاریخوں میں مکہ سے روانہ ہوا۔ بدر کے مقتول سرداران اور قریش کی لڑکیاں اور بیوائیں بھی ہمراہ چلیں کہ اپنے عزیزوں کے قاتلوں کو قتل ہونا دیکھیں۔ شعراء بھی ساتھ وہ اپنے اشعار سنا سنا کر راستہ بھر بہادروں کے دلوں میں لڑائی کا جوش اور شوق پیدا کرتے ہوئے آئے۔ جبیر بن مطعم کا ایک حبشی غلام وحشی نامی بھی ساتھ تھا جو حربہ چلانا خوب جانتا تھا۔ جبیر نے اسے کہا اگر تو نے حمزہ کو قتل کیا تو تجھے آزاد کر دوں گا۔ ہندہ بنت عتبہ جو ابوسفیان کی بیوی تھی نے کہا اگر تو نے میرے باپ کے قاتل حمزہ کو قتل کیا تو

تجھے اپنا تمام زیور اتار کر دے دوں گی۔ (تاریخ اسلام صفحہ ۱۶۷ تا ۱۹۸)

کفار مکہ کا یہ لشکر مکہ سے روانہ ہو کر مدینہ کے قریب پہنچ گیا۔ تب حضور صلی اللہ تعالیٰ علیہ وسلم کو اس لشکر کے قریب پہنچنے کی خبر ہوئی۔ آپ نے صحابہ کبار سے مشورہ کیا اور رئیس المنافقین نے لڑائی مدینہ کے اندر رہ کر لڑنے کا مشورہ دیا۔ حضور صلی اللہ تعالیٰ علیہ وسلم کا بھی یہی ارادہ تھا مگر نوجوانوں نے جو جنگ بدر میں شامل نہ۔ اب اپنی بہادریوں کے جوہر دکھانے کیلئے بے تاب تھے۔ آپ سے درخواست کرنے لگے کہ مدینے سے باہر نکل کر لڑنا چاہئے۔ ان کے اصرار پر آپ نکلنے کی طرف مائل ہوئے۔ نماز جمعہ کے بعد آپ گھر میں اشریف لے گئے اور وہاں سے زرہ پہن کر اور مسلح ہو کر باہر نکلے۔ اب ان لوگوں کو خیال آیا کہ ہم نے آپ کی رائے کی مخالفت کی۔ کہیں یہ بات مصیبت نہ بن جائے۔ آپ سے عرض کی کہ آپ اگر پسند فرماتے ہیں کہ مدینہ کے اندر رہ کر مدافعت کی جائے تو ایسا ہی کیجئے ہم کو کوئی عذر نہیں۔ اس پر آپ نے فرمایا کہ پیغمبر خدا کو شایاں نہیں کہ جب وہ زرہ پہن لے تو اسے اتار دے یہاں تک کہ اللہ تعالیٰ اس کے اور اس کے دشمن کے درمیان فیصلہ کر دے۔ اب میں جو حکم دوں وہی کرو اور خدا کا نام لے کر چلو اگر تم صبر کرو گے تو فتح تمہاری ہوگی پھر آپ نے تین جھنڈے تیار کئے۔ بنی اوس کا جھنڈا حضرت اسید بن حضیر رضی اللہ تعالیٰ عنہ کو اور خزرج کا جھنڈا حضرت خباب بن منذر رضی اللہ تعالیٰ عنہ کو اور مہاجرین کا جھنڈا حضرت علی کرم اللہ وجہہ کو اس طرح آپ جمعیت سے نکلے جب آپ موضع شیخان میں اترے تو عرض لشکر کے بعد صغیر بن صحابہ کو واپس کر دیا جن کے نام یہ ہیں۔ اسامہ بن زید، عبداللہ ابن عمر، زید بن ثابت، براء بن عازب، عمرو بن حزم، اسید بن ظہیر، انصاری، ابوسعید خدری، عرابہ بن اوس، زید بن ارقم، سعد بن عقیب، سعد بن حبتہ، زید بن جاریہ، انصاری اور جابر بن عبداللہ رضی اللہ عنہم۔

حضرت سمرہ بن جندب اور رافع بن خدیج جو پندرہ سال کے تھے پہلے روک

دئے گئے پھر عرض کیا گیا یا رسول اللہ صلی اللہ علیہ وسلم رافع اچھا تیر انداز ہے اس لئے وہ بھی رکھ لئے گئے۔ پھر سمرہ رضی اللہ تعالیٰ عنہ کی نسبت کہا گیا کہ وہ کشتی میں رافع رضی اللہ تعالیٰ عنہ کو پچھاڑ دیتے ہیں۔ حضور صلی اللہ تعالیٰ علیہ وسلم نے فرمایا دونوں کشتی لڑیں چنانچہ برہ نے رافع کو پچھاڑ دیا اس طرح سمرہ رضی اللہ تعالیٰ عنہ بھی رکھ لئے گئے۔ رات یہیں بسر ہوئی۔ دوسرے روز باغ شوط میں فجر کے وقت پہنچے یہاں نماز فجر ادا کی۔ اس جگہ رئیس المنافقین عبداللہ بن ابی بن سلول اپنے تین سو آدمی لے کر لشکر سے علیحدہ ہو گیا اور یہ کہہ کر مدینہ چلا آیا کہ حضرت نے میرا کہا نہ مانا پھر ہم کس طرح یہاں جان دیں۔ اب حضور صلی اللہ تعالیٰ علیہ وسلم کے ساتھ سات سو آدمی اور دو گھوڑے رہ گئے۔ اس طرح حضور صلی اللہ تعالیٰ علیہ وسلم حرہ بن حارثہ اور ان کے اموال کے پاس سے گزرتے ہوئے مربع بن قیطنی منافق کے باغ کے پاس پہنچے وہ نابینا تھا اس نے کفر اسلام کی آہٹ سنی تو ان پر خاک پھینکنے لگا اور بکواس کرنے لگے۔ یہ سن کر صحابہ کرام رضی اللہ تعالیٰ عنہما سے قتل کرنے دوڑے۔ حضور صلی اللہ تعالیٰ علیہ وسلم نے فرمایا اسے قتل مت کرو یہ آنکھ کا اندھا اور دل کا بھی اندھا ہے اس کے باوجود حضرت سعد بن زید اشہل نے اس پر کمان ماری اور سر توڑ دیا۔ یہاں سے روانہ ہو کر لشکر اسلام نصف شوال یوم شنبہ کو کوہ احد کی شعب (درہ) میں کرانہ وادی میں پہاڑ کی طرف اترا (سیرت رسول عربی ص ۱۴۲ تا ۱۴۴) اور اسی روز میدان کارراز گرم ہوا۔

لڑائی سے پیشتر آپ صلی اللہ تعالیٰ علیہ وسلم نے پچاس تیر اندازوں کا دستہ عبداللہ بن جبیر رضی اللہ تعالیٰ عنہ انصاری کی سرکردگی میں پس پشت کی گھائی پر تعینات فرما دیا اور حکم دیا کہ ”خواہ کوئی حالت پیش آئے جب تک تم کو دوسرا حکم نہ دیا جائے اپنے اس مقام کو ہرگز ہرگز نہ چھوڑنا۔“

صفوف جنگ آراستہ کر کے آپ نے میمنہ پر زبیر بن العوام کو اور میسرہ پر منذر بن عمرو کو مامور فرمایا۔ حمزہ کو مقدمتہ لہجیش مقرر فرمایا۔ حضرت مصعب بن عمیر کو علم دیا



گیا۔ آپ نے اپنی تلوار حضرت ابودجانہ کو دی اور اس تلوار کو لے کر نہایت مسرت کی حالت میں سر پر سرخ رومال باندھے اکڑ کر میدان جنگ میں پھرتے تھے۔ آپ نے فرمایا یہ حال خدا کو ناپسند ہے مگر کفار کے مقابلے میں میدان جنگ کے اندر اس طرح چلنا جائز ہے۔ دوسری طرف سے بھی جنگ کی تیاری مکمل ہوگئی اور جنگ شروع ہوگئی۔

### حضرت حمزہ

حضرت علی اور ابودجانہ وغیرہم صحابہ کرام رضی اللہ عنہم نے وہ جوان مرد اور شجاعانہ کار ہائے نمایاں ظاہر کئے کہ کفار کے حوصلے پست ہو گئے۔ ابودجانہ کفار کو قتل کرتے اور صفوں کو چیرتے ہوئے اس مقام تک پہنچ گئے کہ ہندہ بنت عتبہ زوجہ ابوسفیان ان کی زد پر آگئی اور اس نے اپنے آپ کو قتل ہوتے ہوئے دیکھ کر چیخ ماری۔ حضرت ابودجانہ نے یہ دیکھ کر کہ عورت ہے فوراً اپنا ہاتھ روک لیا کہ آنحضرت کی تلوار عورت کے خون سے آلودہ نہ ہو اس طرح ہندہ کی جان بچی۔

### حضرت حمزہ کی شہادت

مشرکین کا علم بردار طلحہ نے صف سے نکل کر مبارزت طلب کی۔ حضرت علی کرم اللہ وجہہ نکلے اور طلحہ کے سر پر ایسی تلوار ماری کہ کھوپڑی پھاڑ دی اور وہ گر پڑا۔ اس کے مارے جانے پر حضور صلی اللہ تعالیٰ علیہ وسلم خوش ہوئے اور تکبیر بلند کی۔ مسلمانوں نے بھی آپ صلی اللہ تعالیٰ علیہ وسلم کا اقتداء کیا۔ طلحہ کی موت کے بعد اس کے بھائی عثمان نے جھنڈا ہاتھ میں لیا۔ اس کے پیچھے عورتیں اشعار پڑھتیں اور وہ ان کے آگے یہ رجز پڑھتا نکلا۔

ان علی اهل اللواء حقاً ان نخضب الصعدة او تندتاً  
بیشک علم برداروں پر واجب ہے کہ نیزہ خون سے سرخ ہو جائے یا ٹوٹ جائے

حضرت حمزہ رضی اللہ عنہ مقابلے میں نکلے اور عثمان کے دونوں شانوں کے درمیان اس زور سے تلوار مہری کہ ایک بازو اور شانے کو کاٹ کر شہزادین تک جا پہنچی۔ حضرت حمزہ واپس آئے اور زبان پر یہ الفاظ تھے۔



انا ابن ساقی الحجیج

میں ساقی حجاج کا بیٹا ہوں

اب ابودجانہ صفوں کو چیرتے اور لاشوں کو گراتے دامن کوہ میں مشرکین کی عورتوں تک جا پہنچے جو بغرض ترغیبت دف بجا کر گارہی تھیں۔

نمشی علی النمارق

نحن بنات الطارق

ہم (علو و شرف) میں پروین ستارے ہیں۔ ہم قالینوں پر چلنے والیاں ہیں۔

او تدبر و انفارق

ان تقبلوا نعانق

اگر تم آگے بڑھو گے تو ہم تم سے گلے ملیں گی۔ پیچھے ہٹو گے تو ہم تم سے جدا ہو جائے گی۔

ابودجانہ نے دشمنوں کے چھکے چھڑا دیئے۔ حضرت حمزہ اور علی وغیرہ بھی دشمنوں میں جا گھسے اور صفوں کی صفیں صاف کر دیں۔ حضرت حمزہ رضی اللہ تعالیٰ عنہ کو وحشی نے جو ایک پتھر کے نیچے تاک میں بیٹھا تھا۔ اپنا حربہ اس روز سے مارا کہ وہ آپ کی ناف و عانہ کے درمیان لگا جو آپ کی دو رانوں میں سے نکل گیا اور آپ شہید ہو گئے۔

حضرت حنظلہ بن ابی عامر انصاری نے مشرکین کے سپہ سالار ابوسفیان پر حملہ کیا مگر شداد بن الاسود نے ان کے وار کو روکا اور اپنی تلوار سے حضرت حنظلہ کو شہید کر دیا۔ آنحضرت صلی اللہ تعالیٰ علیہ وسلم نے فرمایا کہ حنظلہ کو فرشتے غسل دے رہا ہے۔ بعد میں ان کی بیوی سے یہ بات پوچھی گئی تو بیوی نے کہا کہ اسی شب ان کی شادی ہوئی تھی۔ صبح کو غسل کے لئے اٹھے۔ آدھا سر دھویا تھا کہ دعوت جنگ کی آواز آئی فوراً

اسی حالت میں وہ شریک جنگ ہو گئے۔ فرمایا اسی سبب سے اسے فرشتے غسل دے رہے ہیں۔ اس وجہ سے حضرت حنظلہ کو غسل ملا نہ کہتے ہیں جب حضور نے حنظلہ کی لاش دیکھی تو ان کے سر سے پانی ٹپک رہا تھا۔

(سیرت ابن ہشام) (سیرت رسول عربی ص ۱۴۸)

بہادران اسلام نے خوب داد شجاعت دی۔ مشرکین کے پاؤں اکھڑ گئے۔ عثمان بن ابی طلحہ کے بعد ان کے علمبردار ابوسعید بن ابی طلحہ، مسافع بن طلحہ، حارث بن طلحہ، مکعب بن طلحہ، جلاس بن طلحہ، ارطات بن شرجیل، سرتح بن قارط اور ابوزید بن عمرو بن مناف یکے بعد دیگرے قتل ہو گئے۔ آخری بار کفار کا جھنڈا صوب کے پاس تھا۔ وہ قتل ہوا تو کسی کو جھنڈا اٹھانے کی جرات نہ ہوئی۔ مشرکین کو شکست ہوئی عورتیں جو دف بجاتی تھیں۔ اب کپڑے چڑھاتے برہنہ ساق پہاڑ پر بھاگی جا رہی تھیں اور میدان صاف ہو گیا۔ (سیرت رسول عربی ص ۱۴۲ تا ۱۴۹) مسلمان مال غنیمت لوٹنے دوڑے تو ۵۰ مجاہد درہ پر تعینات تھے۔ ان میں باوجود حضرت عبداللہ بن جبیر کے منع کرنے پر وہ بھی مال غنیمت حاصل کرنے دوڑ پڑے۔ اب درہ پر صرف دس مجاہد رہ گئے۔

خالد بن ولید جو ابھی مسلمان نہیں ہوا تھا اور عکرمہ بن ابو جہل نے اس موقع کو غنیمت جان کر حضرت عبداللہ او ان کے ساتھیوں پر حملہ کر دیا اور سب کو شہید کر دیا۔ پھر درہ کوہ میں سے آ کر عقب سے لشکر اسلام پر ٹوٹ پڑے اور ان کی صفوں کو درہم برہم کر دیا۔ ابلیس لعین نے پکار کر کہا ان محمدًا قد قتل (محمد قتل ہو چکے) مسلمان سراسیمہ بھاگنے لگے۔ آپ کے پاس صرف بارہ صحابہ کبار رہ گئے۔ حضرت مصعب بن عمیر علم لئے آپ کے پاس کھڑے تھے۔ لعین ابن قمریہ لیشی نے حملہ کیا اور حضرت مصعب بن عمر شہید ہو گئے۔ حب ابن قمریہ حضور صلی اللہ تعالیٰ علیہ وسلم کے قتل کے ارادے سے حملہ آور ہوا تو حضرت مصعب نے مدافعت کی۔ آپ کا داہنا ہاتھ کٹ

گیا تو انہوں نے جھنڈا بائیں ہاتھ میں لے لیا اور کہہ رہے تھے ما محمد الارسول  
پھر بائیں ہاتھ کٹ گیا تو جھنڈا سینے سے لگا لیا اور جھنڈ حضرت علی رضی اللہ تعالیٰ عنہ کو  
دے دیا۔

فتح کے بعد مسلمانوں کو جو شکست ہوئی۔ اس کی وجہ آنحضرت صلی اللہ تعالیٰ علیہ  
وسلم کے حکم کی خلاف ورزی تھی جیسا کہ (سورۃ آل عمران ع ۱۲ میں درج ہے) اس  
افراتفری میں حضور صلی اللہ تعالیٰ علیہ وسلم نے ایک گڑھے میں پناہ لی اور سب سے  
پہلے حضرت کعب بن مالک انصاری نے حضور کو پہچانا۔ سر مبارک پر مغفر تھا جس کے  
نیچے آنکھیں چمک رہی تھیں۔ حضرت کعب نے زور سے پکارا۔ ”مسلمانو بشارت ہو  
رسول اللہ صلی اللہ علیہ وسلم یہ ہیں۔ یہ سن کر ایک جماعت حاضر ہوئی۔ پھر آنحضرت  
صلی اللہ علیہ وسلم نے فرمایا اَللّٰهُمَّ اِنَّا رَسُوْلُ اللّٰهِ خَدَاكَ بِنْدُوْمِيْرِيْ طَرَفِ اَوْدَ  
مِيْن خَدَاكَ رَسُوْلُ هُوْمِيْرِيْ۔ یہ سن کر ایک جماعت حاضر ہوئی۔

حضرت ابوبکر صدیق رضی اللہ تعالیٰ عنہ، عمر فاروق رضی اللہ تعالیٰ عنہ، علی المرتضیٰ  
رضی اللہ تعالیٰ عنہ، طلحہ بن عبید اللہ رضی اللہ تعالیٰ عنہ، زبیر بن العوام رضی اللہ عنہ اور  
حارث بن صمہ رضی اللہ عنہ حضور کی طرف متوجہ ہوئے۔ کفار نے بھی سب طرف سے  
ہٹ کر اسی طرف رخ کیا وہ بار بار حملہ کرتے۔ ایک دفعہ ہجوم ہوا تو حضور صلی اللہ  
تعالیٰ علیہ وسلم نے فرمایا ”کون مجھ پر جان دیتا ہے۔ حضرت زیاد بن سکن سات  
انصاری ساتھ لے کر حاضر ہوئے جنہوں نے یکے بعد دیگرے جانبازی سے لڑ کر  
جائیں فدا کیں۔ عتبہ بن ابی وقاص نے پتھر مارا جس سے آپ کا دانت مبارک  
(رباعیہ یعنی اسفلّی) شہید کر دیا۔ نیچے کا ہونٹ زخمی ہو گیا۔ ابن قمیہ لعین نے چہرہ  
مبارک ایسا زخمی کیا کہ خود کے دو حلقے رخسار مبارک میں گھس گئے۔ اس حالت میں  
حضور فرما رہے تھے۔ (وہ قوم کیا فلاح پاسکتی ہے جس نے اپنے پیغمبر کو زخمی کیا۔)

حضرت علی مرتضیٰ کرم اللہ وجہہ نے حضور صلی اللہ تعالیٰ علیہ وسلم کا ہاتھ مبارک

پکڑا اور حضرت طلحہ بن عبید اللہ نے آپ کو اٹھایا یہاں تک کہ آپ سیدھے کھڑے ہو گئے۔ حضرت ابو عبیدہ بن جراح نے اپنے دانتوں سے خود کا ایک حلقہ نکالا تو ان کا سامنے کا ایک دانت ٹوٹ گیا۔ دوسرا حلقہ نکالا تو دوسرا نکل گیا۔ حضرت ابو سعید خدری کے والد مالک بن سنان نے حضور کا خون جو بہہ رہا تھا چوس کر پی لیا۔ مبادا زمین پر گر پڑے اور عذاب نازل ہوا اور یوں فرما رہے تھے۔ (اللهم اغفر لقومی فانہم لا یعلمون اے اللہ میری قوم کو بخش دے کیونکہ وہ نہیں جانتے)

حضرت طلحہ بن عبید اللہ نے اس کثرت سے رسول اللہ صلی اللہ علیہ وسلم پر تیر روکے کہ ہاتھ بیکار ہو گیا۔ حضرت ابو دجانہ حضور کے آگے ڈھال لئے کھڑے تھے۔ پشت پر تیر لگ رہے تھے مگر اپنے آقا پر جھکے ہوئے تھے۔ حضرت سعد بن ابی وقاص رضی اللہ تعالیٰ عنہ بھی حضور کی مدافعت میں تیر چلا رہے تھے اور کہہ رہے تھے۔ میرے ماں باپ آپ پر قربان حضور خود ان کو اپنے ترکش میں سے تیر دیتے تھے اور فرماتے تھے پھینکتے جاؤ۔

حضرت ابو طلحہ انصاری بڑے تیر انداز تھے۔ انہوں نے اس قدر تیر برسائے کہ دو تین کمائیں ٹوٹ ٹوٹ کر ان کے ہاتھ میں رہ گئیں۔ وہ حضور پر چمڑے کی ڈھال کی اوٹ بنائے کھڑے رہے اور اپنا سینہ تانے کھڑے رہے۔ وہ نعرہ تکبیر مار کر ترکش سے تیر نکال کر پھینکتے تھے۔ ان کے پاس پچاس تیر تھے اور یہ تیر دشمن کی طرف پھینکتے وقت یہ نعرہ لگاتے یا رسول اللہ نفسی اولی عن نفسک جعلنی اللہ فداک اے اللہ کے رسول میری جان آپ کی جان سے کم ہے۔ اللہ تعالیٰ مجھے آپ پر قربان کر دے اور میری جان و تن آپ پر فدا ہوں جب تیر ختم ہو گئے تو حضور زمین سے چوب اٹھا کر دیتے اور فرماتے ارم یا ابی طلحہ اے ابو طلحہ اسے پھینکو چنانچہ جب وہ دشمن پر پھینکتے تو وہ تیر بن جاتا جب کوئی صحابی ان کے پاس سے گزرتا اور اس کے پاس تیر ہوتے تو آپ اسے فرماتے ان تیروں کو ابو طلحہ کیلئے چھوڑ جاؤ، حضرت عبد اللہ بن جحش

رضی اللہ تعالیٰ عنہ کی تلوار ٹوٹ گئی۔ حضور صلی اللہ تعالیٰ علیہ وسلم نے انہیں کھجور کی ٹہنی دی جو تلوار بن گئی۔ انہوں نے اس کا نام مرجون رکھا۔ حضرت شماس بن عثمان قرشی مخزومی تلوار کے ساتھ آیا جو آپ سے مدافعت کر رہے تھے۔ وہ ڈھال کی طرح آپ کو بچائے ہوئے تھے یہاں تک کہ شہید ہو گئے۔ اسی طرح سہل بن حنیف انصاری اسی تیروں کے ساتھ مدافعت کر رہے تھے اور آپ فرما رہے تھے۔ ”سہل کو تیر دو“ حضرت قتادہ بن نعمان انصاری حضور کے چہرے مبارک کو بچانے کے لئے اپنا چہرہ سامنے کئے ہوئے تھے آخر ایک تیر ان کی آنکھ میں ایسا لگا کہ ڈیلا رخسارے پر آگرا۔ حضور صلی اللہ علیہ وسلم نے اپنے دست مبارک سے اس کو جگہ پر رکھ دیا اور یوں دعا فرمائی۔ خدایا! تو قتادہ کو بچا جیسا کہ اس نے تیرے نبی کے چہرے کو بچایا ہے“ پس وہ آنکھ دوسری آنکھ سے بھی تیز اور خوبصورت ہو گئی۔ غرضیکہ صحابہ کبار نے اپنا سب کچھ محبوب خدا پر قربان کر دیا۔

اثنائے جنگ میں مشرکین کی عورتیں شہدائے عظام کو مثلہ کرنے میں مشغول تھیں۔ عتبہ کی بیٹی ہند نے اپنے پاؤں کے کڑے بالیاں اور ہار حضرت حمزہ کے قاتل وحشی کو دے دیئے اور خود حضرت امیر حمزہ رضی اللہ تعالیٰ عنہ جسے محبوب خدا نے اسد اللہ و اسد الرسول کے خطاب سے نوازا تھا، کے کانوں اور ناک اور ہونٹوں سے اپنے واسطے کڑے اور بالیاں اور ہار بنائے اور حضرت حمزہ کے جگر کو پھاڑ کر چبایا۔ نکل نہ سکی تو پھینک دیا۔ (سیرت ابن ہشام، سیرت رسول عربی ص ۱۵۲ تا ۱۵۵)

### شہادت حمزہ

ہندہ کے اس سفاکانہ فعل کی وجہ یہ تھی کہ غزوہ بدر میں عتبہ بن ربیعہ سپہ سالار کفار کو جو ہند کا باپ اور ابوسفیان کا سر تھا۔ اُسے سید الشہداء حضرت امیر حمزہ رضی اللہ تعالیٰ عنہ نے واصل جہنم کیا تھا اور ابوسفیان کے بیٹے حنظلہ اور عتبہ کے بھائی شیبہ کو بھی آپ ہی نے قتل کیا تھا اس کے علاوہ طیمہ بن عدی بھی آپ کے ہاتھوں قتل ہوا

تھا۔ اس کے لئے بدر کے بعد عقبہ کی بیٹی ہندہ نے نذر مانی تھی کہ حمزہ اگر ملے تو ان کا دل اور جگر دانتوں سے چباؤں گی اور طعیمہ کے بھتیجے جبیر بن مطعم نے اپنے حبشی غلام وحشی کو جو حربہ اندازی کا ماہر تھا۔ اُحد کے موقع پر بلایا اور کہا اگر میرے چچا طعیمہ کے انتقام میں محمد کے چچا حمزہ کو قتل کرے تو تجھے آزاد کر دوں گا۔

جب اُحد کے میدان میں رن زوروں پر تھا۔ بدر کا غازی حمزہ جو سب سے آگے اور مشرکین کی صفوں کے قریب رہا کرتا تھا۔ آنحضرت صلی اللہ تعالیٰ علیہ وسلم نے حضرت علی رضی اللہ تعالیٰ عنہ سے فرمایا علی، حمزہ کو آواز دو کہ میرے قریب آ جائیں۔ اس وقت حضرت حمزہ اپنی بہادری کے جوہر دکھا رہے تھے۔ دونوں ہاتھوں میں تلوار تھی اور نامور جنگجو کفار کو قتل کر رہے تھے جن کی تعداد تیس تک پہنچ گئی۔

وحشی جو حضرت حمزہ کے خون سے اپنی آزادی حاصل کرنے آیا تھا اور جسے راستے میں ہندہ برابر بھڑکاتی رہی تھی۔ یہ بزدل وحشی ایک پتھر کی اوٹ میں چھپا بیٹھا تھا۔ بہادر حضرت حمزہ پر حربہ (نیزہ) پھینکا جو ناف سے نیچے لگا اور باہر نکل گیا۔ آپ وحشی کی طرف پلٹے مگر زخموں کی تاب نہ لا کر گر پڑے اور شہید ہو گئے۔ انا للہ وانا الیہ راجعون۔

وحشی کا بیان کہ میں حمزہ کے پاس پہنچا اور اپنے خنجر سے پیٹ چاک کیا اور جگر نکالا اور اسے ہندہ کے پاس لے آیا اور کہا یہ ہے تیرے باپ کے قاتل حمزہ کا جگر۔ اس نے مجھ سے لے لیا اور منہ میں چبا کر تھوک دیا۔ ہندہ نے کپڑے زیور اور تمام سونا چاندی جو اس وقت اس کے پاس تھا مجھے دے دیا اور وعدہ کیا کہ جب مکہ پہنچوں گی تجھے سرخ سونے کی دس اشرفیاں بھی دوں گی۔ پھر ہندہ نے مجھے کہا کہ مجھے وہ جگہ دکھاؤ جہاں حمزہ کی لاش ہے۔ میں اسے وہاں لے گیا اور اس نے حمزہ کے ناک، کان، ہونٹ اور ہاتھ پاؤں کاٹ لئے اور مکہ لے آئی جہاں اس نے اعضاء بریدہ کا بازو بند ہاتھ کے کنگن اور پازیب بنا کر پہنا اور جبیر بن مطعم نے مجھے آزاد کر دیا۔

(مدارج النبوت ص ۳۰۹ جلد دوم)

اس جنگ میں ستر صحابہ شہید ہوئے جب جنگ ختم ہوئی تو صحابہ کبار اپنے اپنے شہداء کو ڈھونڈ رہے تھے جب حضور صلی اللہ تعالیٰ علیہ وسلم نے حمزہ رضی اللہ تعالیٰ عنہ کی لاش کو دیکھا تو دل بے قرار ہو گیا اور آپ پر رقت طاری ہو گئی اور نعش کے پاس کھڑے ہو کر فرمایا۔

”آپ پر خدا کی رحمت جہاں تک مجھے علم ہے آپ بڑے رحیم اور صاحب خیر تھے“ اور فرمایا ”قیامت کے روز اللہ کے نزدیک شہیدوں کے سردار حمزہ ہوں گے“ آپ کی بہن صفیہ بنت عبدالمطلب اپنے حقیقی بھائی کی نعش دیکھنے کو آمادہ ہوئیں تو آپ صلی اللہ تعالیٰ علیہ وسلم ان کے بیٹے زبیر بن العوام سے کہا کہ وہ واپس چلی جائیں حمزہ کو مت دیکھیں شاید یہ دردناک منظر دیکھ کر بے قرار ہو جائیں۔ بیٹے نے روکنا چاہا تو حضرت صفیہ رضی اللہ تعالیٰ عنہ نے کہا مجھے معلوم ہے کہ جو سلوک میرے بھائی کے ساتھ کیا گیا ہے میں صبر سے کام لوں گی اور دعائے مغفرت کر کے واپس چلی جاؤں گی۔ آخر وہ نعش کے پاس آئیں۔ دل بے قرار ہو رہا تھا۔ نبی کریم صلی اللہ تعالیٰ علیہ وسلم نے اپنا ہاتھ صفیہ کے سینہ پر رکھ کر دعا کی تو صفیہ نے انا للہ وانا الیہ راجعون کہا اور رو پڑیں۔ انہیں دیکھ کر نبی کریم صلی اللہ تعالیٰ علیہ وسلم بھی رو پڑے اور فرمایا۔

”حمزہ کو ساتوں آسمان والوں کے درمیان اسد اللہ و اسد الرسول لکھا گیا ہے“ حضرت صفیہ کے پاس دو چادریں تھیں بڑی چادر حضرت حمزہ رضی اللہ تعالیٰ عنہ کیلئے دی اور دوسری اس انصاری کیلئے جو حمزہ رضی اللہ تعالیٰ عنہ کے پاس پڑے ہوئے تھے اس کے بعد حضور نے شہداء کی نماز جنازہ اس طرح پڑھی کہ حمزہ کو رسول اللہ صلی اللہ علیہ وسلم کے سامنے رکھا اور ان پر نماز جنازہ پڑھی پھر انصاری کے ایک شہید کو لایا اور حمزہ رضی اللہ تعالیٰ عنہ کے پہلو میں رکھ دیا اور نماز جنازہ پڑھی۔ پھر انصار کو اٹھا کر لے گئے اور تیسرے شہید کو لاکر حمزہ رضی اللہ تعالیٰ عنہ کے پہلو میں رکھا گیا اور



نماز جنازہ پڑھی اسی طرح سب کی نماز جنازہ پڑھی۔ اس طرح آپ نے حمزہ پر ستر نمازیں پڑھیں جب دفن کا وقت آیا تو شہداء کیلئے کفن کیلئے چادریں کافی نہ تھیں۔ حضرت حمزہ کو ایک چادر میں کفن دیا گیا۔ ان کا سر ڈھانکا جاتا تو پاؤں باہر ہو جاتے اور پاؤں ڈھانکتے تو سر کھل جاتا۔ آخر ان کا سر ڈھانک دیا گیا اور پاؤں پر اذخر گھاس ڈال دی گئی جب حضور صلی اللہ تعالیٰ علیہ وسلم نے سر اٹھایا تو اصحاب رو رہے تھے جس پر آپ پر بھی گریہ طاری ہو گیا اس کے بعد حضرت حمزہ رضی اللہ تعالیٰ عنہ اور حضرت عبداللہ بن جحش رضی اللہ عنہ کو ایک ہی قبر میں دفن کر دیا گیا۔

طبقات ابن سعد صفحہ ۲۴۴ جلد ۳ میں لکھا ہے کہ جب حضور شہداء کے کفن کے بعد مدینہ پہنچے تو بنی عبدالاشہل کی عورتوں پر گزرے جو شہداء احد پر رو رہی تھیں۔ فرمایا حمزہ پر کوئی رونے والیاں نہیں، حضرت سعد رضی اللہ تعالیٰ عنہ نے سنا تو بنی عبدالاشہل کی عورتوں کے پاس آئے اور انہیں کہا کہ رسول اللہ صلی اللہ علیہ وسلم کے دروازے پر جائیں اور حمزہ رضی اللہ تعالیٰ عنہ پر روئیں۔ آپ نے ان کا رونا سنا تو پوچھا یہ کون ہیں۔ کہا گیا یہ انصار مدینہ کی عورتیں ہیں جنہیں اسی کام کیلئے بلایا گیا ہے۔ آپ صلی اللہ تعالیٰ علیہ وسلم نے فرمایا کہ اب واپس جاؤ آج کے بعد میت پر رونا جائز نہیں۔ حضور صلی اللہ تعالیٰ علیہ وسلم اکثر شہداء کی قبروں پر جایا کرتے اور فاتحہ خوانی فرماتے۔ جب مکہ فتح ہو گیا تو حضور نے عام معافی کا اعلان فرمایا تو لوگ جوق در جوق خدمت اقدس میں حاضر ہو کر آپ کے دست حق پرست پر بیعت کرتے۔ چنانچہ ہندہ بھی آئی جس نے حمزہ کا جگر چبایا تھا اور مثلہ کیا تھا اسے دیکھ کر حضور کا دل بھر آیا اور فرمایا تیرے دیکھنے سے مجھے میرے چچا حمزہ کا مثلہ ہونا یاد آ جاتا ہے اور سخت رنج ہوتا ہے اس لئے تو میرے سامنے نہ آیا کرو۔ اسی طرح وحشی بھی مشرف بہ اسلام ہو گیا تھا جب وہ حاضر خدمت ہوا تو آپ نے اسے فرمایا تو ہی میرے چچا حمزہ کا قاتل ہے اس نے کہا ہاں رسول اللہ مجھے معاف فرما دیجئے۔ آپ نے فرمایا مجھے وہ واقعہ سناؤ

جس طرح تو نے حمزہ کو شہید کیا تھا چنانچہ اس نے سارا واقعہ سنایا تو آپ کی آنکھوں سے آنسو جاری تھے جب وہ سارا واقعہ سنا چکا تو آپ صلی اللہ تعالیٰ علیہ وسلم نے فرمایا کہ مجھے تجھ پر بڑا افسوس ہے تو مجھ سے اپنا چہرہ غائب رکھ اور میں تجھے ہرگز نہ دیکھوں۔ یہاں تک کہ آپ صلی اللہ تعالیٰ علیہ وسلم نے وفات پائی۔ اس کے بعد جب مسلمان میلہ کذاب (جس نے نبوت کا دعویٰ کیا تھا) یمامہ والے کی طرف نکلے تو وحشی کا بیان ہے کہ میں بھی مسلمانوں کے ساتھ نکلا اور وہی نیزہ (حربہ) لیا جس سے حضرت حمزہ کو شہید کیا تھا جب لوگ جمع ہوئے تو میں نے میلہ کذاب کو کھڑا دیکھا جس کے ہاتھ میں تلوار تھی۔ میں نے اپنے نیزے کو حرکت دی اور اس پر پھینک دیا۔ نیزہ اس میں پیوست ہو گیا جس سے وہ واصل جہنم ہو گیا۔ (البدایہ ص ۱۸ جلد ۴)

اس کے بعد حضرت وحشی کہا کرتے تھے کہ میرے ہاتھوں افضل امت محمدیہ حمزہ شہید ہوئے اور بدترین کذاب بھی میرے ہاتھوں قتل ہوا۔

### جنگ سے واپسی پر مدینہ منورہ میں رقت انگیز منظر

شہداء احد کی نماز پڑھنے کے بعد حضور صلی اللہ تعالیٰ علیہ وسلم نے مدینہ منورہ واپسی فرمائی۔ ہر قبیلہ کے مرد و عورت آپ کے استقبال کیلئے نکلے۔ یہ سب حضور صلی اللہ تعالیٰ علیہ وسلم کی سلامتی اور بقائے ذات اقدس پر شکر خدا بجا لارہے تھے اور ہر شخص جس کو جو مصیبت پہنچی تھی حضور کی سلامتی کے مقابلہ میں اس مصیبت کو آسان سمجھ رہا تھا۔

ایک عورت تھی جس کا باپ بیٹا اور اس کے جملہ اقارب شہید ہو گئے تھے وہ لوگوں سے دریافت کرتی پھرتی تھی کہ رسول اللہ صلی اللہ علیہ وسلم حیات ہیں؟ اگر وہ حیات ہیں تو کسی کے مرنے کا کوئی مضائقہ نہیں اور نہ غم جب آپ سلامت میں تو گویا سب موجود ہیں۔

حضور جب قبیلہ بنی عبدالاشہل میں پہنچے۔ یہ حضرت سعد بن معاذ کا قبیلہ تھا تو

کبشہ بنت رافع (حضرت سعد بن معاذ کی والدہ) باہر آئیں یہ دوڑتی ہوئی حضور کی بارگاہ میں پہنچی تاکہ جمال جہاں آرا مصطفوی سے آنکھوں کو ٹھنڈا کیا۔ اس وقت حضور گھوڑے پر سوار تھے اور سعد بن معاذ گھوڑے کی لگام تھامے ہوئے تھے۔ انہوں نے عرض کیا یا رسول! یہ میری ماں ہیں جو حضور کی باندی و خدمتگار ہیں“ فرمایا ”مرحبا بہا“ پھر وہ آئیں اور قریب ہو کر حضور کے دیدار مبارک کے مشرف ہوئیں اور عرض کرنے لگیں۔ ”یا رسول اللہ“ جب میں نے آپ کو سلامت پایا تو اب ہر مصیبت کا گھونٹ پی سکتی ہوں“ حضور صلی اللہ تعالیٰ علیہ وسلم ان سے ان کے بیٹے عمرو بن معاذ کی تعزیت کرتے ہوئے فرمایا اے سعد تمہیں بشارت ہو اور تم اپنے سب گھر والوں کو بشارت دے دو کہ سب شہداء نے شربت شہادت پیا ہے وہ جنت کے منازل میں ہیں اور وہاں سیر و تفریح کر رہے ہیں جیسا کہ سورہ بقرہ اور سورہ کی آیت میں حکم خداوندی ہے اور ان کی شفاعت ان کے گھر والوں کے لئے قبول ہوں۔ کبشہ رضی اللہ تعالیٰ عنہ نے عرض کیا یا رسول ہم اس حال میں راضی ہیں اس بشارت کے بعد تہنیت کا مقام ہے نہ کہ تعزیت کا۔ عرض کیا ”یا رسول اللہ“ پسماندگان کیلئے دعا فرمائے۔ حضور نے فرمایا ”اے خدا ان کے دلوں کے غم دور کر دے اور ان کی مصیبتوں کا اجر دے۔ سب کو حکم دیا ہے اپنے گھروں کو جائیں اور زخمی مجاہدین کی تیمارداری کریں۔ بنی الاشہل کے حضرات زخمی تھے۔ تقریباً ان کے بیس افراد زخمی تھے۔ اس لئے حضرت سعد کے گھر تیمارداری کو گئے۔ پھر حضرت سعد آپ کو کا شانہ اقدس تک پہنچا کر واپس لوٹے۔

مروی ہے کہ جب مصیبت زدگان حضور صلی اللہ تعالیٰ علیہ وسلم کے استقبال کو نکلے تو فاطمہ بنت حمزہ راستہ کے کنارے کھڑے ہو کر رسول اللہ کے لشکر کو دیکھ رہی تھیں جو درجہ درجہ آتے تھے۔ فاطمہ ان میں اپنے باپ حمزہ کو تلاش کرتی تھیں مگر وہ لوگوں میں نظر نہ آئے تو حضرت صدیق سے دریافت کیا کہ ”میرے والد کہاں ہیں انہیں میں لشکر میں نہیں دیکھ رہی۔ صدیق اکبر کا دل بھر آیا اور چشم پر نم ہو گئیں۔

آپ نے فرمایا ”ابھی رسول اللہ صلی اللہ علیہ وسلم تشریف لاتے ہیں“ جب آپ صلی اللہ تعالیٰ علیہ وسلم تشریف لائے تو اپنے والد کو حضور کے ساتھ بھی نہ دیکھا تو سواری کی لگام تھام کر عرض کرنے لگیں۔ ”یا رسول اللہ“ میرے والد کہاں ہیں فرمایا ”تمہارا والد میں ہوں“ عرض کی یا رسول اللہ اس کلام مبارک سے خون کی بو آ رہی ہے“ اور ان کی آنکھوں سے آنسو جاری ہو گئے۔ صحابہ کے بھی آنسو جاری ہو گئے۔ اس کے بعد فاطمہ نے عرض کیا ”یا رسول اللہ“ میرے والد کے شہادت کی کیفیت بیان کیجئے“ فرمایا اے بیٹی اس کی کیفیت بیان کروں تو تمہارا دل قابو میں نہیں رہے گا۔ اس سے فاطمہ دختر حمزہ کی چیخ نکل گئی۔

اس غزوہ میں ستر مسلمان شہید ہوئے۔ چھیا سٹھ انصار کے اور چار مہاجرین کے اور کفار کے تقریباً تیس واصل جہنم ہوئے تھے۔

(مدارج النبوت ص ۲۲۹ تا ۲۳۱ جلد دوم)

چند ایمان افروز واقعات: حضرت انس بن نضر نے چند مجاہدین کو دیکھا کہ ہتھیار پھینک دیئے ہیں اور مغموم بیٹھے ہیں۔ پوچھا یہ کیا حال ہے۔ انہوں نے کہا کہ رسول اللہ صلی اللہ علیہ وسلم کا انتقال ہو گیا۔ انس نے نہایت جوش سے کہا موتوا علیٰ مامات رسول اللہ آؤ جہاں رسول خدا نے جان دی۔ ہم بھی اپنی زندگی کا خاتمہ کر دیں۔ اب زندہ رہنے میں کیا کریں گے۔ یہ جاننا اسی جوش میں کفار پر حملہ کرتے ہوئے ۷۰ زخم جسم پر کھانے کے بعد شہید ہوئے (طبری) اسی جنگ میں سعد بن ربیع بھی شہید ہوئے۔ جنگ ختم ہونے پر نبی کریم صلی اللہ تعالیٰ علیہ وسلم نے ان کی تلاش میں آدمی بھیجے۔ ایک نے دیکھا کہ زخموں میں پڑے دم توڑ رہے ہیں۔ پوچھا کیا حال ہے فرمایا تم مجھے مردہ سمجھو لیکن براہ مہربانی میرا سلام رسول اللہ صلی اللہ علیہ وسلم سے عرض کر دینا اور کہنا ”اللہ تعالیٰ آپ کو وہ بہترین جزا عطا کرے جو کسی نبی کو کسی امت کی ہدایت پر دی گئی ہو اور قوم کو میری طرف سے یہ کہہ دینا کہ جب تک ایک

جھپکنے والی آنکھ بھی تم میں باقی ہے اس وقت تک اگر دشمن نبی پر پہنچ گیا تو خدا کے حضور میں تم کوئی عذر پیش نہ کر سکو گے۔ (تاریخ طبری) ایک صحابی کا بیان ہے کہ میں حضرت ابوبکر رضی اللہ تعالیٰ عنہ سے ملنے گیا۔ ان کی چھاتی پر ایک چھوٹی سی لڑکی بیٹھی تھی جسے وہ بار بار چومتے اور پیار کر رہے تھے۔ میں نے پوچھا یہ کون ہے فرمایا یہ سعد بن ربیع کی لڑکی ہے وہ مجھ سے بھی برتر تھا اور قیامت کے روز وہ نقیبان محمد میں شمار کیا جائے۔ (تاریخ طبری) اس جنگ میں حضرت عمار بن زیاد بھی شہید ہوئے تھے۔ حضور صلی اللہ تعالیٰ علیہ وسلم نے اسے یاد فرمایا جنہیں ڈھونڈ کر پیش خدمت کیا گیا فرمایا کوئی آخری خواہش تو قدم بوسی کی خواہش کی تو آپ نے اپنے پاؤں اس کے آگے کر دیئے اور حضرت عمار نے اپنے رخسار نبی کریم صلی اللہ علیہ وسلم کے تلوؤں سے لگا دیئے (زاد المعاد)

سربوقت ذبح اپنا ان کے زیر پائے ہے  
یہ نصیب اللہ اکبر لوٹنے کی جائے ہے  
اسی طرح اس غزوہ میں باقی صحابہ کرام نے بھی بڑی جوان مردی سے اپنے  
سروں کے نذرانہ بارگاہ مصطفوی میں پیش کئے  
گر قبول افتد زہے عز و شرف

### غزوہ حمراء الاسد

جنگ احد سے مشرکین جب واپسی پر مقام روحا پہنچے تو ابوسفیان نے کہا ہمیں مسلمانوں کے مقابلے میں کوئی فتح نہیں ہوئی زیادہ سے زیادہ یہ کہ مقابلہ برابر رہا۔ اگر واپس جا کر کہیں گے کہ ہم فتح مند لوٹے تو لوگ پوچھیں گے کہ تمہارے ساتھ مسلمان قیدی کہاں ہیں؟ مال غنیمت کہاں ہے؟ اور بہادر سرداران قریش قتل کرا آئے ہو تو ہمیں کون فتح مند ہوگا۔ ابوسفیان مقام روحا سے واپسی پر آمادہ ہوا تا کہ مدینہ پر حملہ آور ہو۔

ادھر مدینہ پہنچ کر اگلے روز بروز اتوار جب حضور کو ان کے لوٹ آنے کے ارادے کی خبر پہنچی تو حضور نے بحکم الہی مقابلے کی تیاری کر دی حضور نے حضرت بلال کو حکم دیا کہ اعلان کریں کہ حکم الہی یہ ہے کہ مشرکوں سے جہاد کریں اور صرف وہ شخص جو احد میں حاضر نہ تھا باہر نہ آئے صرف وہ لوگ باہر آئیں جو کل جنگ میں شامل تھے آپ نے حضرت ام کلثوم کو مدینہ منورہ میں خلیفہ بنایا اور حضرت علی کرم اللہ وجہہ کو علم سپرد کیا اور آپ حمرالاسد جو مدینہ سے تین میل کے فاصلے پر ہے تشریف لے گئے۔

معبد بن ام معبد خزاعی جو ابھی مسلمان نہیں ہوا تھا مگر آپ سے بڑی محبت رکھتا تھا اس وقت مکہ جا رہا تھا جب حمرالاسد پہنچا تو آپ سے ملاقات کی اور صحابہ کے بارے تعزیت کی جو ابوسفیان اور مشرکوں کے لشکر میں پہنچا تو ابوسفیان نے اس سے پوچھا بتاؤ کہ محمد صلی اللہ تعالیٰ علیہ وسلم کے بارے میں کیا خبر رکھتے ہو معبد نے جواب دیا کہ محمد معہ حاضرین معرکہ احد اور ان کے سوا بہت سے اصحاب کی جمعیت کے ساتھ تم سے انتقام لینے مدینہ سے باہر آ گئے ہیں اور انہیں حمرالاسد چھوڑا ہے اور کہا میرا خیال ہے کہ قبل اس کے کہ تم اس منزل سے کوچ کرو ان کے لشکر کے گھوڑوں کی پیشانیاں دیکھ لو گے اور ان کی آواز سن لو گے مخفی نہ رہنا۔ (مدارج النبوت ص ۲۳ جلد دوم) یہ خبر سنتے ہی لشکر کفار بدحواس ہو کر وہاں سے سیدھا مکہ کی جانب روانہ ہوا اور وہاں پہنچ کر دم لیا آنحضرت کو جب بتحقق معلوم ہو گیا کہ کفار بدحواسی سے مکہ بھاگ چلے جا رہے تو آپ واپس مدینہ منورہ تشریف لے گئے۔

(تاریخ اسلام ص ۱۷۷ جلد اول)

اسی جگہ حمرالاسد میں ابو عزہ شاعر جو اسیران بدر میں سے تھا اور بغیر فدیہ لئے یہ عہد لے کر چھوڑ دیا گیا تھا کہ آئندہ مسلمانوں کے خلاف جنگ میں حصہ نہیں لے گا مگر اس نے بد عہدی کی تھی اور وہ غزوہ احد میں مسلمانوں کے خلاف جنگ میں موجود تھا گرفتار ہوا حضور نے اسے قتل کرنے کا حکم دیا اور فرمایا مومن ایک سوراخ سے دو بار

نہیں ڈسا جاتا۔

دوسرا شخص معاویہ بن مغیرہ جو واجب القتل تھا اور مسلمانوں کو ایذا میں دیتا تھا گرفتار ہوا حضور نے دونوں کو قتل کرنے کا حکم دیا۔

### سریہ رجب

سریہ رجب ہجرت کے چھتیسویں مہینے ماہ صفر میں واقع ہوا۔ احد سے واپسی کے بعد سفیان بن خالد ہذلی جو اشقیاناس میں سے تھا عضل وقارہ کے قبیلے کے کچھ لوگوں کے ساتھ قریش کی تہنیت کیلئے مکہ پہنچا۔ جب وہ مکہ میں آئے تو انہوں نے سنا کہ سلافہ بنت سعد زوجہ طلحہ بن ابی طلحہ نے جو احد میں کافروں کی علمبردار تھی کا شوہر اور چار بیٹے مارے گئے ہیں اعلان کیا کہ جو کوئی عاصم بن ثابت کا سر لائے گا اسے سو اونٹ منتخب دیئے جائیں گے عاصم کا نام اس لئے لیا کہ اس کے دو بیٹوں کو تو حضرت عاصم نے قتل کیا تھا سفیان بن خالد شقی کو لالچ پڑا اس نے اپنی قوم کے سات شریر لوگوں کو چنا اور مدینہ بھیج آیا کہ وہ حضور کے پاس پہنچ کر اسلام کا اظہار کریں اور عرض کریں کہ آپ صلی اللہ تعالیٰ علیہ وسلم اپنے صحابہ کی ایک جماعت ہمارے ہمراہ بھیجیں تاکہ وہ ہماری قوم کو اسلامی احکام و شرائع سکھائیں چنانچہ حضور نے حضرت عاصم کی سربراہی میں خبیب بن عدی، مرشد، عبداللہ بن طارق، خالد بن ابی البکر، زید بن الدشنہ وغیرہ دس صحابہ کو ان سات عضل وقارہ منافقوں کے ساتھ بھیج دیا۔ جب موضع ہدہ پہنچا جو عنقان اور مکہ کے درمیان ہے تو ان سے ایک سفیان بن خالد ملعون کے پاس چلا گیا اور حضرت عاصم اور ان کے اصحابہ کے آنے کی خبر دی اور وہ جہنمی کتا تقریباً دو سو ملعونوں کے ساتھ مسلمانوں کی طرف آیا۔ خالد بن ابی البکر نے عاصم رضی اللہ تعالیٰ عنہ سے کہا اے ابوسلیمان تمہارے مہمان نے ہمیں فریب دیا ہے۔ عاصم نے ان کی تصدیق کی اور ساتھیوں کو جو مسلح تھے جنگ کی ترغیب دی۔ کافروں نے کہا اے عاصم جلدی نہ کرو اور خود کو ہلاکت میں نہ ڈالو ہم تمہیں امان اور پناہ دیتے ہیں عاصم نے

فرمایا میں کسی مشرک کی امان قبول نہیں کرتا اور نہ ان کا اعتبار اور فرمایا میں نے سنا ہے کہ ”طلحہ کی بیوی نے نذر مانی ہے کہ میرے سر کے پیالہ میں شراب پئے۔“ اس کے بعد کہا ”اے خدا ہمارے احوال کی خبر ہمارے نبی کو پہنچا دے اس کی دعا قبول ہوئی اور اس کی خبر اللہ تعالیٰ نے حضور کو پہنچا دی اور حضور نے لوگوں کو وہ سب کچھ بتا دیا جو انہیں مصیبت پہنچی۔

انہوں نے دعا مانگ کر تیر اندازی شروع کر دی جب تیر ختم ہو گئے تو نیزے سے مقابلہ کیا یہاں تک کہ نیزہ ٹوٹ گیا اس کے بعد تلوار نکال کر مقابلہ کیا اور دعا میں کہا اے خدا میرے بعد میرے جسم کو مشرکوں سے محفوظ رکھ اس کے بعد کافروں نے تیروں کی بارش کر دی اور عاصم رضی اللہ تعالیٰ عنہ کو شہید کر دیا۔

جب ان ارباب شقاوت نے ارادہ کیا کہ حضرت عاصم کے سر مبارک کو ان کے تن سے جدا کر کے سلافہ کے پاس لے جائیں اور سوانٹ حاصل کریں تو حق تعالیٰ نے زبور یعنی بھڑوں کے ایک لشکر کو حضرت عاصم کے کن اقدس کی حفاظت کیلئے بھیجا اور انہوں نے ان کے جسم کو اپنے گھیرے میں لے لیا جو کافر آگے بڑھتا ایک دم ہجوم کر کے حملہ کرتیں اور اپنے ڈنگ سے کاٹ لیتیں اور حضرت عاصم کے پاس سے بھگا دیتی تھیں پھر حق تعالیٰ نے پانی کا سیلاب بھیجا جو آپ کے جسم کو بہا کر لے گیا اور انہیں دشمنوں سے اوجھل کر دیا۔

مروی ہے کہ سلافہ نے اسے سوانٹ نہ دیئے اور کہا تم نے شرط پوری نہیں کی جو عاصم کا سر لانے کی لگائی تھی۔

اس مقابلے میں چھ حضرات کفار کے ساتھ مقابلہ کرتے شہید ہو گئے خبیب بن عدی، عبداللہ بن طارق اور زید بن الدثنہ کو یہ مشرک امن کا وعدہ کر کے پہاڑ سے نیچے لے آئے بعد میں ان بد بختوں نے عہد شکنی کی اور ان کے ہاتھوں کو ان کی کمانوں کے چلے سے باندھ دیا۔



عبداللہ بن طارق نے جب ان کی غداری دیکھی تو کسی حیلہ سے اپنے ہاتھوں کو بندش سے کھول لیا اور شمشیر تان کر دشمنوں پر حملہ کر دیا بالآخر دشمنوں نے سنگ باری کر کے ان کو شہید کر دیا۔

خبیب اور زید کو فروخت کرنے کیلئے مکہ لے گئے خبیب کو حارث بن عامر بن نوفل نے خرید لیا تا کہ حارث بن نوفل کے بدلے قتل کر دے کیونکہ اس کو خبیب نے قتل کیا تھا اور حضرت زید کو صفوان بن امیہ نے پچاس اونٹوں پر خرید لیا تا کہ امیہ بن حلف کے بدلے تمام ہو کیونکہ امیہ کو زید نے قتل کیا تھا ان کو مکہ میں ذیقعدہ کے مہینے میں لایا گیا اس کے بعد دونوں کو مجبوس کر دیا گیا۔ تا کہ حرمت والے مہینے گزر جائیں پھر انہیں قتل کریں۔

صحیح بخاری میں ہے کہ حضرت خبیب رضی اللہ تعالیٰ عنہ کو جب وہ مجبوس تھے لوگوں نے انکو رکا خوشہ کھاتے دیکھا حالانکہ مکہ مکرمہ میں اس زمانے میں کسی قسم کا میوہ اور پھل بازاروں میں نہ ہوتا تھا یہ رزق اللہ تعالیٰ کی طرف سے تھا۔

جب حرمت کے مہینے گزر گئے تو موضع تنعمیم میں جو زمین حرم سے خارج ہے اور مکہ کے قریب ترین زمین حل ہے وہاں خبیب رضی اللہ تعالیٰ عنہ اور زید رضی اللہ تعالیٰ عنہ کو سولی پر چڑھانے کیلئے لائے اس وقت حضرت خبیب رضی اللہ تعالیٰ عنہ نے کفار سے کہا کہ انہیں اتنی مہلت دی جائے کہ دو رکعت نماز پڑھ لیں جو آپ نے جلدی جلدی پڑھ لیں کہ لوگ یہ نہ کہیں کہ موت کے ڈر سے نماز کو طویل کرتا ہے اس وقت چند اشعار کہے جس کا مفہوم یہ ہے اور میں مرنے سے نہیں ڈرتا جب کہ میں مسلمان ہو کر مر رہا ہوں خواہ میرے جسم کے ایک ایک جوڑ جدا کر کے مجھے ہلاک کر دیں میری یہ ہلاکت ذات باری تعالیٰ کی خوشنودی اور رضا میں ہے اگر خدا نے چاہا تو وہ میرے جسم کے ٹکڑوں پر برکتیں اور رحمتیں نازل فرمائے گا۔

لقد جمع الاحزاب حولي والبرأ  
قبائلهم واستجمعوا كل مجمع  
وكلهم مبدى العداوة جاهد  
على الانى فى وثاق بمضيع !  
وقد جمعوا ابناء هم ونساء هم  
وقربت من جزع طويل ممنوع  
وقد خيرانى الكفر والموت دونه  
وقد هملت عينى من غير مجزع  
فلمست بمبدى للعد و تخشفا  
ولا جزعا الى الله مرجعى  
وما لى حذر الموت انى لميت  
ولكن حذارى حجم نار ملقع  
فلوا العرش صبرنى على ما يراذبى  
فقد بضعوا لحمى وقد ياس طمعى  
الى الله اشكو غربتى ثم كرتى  
وما ارهد الاحزاب لى عند مصرعى  
فوالله ما ارجوا ذامت مسلماً  
الى اى جنب كان فى الله مصرعى  
وذلك فى ذات الاله وان يشاء  
بيارك على اوصال شلو ممنوع  
(ترجمہ للعالمين جلد اول صفحہ ۱۱۳ بحوالہ طبری زادالعاد)

ابنہ و را بنہ لوگ میرے گردا گرد کھڑے ہو  
رہے ہیں اور انہوں نے بڑی بڑی جماعتوں کو  
بلا لیا ہے۔ یہ سب کے سب عداوت نکال  
رہے ہیں اور میرے خلاف جوش دکھا رہے  
ہیں اور میں اس ہلاکت گاہ میں بندھا ہوا  
ہوں۔ قبیلوں نے اپنی عورتوں اور بچوں کو بھی  
بلا رکھا ہے۔ اور مجھے ایک مضبوط بند لکڑی کے  
پاس لے آئے ہیں۔ انہوں نے کہہ دیا ہے کہ  
کفر اختیار کرنے سے مجھے آزادی مل سکتی ہے  
مگر اس سے تو موت میرے لئے بہت سہل  
ہے۔ میری آنکھوں سے آنسو لگاتار جاری  
ہیں۔ مگر مجھے کچھ ناشکیبائی نہیں۔ میں دشمن  
کے سامنے نہ عاجزی کروں گا اور نہ روؤں اور  
چلاؤں گا۔ میں جانتا ہوں کہ میں خدا کی  
طرف جا رہا ہوں۔ موت سے مجھے اس لئے  
ڈر نہیں کہ میں مر جاؤں گا لیکن میں تو لپٹ  
والی آگ کے خون چوسنے سے ڈرتا ہوں۔  
اس عرش عظیم کے مالک نے مجھ سے کوئی  
خدمت لینی چاہی اور مجھے شکیبائی کے لئے  
فرمایا ہے۔ اب انہوں نے زدوکوب سے میرا  
تمام گوشت کوٹ دیا ہے اور میری امید جاتی  
رہی ہے۔ میں اپنی در ماندگی اور بے وطنی و  
بے کسی کی فریاد اور ان ارادوں کی (جو میرے جان توڑنے کے بعد یہ لوگ رکھتے

ہیں) خدا سے کرتا ہوں۔ بخدا جب میں اسلام پر جان دے رہا ہوں تو میں یہ پروا نہیں کرتا کہ راہ خدا میں کس پہلو پر گرتا اور کیونکر جان دیتا ہوں۔ خدا کی ذات سے اگر وہ چاہے یہ بالکل امید ہے کہ وہ گوشت کے ہر ایک ٹکڑے کو برکت عطا فرمائے۔ پھر کفار نے کہا دین اسلام سے منحرف ہو جائے تو نجات دے دیں گے رب العزت کی قسم اگر تمام روئے زمین مجھے دے دی جائے تو میں دین حق سے منہ نہ موڑوں گا ایک جان کیا سوچا نہیں ہوں تو بھی اس پر فدا ہیں۔

کفار کہنے لگے اس وقت تمہاری خواہش تو یہ ہوگی کہ تیری بجائے اس دار پر محمد ہوتے (نعوذ باللہ) اور تو اس وقت اپنے گھر میں سلامتی کے ساتھ رہتا۔ خبیب نے فرمایا خدا کی قسم میں تو یہ بھی گوارا نہیں کرتا کہ حضور اقدس کے پائے مبارک میں کانٹا بھی چبھے اور میں گھر میں بیٹھا رہوں۔ (مدارج النبوت ص ۴۴ جلد دوم)

ابوسفیان نے کہا واللہ میں نے آج تک کوئی کسی کا دوست ایسا نہیں دیکھا جیسے محمد کے دوست ہیں (تاریخ اسلام ص ۱۸۹ حصہ اول) غرضیکہ کفار نے ہر قسم کا خوف دلایا اور سختیاں کیں اور بیہودگیاں کیں کہ وہ دین سے منحرف ہو جائیں مگر ناکام آخراں کو قتل کر دینے کا فیصلہ کر لیا۔ اس وقت انہوں نے کہا اے میرے مالک اس جگہ دشمنوں کے سوا کسی کو نہیں دیکھتا ہوں اور دوستوں میں سے بھی یہاں کوئی نہیں ہے جو میرا پیغام میرے حبیب تک پہنچائے اے خدا تو ہی میرا سلام بارگاہ رسالت میں پہنچا۔

حضرت زید بن ثابت رضی اللہ تعالیٰ عنہ فرماتے ہیں کہ میں حضور اقدس کی مجلس میں ایک جماعت کے ساتھ موجود تھا کہ یکا یک حضور پر وحی کے آثار نمودار ہوئے اس کے بعد فرمایا خبیب رضی اللہ تعالیٰ عنہ کو قریش نے شہید کر دیا ہے اور جبرائیل امین علیہ السلام مجھے ان کا سلام پہنچا رہے ہیں اس کے بعد مشرکوں نے بدر کے پسماندگان کو بلایا جن کے باپ وغیرہ بدر میں مارے گئے تھے چالیس آدمی برجھیاں تانے آگے آگئے اور حضرت خبیب رضی اللہ تعالیٰ عنہ کے جسم اقدس میں چھید کئے

اور ایک نیزہ آپ کے جگر میں چبھو دیا اس کے بعد ان اشقیاء میں سے ایک نے ان کے سینہ پر ایسا نیزہ مارا جو پشت سے پار ہو گیا اس وقت ان کی زبان پر کلمہ توحید جاری ہو گیا اور کلمہ طیبہ پڑھتے ہوئے اس جہاں فانی دار آخرت میں چلے گئے رضی اللہ عنہ وارضاه) (مدارج النبوت ص ۲۴۲ تا ۲۴۵ جلد دوم)

حضرت خبیب رضی اللہ تعالیٰ عنہ کے بعد حضرت زید رضی اللہ عنہ کو لائے انہوں نے بھی حضرت خبیب رضی اللہ تعالیٰ عنہ کی پیروی میں دو رکعت نماز ادا کی کفار نے بھی ان کے ساتھ وہی کچھ کیا جو حضرت خبیب سے کر چکے تھے ان کے ساتھ بھی وہی کچھ کیا اور اسی طرح حضرت زید کو شہید کیا جس طرح حضرت خبیب کو کیا تھا انہیں صفوان بن امیہ کے غلام جس کا نام اسطاس تھا شہید کیا۔ (رضی اللہ عنہ وارضاه)

حضرت خبیب رضی اللہ عنہ کو کئی دن تک اسی طرح سولی پر لٹکائے رکھا تا کہ ان کے قتل کی خبر عرب میں پھیل جائے ان کے حال کی حقیقت سید عالم صلی اللہ علیہ وسلم پر وحی کے ذریعہ منکشف ہو چکی تھی اس وقت حضور نے اپنے صحابہ سے ارشاد فرمایا کہ کون ہے جو جائے اور خبیب کو دار سے اتار لائے اور اس کے بدلے بہشت بریں پائے۔ حضرت زبیر بن العوام اور مقداد بن الاسود اس خدمت کو اپنے اوپر لازم کر کے روانہ ہوئے دن چھپ کر گزارتے اور رات کو سفر طے کرتے اس طرح قطع منازل کر کے رات کے وقت تنعیم میں پہنچے جہاں حضرت خبیب رضی اللہ تعالیٰ عنہ کو دار پر لٹکایا ہوا تھا چالیس مرد دار کے گرد سوائے ہوئے تھے یہ خبیب کو آہستگی سے اتار لائے چالیس دن گزر جانے کے بعد بھی ہنوز جسم تروتازہ تھا اور ان کے زخموں سے خون ٹپک رہا تھا اور مشک کی مانند خوشبو مہک رہی تھی۔

حضرت زبیر کے گھوڑے پر انہیں بار کر کے دونوں رفیق لوٹے جب صبح ہوئی تو قریش کو پتہ چلا ستر سوار ان کے تعاقب میں دوڑا دیئے جب وہ ان کے قریب پہنچے تو حضرت زبیر رضی اللہ تعالیٰ عنہ نے حضرت خبیب رضی اللہ تعالیٰ عنہ کے جسم کو گھوڑے

کی پشت سے اتار کر زمین پر رکھ دیا اس نے اسی وقت ان کو اپنے اندر سمولیا اس سبب سے خبیث رضی اللہ تعالیٰ عنہ کو (بلغ الارض یعنی زمین کے نکلنے والے) کہا جاتا ہے اس کے بعد حضرت زبیر رضی اللہ تعالیٰ عنہ نے کفار سے فرمایا میں زبیر بن العوام ہوں اور میری والدہ صفیہ بنت عبدالمطلب ہیں اور یہ میرے ساتھی مقداد بن الاسود ہیں ہم دو شیر ہیں جو اپنے کچھار میں جا رہے ہیں اور راستہ کے موانعات اور رکاوٹوں کو دور کرنا چاہتے ہیں اگر تم چاہتے ہو کہ ہمارے ساتھ سفر کریں تو آ جاؤ اور اگر واپس مکہ جانا چاہتے ہیں تو جاؤ۔ کفار مکہ واپس لوٹ گئے اور یہ دونوں حضور علیہ الصلوٰۃ والسلام کی بارگاہ میں مدینہ منورہ پہنچے۔ جبرائیل امین علیہ السلام اس مجلس مبارک میں موجود تھے جبرائیل نے حضور سے عرض کیا ”یا رسول اللہ! آپ کے ان دونوں صحابہ کی وجہ سے فرشتے مباحثات کرتے ہیں رضی اللہ عنہم ورضوا عنہ“

(مدارج النبوت صفحہ ۲۴۶ جلد دوم)

### سرایہ ابو سلمہ مخزومی

ہجرت کے پینتیسویں مہینے کے شروع میں سراہہ ابو سلمہ بن عبدالاسد مخزومی پیش آیا۔ یہ ڈیڑھ سو مہاجرین و انصار پر مشتمل تھا بارگاہ نبوت میں اطلاع پہنچی کہ خویلد کے بیٹے اور سلمہ نے اپنی قوم کو حضور کے خلاف جنگ کیلئے ابھارا اور وہ لشکر جمع کر کے مدینہ کی طرف چل دیا ادھر ابو سلمہ بفرمان نبوی ایک لشکر لے کر مدینہ سے روانہ ہو کر موضع قطن پہنچا جہاں بنی اسد کا پانی ہے اس لشکر میں ابو سلمہ کے ساتھ حضرت ابو عبیدہ بن الجراح، سعد بن ابی وقاص، اسید بن حضیر اور ارقم بن ابی ارقم وغیرہ جلیل القدر صحابہ شریک تھے۔ انہوں نے مسلمانوں کی کثرت و تعداد کی خبر سنی تو بنو اسد کے لوگ یہ خبر سنتے ہی بھاگ کھڑے ہوئے ابو سلمہ نے اپنے لشکر کے ساتھ ان کے گھروں میں داخل ہو کر غارت کیا اور غنائم پر قبضہ کر لیا کوئی جنگ واقع نہ ہوئی لشکر اسلام نے وہاں جو کچھ پایا غلہ اور مویشی سب کو تاراج کیا یہ مدینہ واپس آ گئے غنائم میں سے خمس

(پانچواں حصہ) نکال کر باقی لشکر میں تقسیم کر دیا ہر ایک کو سات اونٹ اور چند بکریاں ملیں ابو سلمہ رضی اللہ تعالیٰ عنہ کے غائب رہنے کی مدت دس روز تھی۔

(مدارج العبوت ص ۲۱۷ جلد دوم)

### سریہ عبداللہ بن انیس

یہ سریہ بھی ہجرت کے پینتیسویں مہینے میں شروع ہوا۔ آپ صلی اللہ تعالیٰ علیہ وسلم نے عبداللہ بن انیس کو بھیجا تا کہ سفیان بن خالد ہذلی کو جو عریہ میں ٹھہرا ہوا تھا قتل کرے کیونکہ اس شریر نے حضرت عاصم بن ثابت اور ساتھیوں کو شہید کیا تھا اور بعض کو فروخت کیا تھا اور حضرت خبیب رضی اللہ تعالیٰ عنہ کو سولی پر چڑھایا تھا۔ باوجود اس شر و فساد کے اس نے چاہا کہ ایک لشکر مرتب کر کے رسول اللہ کے مقابل آئے اور جنگ کرے یہ خبر حضور صلی اللہ تعالیٰ علیہ وسلم کو پہنچی تو عبداللہ کو اس کی سرکوبی کیلئے بھیجا۔

حضرت عبداللہ نے یہ حیلہ کیا کہ خود خزاعی ظاہر کیا تا کہ سفیان اسے اپنا دوست سمجھے۔ انہوں نے سفیان سے چکنی چڑی باتیں کیں اس کے بعد حضرت عبداللہ اس کے خیمہ میں داخل ہو گئے اور تیغ سے بے دریغ اس کا سراڑا کر مدینہ طیبہ کی راہ لی لوگوں نے اس کی بہت جستجو کی مگر وہ انہیں نہ پاسکے کیونکہ وہ ایک غار میں چھپ گئے تھے اور اس کے غار کے منہ میں مکڑی (عنکبوت) نے بجکم خداوندی جالاتان دیا تھا۔ بالآخر حضرت عبداللہ غار سے باہر آئے اور منزل مقصود کی راہ لی رات کو سفر کرتے اور دن کو روپوش رہتے آخر مدینہ منورہ پہنچ گئے اس وقت حضور مسجد میں تشریف فرما تھے حضرت عبداللہ نے اس ناپاک کا سر حضور کے قدموں میں ڈال دیا۔ حضور اکرم صلی اللہ تعالیٰ علیہ وسلم اور تمام صحابہ کبار نے خوشی و مسرت کا اظہار کیا۔

حضور نے حضرت عبداللہ کو ایک عصا عطا فرمایا اور فرمایا کہ اس عصا کے ساتھ جنت میں ٹیک لگانا۔ وہ عصا مبارک ان کے ہاتھ میں وفات تک رہا۔ وفات کے بعد وقت اپنے گھر والوں کی وصیت کی کہ اس عصائے مبارک کو ان کے کفن میں لپیٹ کر

ان کے ساتھ قبر میں رکھ دینا۔

حضرت عبداللہ رضی اللہ عنہ کے اس سفر کی مدت اٹھارہ روز تھی۔

(مدارج النبوت ص ۲۳۷-۲۳۸ جلد دوم)

## ہجرت کے چوتھے سال کے واقعات

### سریہ بئر معونہ (ستر قراء کی شہادت)

یہ سریہ ہجرت کے چوتھے سال غزوہ احد کے چار ماہ بعد صفر میں واقع ہوا۔ ابو براء عامر بن مالک بن جعفر بن کلاب بن زبیر بن عامر بن صعصعہ آنحضرت کی خدمت میں حاضر ہوا اور اپنے آپ کو مسلمان ظاہر کیا۔ اس نے حضور سے کہا آپ کچھ لوگوں کو میرے ساتھ کر دیں کہ وہ نجد میں چل کر میری قوم کو اسلام کی طرف بلوائیں اور نصیحت کریں آپ نے فرمایا مجھ کو اہل نجد سے اندیشہ ہے کہ وہ انہیں نقصان نہ پہنچائیں۔ ابو براء نے کہا اس بات کا آپ مطلق اندیشہ نہ کریں میں ان لوگوں کو اپنی حمایت میں لے لوں گا۔

آنحضرت نے منذر بن عمرو ساعدی کو ستر صحابہ کبار کے ساتھ روانہ فرمایا جو سب کے سب قاری اور حفاظ قرآن تھے مدینہ میں ان حفاظ قراء کا کام یہ تھا کہ دن کو ازواج مطہرات کے حجروں میں پانی اور لکڑیاں پہنچاتے تھے۔

(تاریخ اسلام ص ۱۷۹ تا ۱۸۰ جلد اول)

نیز وہ ان چیزوں کو فروخت کر کے اصحاب صفہ کے لئے طعام خریدتے تھے نیز حضور کے لئے آب شیریں مہیا کرتے تھے رات نماز میں مشغول رہتے اور تلاوت قرآن کرتے رہتے تھے ان حضرات کو اقراء صحابہ یعنی صحابہ میں سب سے زیادہ قاری بھی کہتے تھے ان میں زیادہ تر انصاری تھے۔ رات بھر نماز ذکر اذکار اور تلاوت قرآن میں مشغول رہتے تھے۔

اس سر یہ کا امیر حضور نے حضرت منذر بن عمرو کو بنایا اور کچھ خطوط نجد و بنی عامر کے رئیسوں کے نام لکھ کر انہیں دیئے۔ مسلمانوں کی جماعت بیرمونہ پر اتری حضور کا مکتوب گرامی حرام بن ملحان کو دیا۔ یہ حضرت انس بن مالک کی پھوپھی ام سلیم کے بھائی تھے تاکہ وہ مکتوب عامر بن طفیل کے پاس لے جائے۔ حرام دو آدمیوں کے ساتھ روانہ ہوئے جب ان کی قوم کے قریب پہنچے تو ان دونوں سے کہا تم پس ٹھہرو میں جاتا ہوں اگر مجھے امن دے دی تو تمہیں بلالوں گا اگر انہوں نے مجھے قتل کر دیا تو تم اپنے ساتھیوں سے جا ملنا۔ اس کے بعد حرام ان کے پاس پہنچے اور کہا مجھے امان دوتا کہ میں حضور کا مکتوب گرامی پہنچاؤں۔ اس دوران وہ گفتگو میں مصروف تھے عامر بن طفیل نے کسی کو اشارہ کیا وہ شخص عقب میں آیا اور حضرت حرام پر ایسا نیزہ مارا کہ وہ پار ہو گیا اس کے بعد حضرت حرام نے اپنے خون کو منہ اور سر سے صاف کیا اور کہا اللہ اکبر فزت رب الکعبہ میں نے مقصود پا لیا کیونکہ یہ حضور کی حکم بجا آوری اور حصول درجہ شہادت ہے عامر بن طفیل نے دیگر قبائل سلیم، وعل اور ان کے پاس آدمی بھیج کر مدد مانگی پہلے اس نے بنی عامر سے بھی مدد مانگی تھی مگر انہوں نے مدد دینے سے انکار کرو کیونکہ انہیں معلوم تھا کہ مسلمان ابو براء کی امان میں ہیں اور ایک کثیر جماعت فراہم کر کے بیرمونہ کی طرف روانہ ہو گیا اور مسلمان کو گھیرے میں لے لیا جب مسلمانوں نے خود کو گھیرے میں دیکھا تو بارگاہ الہی میں مناجات کرنے گئے اور کہنے لگے ہم یہاں کسی کو نہیں دیکھتے کہ ہمارا سلام تیرے محبوب کے حضور لے جائے تو ہی ہمارا سلام حضور کی بارگاہ میں پہنچا اس پر جبرائیل امین علیہ السلام آئے اور درمندوں کا سلسلہ حضور کی بارگاہ میں پیش کیا۔

غرضیکہ مسلمانوں نے بڑی جوانمردی سے اور ثابت قدمی سے مقابلہ کیا یہاں تک کہ سب کے سب شہید ہو گئے عامر بن طفیل نے عمرو بن امیہ ضمیری کو شہید نہ کیا ان کا سر منڈا کر انہیں آزاد کر دیا کیونکہ اس کی ماں کو آزاد کرنے کیلئے بندہ درکار تھا



اپنی منت پوری کرنے کیلئے تو انہوں نے عمرو کو زندہ چھوڑ دیا اور مدینہ واپس جانے کی اجازت دے دی۔ قید سے چھوٹ کر جب عمرو اپنے مدینے جا رہے تھے تو راستے میں دو شخص نے جو بنو عامر سے تھے ان کو دشمن سمجھ کر قتل کر دیا اس سے پہلے حرم بن ملجان کو جو حضور کے خطوط لے جا رہے تھے عامر بن طفیل کے اشارے پر شہید کر دیا تھا۔

عامر بن الطفیل نے کہا کیا تم اپنے ساتھیوں کو پہچانتے ہو انہوں نے فرمایا ہاں میں سب کو جانتا ہوں پھر وہ اٹھا اور شہیدوں کے درمیان آیا اور ایک ایک کا نام و نسب پوچھا انہوں نے سب بتا دیا پھر کہا کیا کوئی تمہارے ساتھیوں میں سے کوئی رہ گیا ہے جسے تم یہاں نہیں دیکھتے۔ انہوں نے فرمایا ہاں حضرت عامر بن فہیرہ رضی اللہ تعالیٰ عنہ ابو بکر رضی اللہ تعالیٰ عنہ کے آزاد کردہ غلام کو نہیں دیکھتا۔ ابن طفیل نے پوچھا وہ کیسے آدمی تھے؟ فرمایا ہم میں فاضل ترین اور سب سے پہلے اسلام لانے والوں میں سے تھے اس پر عامر نے کہا جب انہیں شہید کیا گیا تو میں نے دیکھا کہ ان کو آسمان کی طرف اٹھا کر لے جایا جا رہا تھا۔

بنی کلاب کا ایک اور شخص جسے حیار بن سلمی کہتے ہیں جو اس وقت ان کافروں کے درمیان موجود تھا اس سے منقول ہے کہ جب میں نے حضرت عامر بن فہیرہ کے نیزہ مارا تو وہ دوسری طرف پار ہو گیا میں نے سنا کہ انہوں نے کہا فزت واللہ خدا کی قسم میں مقصود کو پہنچ گیا میں نے دیکھا کہ اسے آسمان پر لے جایا رہا ہے یہ دیکھ کر وہ مسلمان ہو گیا اور کہا جو حال میں نے دیکھا وہ میرے اسلام لانے کا موجب بنا سبحان اللہ سعادت مندوں کا یہی حال ہے کہ مشاہدہ کے بعد نور اسلام ان کے دل میں چمک اٹھتا ہے۔ مگر یہی واقعہ اپنی آنکھوں سے دیکھ کر کافر کا کافر ہی رہا۔

### قنوت نازلہ

جب قراء اصحاب رسول کے قتل کی خبر پہنچی تو آپ بہت غمزدہ اور ملول ہوئے اور بہت کرب محسوس کیا یہاں تک کہ ایک ماہ تک اور ایک روایت میں ہے کہ چالیس روز

تک فجر کی نماز میں قنوت پڑھی گئی اور رعل، ذکوانی، عصبیہ اور تمام قبائل نجد پر بددعا فرمائی مواہب لدنیہ میں یہ بھی ہے کہ قنوت نازلہ قضہ رجب والوں کو بھی شریک کیا تھا کیونکہ دونوں واقعات کی خبریں حضور کو ایک ہی وقت میں پہنچی تھیں۔

(مدارج البوت ص ۲۴۹ تا ۲۵۴ جلد دوم)

## غزوہ بنی نضیر

جب حضور نے عمرو بن امیہ سے راستے میں ان دو شخصوں کے قتل کرنے کا حال سنا تو فرمایا وہ دونوں تو ہی اس امان میں تھے اب ان کا خون بہا میں مدد کرنی چاہیے تھی اس لئے آپ نے اس خون بہا کے معاملہ میں بنو نضیر سے مشورہ کر لینا مناسب سمجھا اور ان کے محلے میں خود تشریف لے گئے آپ کے ہمراہ حضرت ابو بکر، عمر اور علی رضی اللہ عنہم بھی گئے بنو نضیر نے آپ کے تشریف لے جانے پر بظاہر خون بہا میں شرکت کرنے پر آمادگی کا اظہار کیا اور آپ کو اپنے قلعے کی دیوار کے سایہ میں بٹھا دیا اور لوگوں کو اکٹھا کرنے کے بہانے ادھر ادھر چلے گئے آپ سے جدا ہو کر انہوں نے مشورہ کیا کہ یہ بہت اچھا موقع ہے کوئی شخص قلعہ پر چڑھ جائے اور اوپر سے پتھر دھکیل دے تاکہ محمد صلی اللہ تعالیٰ علیہ وسلم اور ان کے تینوں ساتھی کچلے جائیں۔

چنانچہ ایک شخص نام عمرو بن محاسن بن کعب فوراً اوپر چڑھا کہ پتھر آپ پر گرائے ابھی وہ پتھر گرانے نہ پایا تھا کہ آپ کو اللہ عزوجل بذریعہ وحی یہودیوں کے اس منصوبے کی اطلاع دے دی آپ فوراً وہاں سے اٹھ کھڑے ہوئے اور صحابہ کے ہمراہ مدینہ منورہ کی طرف روانہ ہو گئے آپ نے مدینہ پہنچ کر ان یہودیوں کے پاس پیغام بھیجا کہ دوبارہ عہد نامہ لکھو انہوں نے ایسا کرنے سے انکار کیا۔ آپ پھر ان کو پیغام بھیجا کہ اگر نیا عہد نامہ نہیں لکھتے تو یہاں سے دس روز کے اندر جلا وطن ہو جاؤ۔ بنو نضیر نے ایسا کرنے سے انکار کیا اور لڑائی کے لئے مستعد ہو گئے۔ آنحضرت نے

بھی صحابہ کبار رضی اللہ تعالیٰ عنہ کو لے کر ان پر چڑھائی کی بنو نضیر قلعہ میں محصور ہو کر بیٹھ گئے آپ نے ان کا محاصرہ کر لیا جو پندرہ روز جاری رہا۔ آخر یہودیوں نے عبداللہ بن ابی منافق کے ذریعے پیغام بھیجا کہ ہماری جان بخشی کی جائے تو ہم جلاوطن ہونا قبول کرتے ہیں آپ نے حکم دیا کہ سوائے ہتھیاروں کے اپنا تمام مال اسباب جو اونٹوں پر بار ہو سکتا ہے لے جاؤ اور یہاں سے نکل جاؤ۔ چنانچہ وہ سوا جس قدر مال اونٹوں پر لاد کر لے جا سکتے تھے لے کر چلے گئے جاتے ہوئے انہوں نے اپنے گھروں کو خود ڈھا کر مسمار کر دیا اور گھر کے مٹکے برتن وغیرہ سب توڑ پھوڑ گئے یہاں سے روانہ ہو کر کچھ خیبر اور کچھ شام کو چلے گئے آپ نے ان کے بقیہ مال و جائیداد مہاجرین میں تقسیم فرمادئے ذلیل یہودی نکلتے وقت خود کو سنوارتے گاتے بجاتے مدینہ سے نکلے۔

یہودیوں میں سے یامین بن عمیر اور سعید بن وہب دو شخص مسلمان ہو گئے یہ غزوہ ماہ ربیع الاول ۴ھ جنگ احد کے پورے چھ ماہ بعد ہوا۔

سورة حشر اسی غزوہ میں نازل ہوئی هُوَ الَّذِي اَخْرَجَ الَّذِينَ كَفَرُوا مِنْ اَهْلِ الْكِتَابِ مِنْ دِيَارِهِمْ وَقَدْ فِي قُلُوبِهِمُ الرَّعْبَ فَاَعْتَبِرُوا يَا اُولِيَ الْاَبْصَارِ۔

### غزوہ ذات الرقاع

غزوہ بنی نضیر کے بعد آپ ایک ماہ کے زیادہ عرصہ مدینہ منورہ میں تشریف فرما رہے۔ اس عرصہ میں بنو محارب اور بنو ثعلبہ (قبیلہ عطفان کی شاخیں ہیں) کے متعلق متواتر خبریں پہنچیں کہ وہ شرار شہر آمادہ اور حملہ کی تیاریاں کر رہے ہیں آپ حضرت عثمان بن عفان رضی اللہ تعالیٰ عنہ کو مدینہ کا عامل مقرر فرما کر صرف چار سو صحابہ کے ساتھ ان کے مقابلے کیلئے گئے وہ لوگ ایک نخلستان میں جمع ہوئے تھے۔ آپ کو دیکھ کر کفار فرار ہو گئے یہ غزوہ جمادی الاول ۴ھ کو وقوع پذیر ہوا۔

(تاریخ اسلام صفحہ ۱۸۰ تا ۱۸۲ حصہ اول)

اسی سال چوتھی شعبان کو ریحانۃ الرسول نور دیدہ بتول امام شہید سعید ابو عبد اللہ  
امام حسین رضی اللہ پیدا ہوئے اسی سال حضرت عبد اللہ فرزند حضرت عثمان رضی اللہ  
تعالیٰ عنہ نواسہ رسول کی وفات واقع ہوئی ایک مرغ نے ان کی چشم مبارک میں چونچ  
ماری تھی جس سے وہ بیمار ہو گئے اور اسی بیماری میں دنیا سے رخصت ہوئے۔

اسی سال حضرت زینب بنت خزیمہ رضی اللہ تعالیٰ عنہ کی جو اُمہات المؤمنین اور  
ازواج مطہرات سے تھیں وفات پا گئیں اسی سال حضور نے سیدہ ام سلمہ رضی اللہ عنہا  
سے نکاح کیا اسی سال آپ کے پہلے شوہر ابو سلمہ بن عبد الاسد مخزومی نے وفات پائی  
اور اسی سال فاطمہ بنت اسد بن ہاشم بن عبد مناف والدہ امیر المؤمنین سیدنا علی المرتضیٰ  
نے وفات پائی۔

حضرت جابر بن عبد اللہ رضی اللہ تعالیٰ عنہ سے روایت ہے کہ حضور صحابہ کی ایک  
جماعت میں تشریف فرما تھے کہ ایک شخص نے خبر دی کہ ام جعفر و علی و عقیل فوت ہو  
گئیں فرمایا اٹھو ہم اپنی ماں کے پاس جاتے ہیں پھر حضور اٹھے اور صحابہ بھی اٹھے اور  
نہایت خشوع و خضوع کے ساتھ حضور کے ہمراہی میں چل دیئے جب فاطمہ بنت اسد  
کے گھر کے دروازے پر پہنچے تو اپنے بدن مبارک سے قمیض اتاری اور ان کو دے کر  
فرمایا غسل کے بعد اس سے ان کا کفن بنانا۔ جب ان کا جنازہ تیار ہو گیا اور باہر لایا  
گیا تو حضور نے جنازہ کا پایہ اپنے مبارک کندھوں پر رکھا اور تمام راستوں میں کبھی  
آگے اور کبھی پیچھے سے کاندھا دیتے رہے حضرت انس بن مالک رضی اللہ تعالیٰ عنہ  
سے روایت ہے کہ جب فاطمہ بنت اسد فوت ہوئیں تو حضور ان کے پاس تشریف  
لے گئے اور ان کے سر ہانے بیٹھ کر فرمایا اے میری ماں کے بعد میری ماں اور ان کی  
بہت تعریف فرمائی اور اپنی قمیض کا انہیں کفن دیا اور حضرت اسامہ بن زید حضرت ابو  
ایوب انصاری اور عمر بن الخطاب رضی اللہ تعالیٰ عنہم سے فرمایا ان کے لئے قبر کھودو اور  
لحد کو اپنے دست مبارک سے بنایا اور اپنے دست مبارک سے مٹی نکالتے جاتے۔ لحد

کی فراغت کے بعد اس میں داخل ہوئے اور لیٹے اور فرمایا اللہ الذی یحی و یمیت  
و هو حی لا یموت اغفر لای فاطمہ بنت اسد و وسع علیہ مدخلها بحق  
نبیک و الانبیاء قبلی فانک ارحم الراحمین اور چار تکبیر پڑھ کر لحد میں اتارا  
حضرت عباس اور ابو بکر صدیق رضی اللہ تعالیٰ عنہما آپ کے ساتھ تھے۔

صحابہ کبار رضی اللہ تعالیٰ عنہم نے عرض کیا یا رسول اللہ صلی اللہ علیک ہم نے  
فاطمہ بنت اسد کے بارے میں جو چیزیں آپ سے ایسی دیکھیں جو آپ سے پہلے  
نہیں دیکھیں ایک تو یہ کہ آپ نے اپنی قمیض مبارک اتار کر اس سے ان کا کفن بنایا  
دوسرے یہ کہ آپ نے ان کی لحد میں اتر کر کچھ دیر آرام فرمایا۔ حضور نے فرمایا قمیض  
پہنانے کا مطلب یہ تھا کہ ان کو دوزخ کی آگ نہ چھوٹے اور لحد میں لیٹنے کا مقصود یہ  
تھا کہ حق سبحانہ تعالیٰ ان کی قبر میں وسعت دے۔ اور فرمایا ابو طالب کے بعد ان کے  
سوا کوئی نہ تھا جس نے میرے ساتھ نیکو کاری کی ہو۔

حضرت عمر بن عبدالعزیز سے منقول ہے کہ حضور دو مردوں کی قبروں میں داخل  
ہوئے تھے ایک حضرت خدیجہ الکبریٰ کا لڑکا جس نے حضور کی آغوش میں تربیت اور  
پرورش پائی تھی اور دوسرے عبداللہ جنہیں ذوالیجادین کہتے ہیں۔

اور عورتوں میں ایک سیدہ خدیجہ الکبریٰ دوسرے ام رمان جو سیدہ عائشہ صدیقہ  
کی والدہ تھیں تیسرے فاطمہ بنت اسد رضی اللہ عنہم۔

(مدارج المہتوت صفحہ ۲۵۴ تا ۲۶۲ جلد دوم)

### غزوہ بدر صغریٰ

اسی سال ۴ ہجری میں غزوہ بدر واقع ہوا جس کا ابوسفیان نے غزوہ احد سے  
واپسی کے وقت وعدہ کیا تھا اس کا سبب یہ تھا کہ ابوسفیان نے احد سے لوٹتے وقت  
مسلمانوں سے کہا تھا کہ ہم آئندہ سال بدر میں تم سے ملیں گے اور حضرت فاروق  
اعظم نے حضور کی اجازت سے جواب دیا ہاں انشاء اللہ!

چنانچہ حسب وعدہ ابوسفیان دوسرے سامان جنگ فراہم کرنے اور قتال کی تیاری میں مشغول ہو گیا اور قریش مکہ کو مکہ لے نکلنے کی ترغیب و تحریص دینے لگا لیکن یہ تکلف اور بے دلی سے کرتا تھا تا کہ لوگ یہ نہ کہیں کہ ابوسفیان ڈر گیا۔

ابوسفیان نے نعیم بن مسعود اشجعی کو یہ لالچ دے کر مدینہ بھیجا کہ اگر تم محمد اور اس کے اصحاب کو ڈراؤ تا کہ وہ جنگ کی غرض سے باہر نہ نکلیں تو تمہیں سو بیس سالہ اونٹ دیں گے۔

چنانچہ اس نے مسلمانوں کو ڈرایا کہ تم نے جنگ کی تو ایک بھی واپس نہ لوٹو گے نعیم کی بات کو سچ جان کر مسلمانوں نے باہر جانے سے کچھ گرانی محسوس کی جب یہ خبر حضور کی سمع شریف میں پہنچی اور اصحاب کا خوف معلوم ہوا تو حضور نے فرمایا قسم ہے اس ذات کی جس کے قبضہ قدرت میں محمد کی جان ہے میں جنگ کے لئے ضرور نکلوں گا خواہ اس غزوہ میں میرے ساتھ کوئی نہ نکلے۔ جب حضور نے یہ فرمایا تو تمام مسلمان خوش ہو گئے اور ان کے دل میں شیطان نے جو خوف اور وسوسہ ڈالا تھا جاتا رہا۔

پھر حضور اقدس نے حضرت عبداللہ بن رواحہ کو مدینہ مطہرہ میں خلیفہ مقرر فرمایا اور علم حضرت علی مرتضیٰ کو عنایت فرمایا اور پندہ سو جواں مردوں کے ساتھ لے کر تشریف لے چلے ابوسفیان دو ہزار اشقیاء کو لے کر مکہ سے چلا تھا مرالظہر ان جو کہ مکہ سے سات آٹھ میل کے فاصلے پر ہے پہنچ کر یہ بہانہ کرتا ہوا واپس ہوا کہ جنگل خشک ہے جانوروں کیلئے چارہ اور لوگوں کے لئے دودھ میسر نہیں ہے۔

ادھر حضور کے ساتھ دس گھوڑوں سے زیادہ نہ تھے اور بدر میں اترے اور وہاں آٹھ روز قیام کیا اور کوئی مقابل نہ آیا اور وہاں سامان تجارت کو خوب نفع کے ساتھ فروخت کیا اس موقع پر یہ آیت کریمہ نازل ہوئی۔

ترجمہ: وہ لوگ جن سے لوگوں نے کہا کہ کفار تمہارے برخلاف جمع ہو چکے ہیں تو ان سے ڈرو تو ان کا ایمان اور زیادہ ہوا اور کہنے لگے ہمیں اللہ کافی ہے کتنا اچھا

وکیل ہے پھر وہ خدا کی نعمت و فضل کے ساتھ لوٹے اور انہیں کوئی لڑائی نہ چھوئی۔  
اسی سال زنا کی سزا رجم اور چوری پر ہاتھ کاٹنا مقرر ہوئی اس کے علاوہ شراب  
کی حرمت بھی اسی سال کے آخر میں ہوئی یوں حکم نازل ہوا بے شک شیطان تو یہ  
چاہتا ہے کہ تم میں دشمنی اور بغض شراب پینے اور جوئے سے پڑے اور وہ تم کو اللہ کے  
ذکر اور نماز سے روکتا ہے تو کیا تم باز آؤ گے۔

اس پر حضور نے حکم دیا مدینہ طیبہ کے بازاروں میں اعلان کرو تا کہ لوگ جان  
لیں اور باخبر ہوں کہ بلاشبہ شراب حرام کر دی گئی ہے اس کے سنتے ہی جن گھروں میں  
شراب کے مٹکے تھے انہوں نے انہیں بہا دیا چنانچہ شراب مدینہ کی گلی کوچوں میں بہہ  
رہی تھی۔ (مدارج الملبوت صفحہ ۱۶۲ تا ۲۶۸ جلد دوم)

### ہجرت کے پانچویں سال کے واقعات

غزوہ بدر ثانی کے بعد چھ سات ماہ تک کوئی اہم واقعہ وقوع پذیر نہیں ہوا۔ آغاز  
ماہ ربیع الاول ۵ھ میں آنحضرت کو اطلاع ملی کہ مقام دومۃ الجندل کے حاکم اکیدر بن  
الملک عیسائی نے ایک لشکر عظیم مدینہ منورہ پر حملہ کیلئے فراہم کیا ہے اور ان قافلوں کو جو  
مدینہ سے بغرض تجارت شام جاتے ہیں راستے میں لوٹ لیتا ہے چنانچہ آپ نے ان  
اس کے مقابلے کیلئے ایک ہزار مسلمانوں کی جمعیت لے کر دومۃ الجندل کی طرف  
روانہ ہو گئے مدینہ میں حضرت سباع بن عرفطہ غفاری کو عامل مقرر فرمایا دومۃ الجندل  
دمشق سے پانچ منزل اور مدینہ سے دس میل پر واقع تھا بنی عذرا کے ایک شخص کو آپ  
نے بطور رہبر مقرر کیا۔ اس سفر میں آپ رات کو چلتے اور دن کو قیام کرتے۔

جب دومۃ الجندل کا ایک شب کا سفر رہ گیا تو رہبر نے کہا کہ دشمنوں کی چراگاہ  
یہاں سے قریب ہے مناسب ہے کہ ان کے مویشیوں پر قبضہ کر لیا جائے چنانچہ آپ  
نے اجازت دے دی یہ خبر اکید بن الملک حاکم دومۃ الجندل کو پہنچی تو وہ لشکر اسلام  
کے قریب پہنچنے سے سراسیمہ ہو کر فرار ہو گیا آپ اگلے روز وہاں پہنچے تو میدان خالی

پایا محمد بن مسلم نے ایک کافر کو گرفتار کر لیا اور اس نے حالات دریافت کئے تھے اس نے صاف صاف کہہ دیا کہ آپ کے آنے کی خبر سن کر سب فرار ہو گئے۔

آپ نے چند روز وہاں قیام کیا چھوٹے چھوٹے دستے ادھر ادھر روانہ کئے مگر کوئی مقابلہ کیلئے نہ آیا اس طرح سرحد شام پر رعب قائم کر کے مدینہ واپس لوٹے اس مرتبہ مدینہ میں واپس تشریف لا کر قریباً پانچ ماہ تک کوئی اہم واقعہ نمودار نہیں ہوا اور آپ صحابہ کبار کی تربیت اور تبلیغ میں مصروف رہے۔

(تاریخ اسلام صفحہ ۱۸۲ تا ۱۸۵ حصہ اول)

### غزوہ بنو مصطلق یا مرسیع

شعبان ۵ھ میں خبر پہنچی کہ بنو المصطلق کا یہودی سردار حارث بن ضرار جنگ کی تیاریوں میں مصروف ہے اور وہ عرب کے دوسرے قبائل کو اپنا شریک بنا رہا ہے۔ آنحضرت نے تحقیق حال کیلئے بریدہ بن حصیب اسلمی کو بطور ایچی روانہ کیا انہوں نے واپس آ کر اطلاع دی کہ حارث بن ضرار مسلمانوں پر حملہ کرنے میں تلا ہوا ہے اور اس نے بہت سے قبائل اپنے ساتھ ملا لئے ہیں۔

تو آپ نے فوراً مدینہ میں زید بن حارث رضی اللہ تعالیٰ عنہ کو عامل مقرر فرمایا اور لشکر اسلام کے ساتھ روانہ ہوتے اس لشکر میں تیس گھوڑے دس مہاجرین کے اور بیس انصار کے مہاجر و انصار کے جدا جدا علم تھے۔ انصار کا علم سعد بن عبادہ رضی اللہ تعالیٰ عنہ کے ہاتھ میں تھا اور مہاجرین کے علم بردار حضرت ابوبکر صدیق رضی اللہ عنہم، حضرت عمر فاروق رضی اللہ تعالیٰ عنہ کو مقدمتہ لہجیش مقرر فرمایا۔

چونکہ متواتر حملوں میں مسلمانوں کو کامیابی حاصل ہوتی ہوئی دیکھی تھیں لہذا اس مرتبہ اور پہلی مرتبہ مال غنیمت کی طمع میں عبداللہ بن ابی بن سلول رئیس المنافقین بھی اپنی جماعت کے ساتھ شریک ہو گیا۔

حارث بن ضرار نے ایک جاسوس روانہ کیا تھا جو گرفتار ہو گیا اور آنحضرت کے



سامنے پیش کیا گیا جب اس کا جاسوس ہونا تحقیق ہو گیا تو اسلام لانے سے بھی اس نے انکار کیا تو رسم عرب کے اور جنگی آئین کے موافق اسے قتل کا حکم صادر ہوا اور اسے قتل کر دیا گیا حارث یہ خبر سن کر بہت پریشان اور بدحواس تھا۔

آخر آنحضرت نے حضرت عمر فاروق رضی اللہ تعالیٰ عنہ کو حکم دیا کہ تم آگے بڑھ کر ان کو اسلام کی دعوت دو۔ چنانچہ فاروق عظیم نے آگے بڑھ کر ان کو اسلام کی دعوت دی انہوں نے سختی سے انکار کر دیا۔ اس کے بعد طرفین میں حملہ آوری ہوئی کفار کا علمبردار حضرت قتادہ رضی اللہ تعالیٰ عنہ کے ہاتھ سے مارا گیا علمبردار کے گرتے ہی کفار کے پاؤں یک لخت اکھڑ گئے اور میدان چھوڑ کر بھاگ گئے۔

جو آدمی کفار کے گرفتار ہوئے ان میں جویریہ یعنی سپہ سالار کی بیٹی بھی تھی بہت سا مال غنیمت میں مسلمانوں کے ہاتھ آیا مرسیع جہاں یہودی یا نبی المصطلق سے لڑائی ہوئی تھی مدینہ منورہ سے نو منزل کے فاصلے پر تھا۔ جویریہ نے حضور علیہ الصلوٰۃ والسلام سے نکاح کرنے کی خواہش کی جو منظور کر لی گئی۔

(تاریخ اسلام ص ۱۸۵، ۱۸۶ جلد اول)

## واقعہ افک

اس غزوہ میں ایک قابل تذکرہ پیش آیا کہ حضرت عائشہ صدیقہ طیبہ طاہرہ رضی اللہ تعالیٰ عنہا بھی اس سفر میں آپ کے ہمراہ تھیں ایک منزل پر لشکر نے قیام کیا۔ وہاں سے روانگی کے وقت حضرت عائشہ صدیقہ کا ہودج اونٹ پر رکھ دیا گیا اس خیال سے وہ اس میں بیٹھ گئی ہیں آپ اس وقت کم عمر اور کم وزن تھیں حالانکہ اس وقت رفع حاجت کے لئے گئی ہوئی تھیں اتفاقاً ان کا ہار کا ڈورا جھاڑی میں الجھ گیا اور ٹوٹ گیا اور موتی بکھر گئے چونکہ یہ عاریتہ چیز تھی اس لئے اور بھی زیادہ خیال آیا زمین پر سے موتیوں کے چننے میں وقت زیادہ صرف ہو گیا لشکر اس وقت روانہ ہو چکا تھا جب آپ واپس تشریف لائیں تو قیام گاہ خالی پایا بہت متردد اور پریشان ہوئیں

اسی وقت حضرت صفوان بن معطل رضی اللہ تعالیٰ عنہ اپنا اونٹ لئے ہوئے پیچھے سے آتے نظر آئے ان کے سپرد یہ خدمت تھی کہ وہ سب سے پیچھے قیام کریں اور قافلہ کی روانگی کے بعد سب سے آخر میں قیام گاہ کا معائنہ کرتے ہوئے روانہ ہوں کہ اگر کسی کی کوئی چیز رہ گئی ہو تو اٹھاتے لائیں۔ حسب دستور حضرت صفوان قیام گاہ کا معائنہ کرتے ہوئے آئے انہوں نے اُم المومنین کو دیکھا تو متاسف و ششدر رہ گئے اور انا للہ وانا الیہ راجعون پڑھا فوراً اپنے اونٹ سے اترے اُم المومنین کو اس پر بٹھایا اور اس کی مہار پکڑ کر روانہ ہوئے اور لشکر سے جا ملے۔

جب لشکر میں اس طرح پہنچے اور لوگوں کو اس واقعہ کا علم ہوا تو وہ سب متاسف ہوئے لیکن منافقین کو بڑا موقع باتیں بنانے اور باندھنے کا مل گیا منافقوں نے طرح طرح کی باتیں کر کے لشکر میں ایک طوفان پیا کر دیا۔

مدینہ منورہ پہنچ کر آپ بیمار ہو گئیں اور اپنے والد کے گھر چلی گئیں اس ایک ماہ بیمار رہیں اس دوران آپ نے حضرت صدیق اکبر سے اس افک کے متعلق پوچھا عرض کیا یا رسول اللہ یہ معاملہ اللہ اور اس کے رسول کا ہے اللہ تعالیٰ خود اس افک سے بری کر دے گا۔ حضرت فاروق اعظم نے عرض کیا یا رسول اللہ وہ ذات باری تعالیٰ جو آپ کے جسم اطہر پر مکھی بیٹھنے کو گوارا نہیں کرتی جو گندگی میں بیٹھی تو آپ کی حرم پر ایسی حرکت کیسے گوارا کر سکتی ہے۔ حضرت عثمان رضی اللہ تعالیٰ عنہ نے عرض کیا یا رسول اللہ ذات باری تعالیٰ آپ کے جسم کے سایہ کو زمین پر نہیں پڑنے دیتا مبادا کہ کسی کا اس پر پاؤں آ جائے تو یہ کیسے ممکن ہو سکتا ہے۔ حضرت علی المرتضیٰ نے عرض کیا یا رسول اللہ صلی اللہ علیہ وسلم ایک روز آپ کے جوڑا مبارک کو کچھ معمولی سی غلاظت لگ گئی تھی تو جبرائیل نے آگاہ کر دیا اور اس غلاظت کو صاف کر دیا تو یہ غلاظت بھی برداشت نہیں کر سکتا۔ ہاں اپنے گھر سے عورتوں سے پوچھ لیجئے۔ عورتیں ایک دوسرے کے متعلق بہتر جانتی ہیں چنانچہ آپ نے اپنی خادمہ بریدہ سے پوچھا تو انہوں نے کہا

یا رسول اللہ صلی اللہ تعالیٰ علیہ وسلم عائشہ بھولی بھالی اور کمسن ہے۔ آٹا گوندھ کر رکھ کر سو جاتی ہے آٹا بکری کھا جاتی ہے ان سے ایسی حرکت ممکن نہیں۔

اس طرح سرکارِ دو عالم صلی اللہ علیہ وسلم منبر پر تشریف لائے اور صحابہ کبار کے سامنے خطبہ فرمایا اور فرمایا فواللہ ما علمت علی اهل الاخیر میں اپنی اہلیہ کے متعلق خیر اور اچھائی کے سوا کچھ نہیں جانتا یہ اس افک سے ایک ہیں کچھ دیر بعد اللہ تبارک و تعالیٰ نے سورۃ نور کی ۱۸ آیات میں سیدہ صدیقہ طیبہ طاہرہ کی اس افک (بہتان) سے بریت فرمائی۔

اسی غزوہ بنی مصطلق کے واپسی پر منافقین کی طرف سے ایک اور سازش کا اظہار ہوا۔ جب یہ قافلہ نے مدینہ منورہ کے قریب آخری پڑاؤ کیا تو کسی انصار اور مہاجر کے درمیان کنویں پر کسی وجہ سے جھگڑا ہو گیا جو طول پکڑ گیا اور ہاتھ پائی تک نوبت آ گئی رئیس المنافقین کو موقع ہاتھ آ گیا اور وہاں جا کر انصار سے کہنے لگا میں شروع میں نہیں کہتا تھا ان مہاجرین کو مدینہ میں نہ آنے دو اب مزا چکھ لیا تا۔ اور برملا کہا یقولون لئن رجعنا الی المدینة لیخرجننا الاعزمنہا الذل (آیت سورۃ المنافقون) کہ جب مدینہ پہنچیں گے تو ہم عزت والے ان ذلیلوں کو نکال باہر کریں گے۔

یہ بات حضور کو بھی پہنچی اور صحابہ کبار نے بہت برا منایا۔ اس کا لڑکا جو عاشق رسول تھا اس نے اپنی تلوار نکالی اور اپنے باپ سے کہا میں تمہیں اس گستاخی کی سزا دوں گا وگرنہ اپنی اسی زبان سے یہ کہو گے کہ میں مدینہ کے لڑکوں، عورتوں سے بھی بدتر ہوں اور ذلیل ہوں اور نبی پاک کے جانثار مجھ سے بالاتر اور عزت والے ہیں اور میں ذلیل و بدتر ہوں۔ جب اس نے یہ الفاظ کہے تو اس کے لڑکے نے اسے مدینہ منورہ میں آنے دیا۔ اور اس کی جان بخشی ہوئی۔ اس منافق کا قول بھی قرآن مجید نے نقل کیا ہے اور اس کا جواب بھی ان الفاظ میں دیا ہے۔

وللہ العزۃ ولرسولہ وللمومنین ولکن المنافقین لایعلمون (المنافقون)

اور عزت تو اللہ عزوجل کیلئے ہے اور اللہ کے رسول کیلئے ہے اور مومنین کے لئے ہے لیکن منافق جانتے نہیں۔ (قرآن) چنانچہ بہتان تراشنے والوں کو بحکم خداوندی اسی کوڑے لگائے گئے مگر رئیس المنافقین نے کوڑے لگوانے سے انکار کیا تو اللہ تعالیٰ نے فرمایا اس کیلئے قیامت کے روز ۱۰ روناک عذاب ہے واقعہ افک (بہتان) کی تفصیل بخاری جلد دوم صفحہ ۸۶۲ ناشر (دینی کتب خانہ اردو بازار لاہور) میں ملاحظہ ہو۔

اس غزوہ میں بنی مصطلق کے سردار حارث کی بیٹی جویریہ ثابت بن قیس کے حصے میں آئی۔ حارث چند روز بعد مدینے میں آیا اور اپنی بیٹی کو آزاد کرانے کی خواہش ظاہر کی آپ نے جویریہ کو خود فدیہ دے کر رہا کر لیا جویریہ نے اپنے باپ کے ہمراہ جانے کے مقابلے میں آنحضرت کی خدمت میں رہنا پسند کیا۔ آپ نے جویریہ کی منشاء کے مطابق اور حارث کی رضامندی سے جویریہ سے نکاح کر لیا اس نکاح کا نتیجہ یہ ہوا کہ صحابہ کرام رضی اللہ تعالیٰ عنہ نے بنی المصطلق کے تمام قیدیوں کو یہ کہہ کر رہا کر دیا کہ جو قبیلہ آنحضرت کا رشتہ دار بن گیا ہم اس کو قیدی یا غلام نہیں رکھ سکتے ساتھ ہی تمام مال غنیمت بھی واپس کر دیا اس طرح یہودیوں کے قبیلے کے ساتھ اس نکاح کی وجہ سے دشمنی کی جگہ محبت پیدا ہو گئی۔ (تاریخ اسلام ص ۱۸۸ جلد اول)

### غزوہ احزاب

اس غزوہ کو غزوہ خندق بھی کہتے ہیں یہ غزوہ اسی سال ذیقعدہ ۵ھ میں پیش آیا جس کا مفصل بیان سورۃ احزاب میں ہے۔

جب یہود بنی نضیر جلاوطن کر دیئے گئے تو منافقین مکہ کو بہت رنج ہوا کہ ان کی تخریبی طاقت کمزور ہو گئی انہوں نے بنو نضیر کو جنگ کے لئے اکسایا چنانچہ بنو نضیر کے اکابر مکہ مکرمہ میں کفار کے پاس پہنچے اور انہیں جنگ کیلئے ترغیب دی اور وعدہ کیا کہ ہم تمہارا ساتھ دیں گے یہاں تک کہ مسلمانوں کو نیست و نابود کر دیں ابوسفیان نے اس تحریک کو بہت پسند کیا اور کہا ہمیں دنیا میں سب سے پیارا وہ ہے جو محمد کی عداوت میں

ہمارا ساتھ دے۔

ادھر یہودی قبائل غطفان قیس و عیلان وغیرہ میں گئے وہاں بھی تحریک کی وہ سب موافق ہو گئے اس طرح انہوں نے جا بجا دورے کئے اور عرب کے قبائل اسلم، اشجع، ابو مرہ، کنانہ اور فزازہ وغیرہ کو مسلمانوں کے خلاف تیار کیا اور بارہ ہزار کا لشکر (احزاب) لے کر مدینہ پر مسلمانوں کے خلاف چڑھ گئے ان کے پاس تین سو گھوڑے اور ایک ہزار اونٹ معہ سامان تھے۔

ادھر مسلمانوں نے بھی تیاری شروع کر دی حضرت سلمان فارسی نے جسے حضور صلی اللہ تعالیٰ علیہ وسلم نے فرمایا تھا سلمان میرے اہل بیت سے ہے خندق کھودنے کا مشورہ دیا۔ چنانچہ حضور تین ہزار صحابہ کے ہمراہ کوہ سلع کے دامن میں اترے سرخ چمڑے کا خیمہ حضور کے لئے نصب کیا گیا سب سے پہلے خندق کیلئے نشانات لگائے گئے ہر دس آدمیوں کو دس گز مربع اور پانچ گز گہری کھودنے کو دی گئی۔

حضور صلی اللہ تعالیٰ علیہ وسلم نے حضرت زید بن حارثہ کو تین سو افراد کے ساتھ مدینہ منورہ کے حلقوں اور گھروں کی حفاظت کیلئے روانہ کیا۔ حضرت جابر رضی اللہ تعالیٰ عنہ کہتے ہیں کہ ہم خندق کھودنے میں مصروف تھے کہ اچانک ایک بڑا پتھر بہت سخت آ گیا جس پر چھینی اور ہتھوڑا کچھ اثر نہ کرتا تھا صحابہ کبار حضور صلی اللہ تعالیٰ علیہ وسلم کے پاس پہنچے اور واقع بیان کیا آپ صلی اللہ تعالیٰ علیہ وسلم کھڑے ہو گئے حالانکہ آپ کے شکم اطہر پر بھوک کی وجہ سے پتھر بندھا ہوا تھا حضور نے ہتھوڑا لے کر اس چٹان پر زور سے مارا تو وہ ریت کی مانند ہو گیا (بخاری) نسائی میں یوں درج ہے جب حضور نے ہتھوڑا لے کر بسم اللہ پڑھ کر ایک ضرب لگائی تو وہ تہائی ریزہ ریزہ ہو گیا اور فرمایا اللہ اکبر مجھے شام کی کنجیاں عطا کی گئیں خدا کی قسم بلاشبہ میں نے شام کے سرخ محلات دیکھ رہا ہوں۔ اس کے بعد دوسری ضرب لگائی اور دوسری تہائی کو توڑا اور فرمایا اللہ اکبر مجھے فارس (ایران) کی کنجیاں عطا فرمائی گئیں بخدا میں نے مدائن کے سفید کنگرے

دیکھے اس کے بعد حضور نے تیسری ضرب لگائی اور سارا پتھر ٹوٹ گیا اور فرمایا اللہ اکبر مجھے یمن کی کنجیاں مرحمت فرمائی گئیں بخدا میں صنعا کے دروازوں کو دیکھ رہا ہوں۔

ارباب سیر کہتے ہیں کہ خندق کا کام بیس روز جاری رہا خندق کی کھدائی سے فارغ ہو چکے تو لشکر کفار نمودار ہوا معہ قبائل کے ادھر بنو قریظ کے نقص عہد کی خبر نے مسلمانوں کو شدید خوف میں مبتلا کر دیا حضور نے فرمایا حسبنا اللہ ونعم الوکیل لیکن کمزور مسلمانوں کی حالت خوف اور کفار کی شوکت سے قابو سے باہر ہو گئی اور رعب و خوف سے ان کی آنکھیں خیرہ ہو گئیں اسے قرآن نے یوں بیان کیا ہے ترجمہ: ”یاد کرو جب تم پر تمہارے اوپر سے اور تمہارے نیچے سے کفار امنڈ آئے اور تمہاری آنکھیں خیرہ ہو گئیں اور تمہارے دل خنجروں میں اٹک گئے اور اللہ کے ساتھ قسم قسم کا گمان کیا اس جگہ مسلمانوں کو آزمائش میں مبتلا کیا اور انہیں خوب شدت کے ساتھ جھنجھوڑا گیا۔“

اور منافقوں نے کہا کہ محمد ہمیں قیصر و کسریٰ کے خزانوں کی خوشخبری دیتے تھے اور ہمارا یہ حال ہے کہ ہم لاچار و مجبور ہو کر رہ گئے ہیں اس وقت اس طرح آیت کریمہ نازل ہوئی۔ ترجمہ: ”یاد کرو جب منافقوں نے ضعیف الاعتقاد لوگوں سے کہا اللہ اور اس کے رسول نے وعدہ کیا مگر دھوکے کا اور کچھ لوگوں نے اجازت چاہی اور بہانے تراشے کہ ہمارے گھر خالی ہیں اور کون ان کی حفاظت کرے گا ان کے اس مقولے کو بھی اللہ تعالیٰ نے مان لیا ہے۔ ترجمہ: یاد کرو جب ان میں سے ایک گروہ نے کہا اے یثرب والو تمہارے لئے ٹھہرنے کی جگہ نہیں لوٹ چلو اور ان میں سے ایک فریق نے نبی سے اجازت مانگی کہ ہمارے گھر خالی ہیں حالانکہ وہ خالی نہیں وہ تو صرف فرار چاہتے تھے۔“

قریش نے بیس روز محاصرہ جاری رکھا یہاں تک کہ اس محاصرہ سے تنگ آ گئے مگر خندق عبور کرنے کی جرات نہ ہو سکی دونوں لشکروں کے درمیان مقاتلہ و محاربہ

واقع ہوا خصوصاً حضرت علی مرتضیٰ رضی اللہ تعالیٰ عنہ نے اس غزوے میں ایسا مقابلہ کیا جو عقل و فہم کی حدود سے ماورا ہے فرمایا حضور نے حضرت علی کا یوم خندق مقابلہ کرنا قیامت تک کی میری امت کے اعمال سے افضل ہے حضور نے علی کیلئے دعا فرمائی اور اپنی وہ تلوار جس کا نام ذوالفقار تھا عطا کی۔ (مدارج النبوت ص ۲۹۰ جلد دوم)

لشکر کفار جب خندق کے سامنے آیا تو خندق کو دیکھ کر متعجب ہوئے کیونکہ اس سے پیشتر عربوں نے اس قسم کی خندق دیکھی نہ تھی کفار کی طرف سے کئی مرتبہ خندق کو عبور کرنے کی کوشش ہوئی مگر وہ کامیاب نہ ہو سکے۔ ان میں ایک کافر عبود جو ہزار گھڑ سوار کے برابر سمجھا جاتا تھا اور ملک عرب کا مشہور بہادر پہلوان تھا اس کو حضرت علی کرم اللہ وجہہ نے قتل کیا باقی سب بھاگ گئے صبح سے شام تک تیروں کے ذریعہ لڑائی ہوتی رہی یہ محاصرہ لمبا تھا مسلمانوں کی حالت یہ تھی کہ سامان رسد کی ان کے لئے کمی تھی جو کہیں سے میسر نہ آ سکتا تھا فاقوں پر فاقے پڑ جاتے تھے۔ ایک مرتبہ ایک صحابی نے بھوک کی شکایت کی اور کرتہ اٹھا کر دکھایا پیٹ پر پتھر باندھ رکھا ہے تا کہ فاقہ کی وجہ سے کمر جھکنے نہ پائے۔ آپ نے اپنا کرتہ اٹھا کر دکھایا تو دو پتھر پیٹ پر باندھے ہوئے تھے۔

جب محاصرہ کو ستائیس روز گزر گئے تو ایک رات زور کی آندھی چلی جس سے کفار کی میخیں اکھڑ گئیں چوٹوں پر سے دیگیچیاں گر گئیں ما ارسلنا علیہم ریحاً و جنوداً لم تروها ہم نے ان پر ہوا بھیجی اور ایک لشکر جو وہ دیکھ نہیں سکتے تھے اس ہوا سے ڈیروں میں آگ بجھ گئی بعض میں آگ لگ گئی اونٹ بھاگ کھڑے ہوئے اور راتوں رات کفار اپنے ڈیرے خیمے اٹھا کر فرار ہو گئے۔

اس وقت آپ نے حضرت حذیفہ رضی اللہ عنہ کو خبر لانے کیلئے بھیجا انہوں نے آ کر کہا کہ کفار کا لشکر گاہ خالی پڑا ہے اور وہ بھاگ گئے ہیں آپ نے فرمایا اب کفار قریش ہم پر کبھی حملہ آور نہ ہوں گے مسلمان خوشی خوشی مدینے میں داخل ہوئے۔

اس غزوہ میں کئی معجزات کا اظہار ہوا حضرت جابر رضی اللہ عنہ کی دعوت ایک بکری کے بچے کے گوشت اور ایک صاع جو کے آٹے سے تمام لشکر کا پیٹ بھر کر کھانا اور اس کے دو مردہ بچوں اور بکرے کے بچے کو دوبارہ زندہ کرنا اور ایک لڑکی کی کھجوروں میں دعاء برکت جس سے تمام لشکر سیر ہو گیا وغیرہ وغیرہ۔

(تاریخ اسلام صفحہ ۱۹۴ حصہ اول)

### غزوہ بنو قریظ

حضرت عائشہ صدیقہ رضی اللہ تعالیٰ عنہا فرماتی ہیں کہ حضور غزوہ خندق کے بعد میرے گھر تشریف لائے اور سروتن مبارک سے گردوغبار جھاڑ کر جسم اقدس سے ہتھیار اتارے اور سر مبارک ایک جانب کا دھولیا تھا اور دوسری جانب کو ابھی دھویا نہیں تھا کہ حضرت جبرائیل امین دجیہ کلبی کی شکل میں تشریف لائے جن کے چہرے پر اور ان کے سامنے کے دانتوں پر غبار جما ہوا تھا اور سفید اونٹ پر سوار تھے سر پر استبراق کا عمامہ باندھے آئے اور عرض کیا یا رسول اللہ صلی اللہ علیہ وسلم آپ نے تو ہتھیار اتار دیئے مگر ہم نے نہیں اتارے چلئے اللہ تعالیٰ نے فرمایا کہ آپ بنو قریظ کی طرف چلیں خدا کی قسم میں جا کر ان کے حلقوں میں تہلکہ ڈالتا ہوں اور ان کو پامال کرتا ہوں اور ان میں اس طرح زلزلہ ڈالتا ہوں جس طرح کہ مرغی کے انڈے کو پتھر پر مارتے ہیں پھر وہ واپس لوٹ گئے حضرت انس رضی اللہ عنہ فرماتے ہیں انکے جانے کے بعد میں نے جبرائیل کی سواری سے گردوغبار کو اڑتے دیکھا۔

اس کے بعد حضرت بلال رضی اللہ عنہ کو حکم دیا کہ مدینہ میں اعلان کرو کہ خدا کے شہسوار و سوار ہو جاؤ اور عصر کی نماز قریظ میں پہنچ کر ادا کریں۔ حضرت علی مرتضیٰ کو مقدمتہ بحیثیت مقرر فرمایا اور ان کے ہاتھ میں علم دیا اور حضرت ابن مکتوم کو مدینہ میں خلیفہ بنایا اور اپنے گھوڑے لحیف نامی پر سوار ہو کر چلے آپ کے دہنی طرف حضرت ابو بکر صدیق اور بائیں جانب حضرت فاروق اعظم اور آگے آگے مہاجرین و انصار کے اکابر حضرات



تھے۔ یہ سب تین ہزار کا لشکر تھا ان میں صرف چھتیس گھوڑے تھے رستے میں نجار کو منتظر پایا دریافت کیا تمہیں کس نے ہتھیار بند ہونے کو کہا تھا انہوں نے کہا کہ دجیہ کلبی نے فرمایا وہ جبرائیل امین علیہ السلام تھے جو پہلے روانہ ہوئے ہیں۔

آپ معہ لشکر کے شام اور سونے کے قریب پہنچے وہاں پہلے عصر کی پھر مغرب اور عشا کی نمازیں ادا کیں یہ محاصرہ پندرہ روز رہا ان ایام میں کھانا کھجوروں کا تھا فرمایا یہ کتنا اچھا کھانا ہے جب محاصرہ نے طول پکڑا تو حق تعالیٰ نے کفار کے دلوں میں رعب ڈالا اور کہنے لگے ہم بنی نصیر کی مانند جلا وطنی پسند کرتے ہیں ہمیں چھوڑ دیجئے تا کہ ہم اپنے بال بچوں کے ساتھ یہاں سے نکل جائیں۔

القصہ بنو قریظ مطیع ہو کر قلعہ سے اتر آئے اور حضور کے فیصلے پر راضی ہو گئے اور طے پایا کہ حضرت سعد بن معاذ جو فیصلہ کریں تسلیم ہے پھر حضور نے محمد بن علم کو حکم دیا کہ ان یہودیوں کے مردوں کے ہاتھوں کو ان کی گردنوں سے باندھ دو اور حضرت عبداللہ بن سلام کو حکم دیا کہ ان کی عورتوں اور بچوں اور مال و مناع کو جمع کرو چنانچہ اس قلعہ سے پندرہ سو تلواریں تین سوزرہ اور دو ہزار نیزے پندرہ سو ڈھالیں برآمد ہوئیں اور بکثرت مال و مناع نکلا۔ گائے بھیڑ بکری کا تو شمار ہی نہیں۔

اس کے بعد حضور صلی اللہ علیہ وسلم نے حضرت سعد بن معاذ رضی اللہ عنہ کو غزوہ خندق میں زخمی ہو گئے تھے اس غزوہ میں شرکت سے پیچھے رہ گئے تھے بلانے کو بھیجا اور ان کو دراز گوش پر سوار کر کے لائے رسول اللہ نے بنی قریظ کا فیصلہ سعد پر چھوڑ دیا جب سعد مسجد کے قریب آئے تو حضور صلی اللہ علیہ وسلم نے فرمایا قوموا الی سیدکم اپنے سردار کی تعظیم کیلئے کھڑے ہو جاؤ اس کی جماعت کھڑی ہو گئی اور حضرت سعد رضی اللہ عنہ کو دراز گوش سے اتار کر لائے ان کیلئے چمڑے کا فرش بچھایا گیا۔

### حضرت سعد بن معاذ کا فیصلہ

جب حضرت سعد رضی اللہ عنہ حضور کی مجلس مبارک میں بیٹھ گئے تو ان کے زخم

سے خون رک گیا حضرت سعد نے فرمایا اللہ تعالیٰ کا عہد و میثاق تم سے ہے جو کچھ میں حکم کروں گا تم سب راضی ہو گے سب نے جواب دیا ہم راضی ہوں گے۔

حضرت سعد نے حکم دیا کہ بنی قریظہ کے مردوں کو قتل کیا جائے اور ان کی عورتوں اور بچوں کو غلام و باندیاں بنایا جائے اور ان کے ساز و سامان اور اموال کو مسلمانوں میں تقسیم کیا جائے حضور نے فرمایا تم نے خدا کے حکم کے ساتھ حکم دیا ہے اس کے بعد حضور نے حکم دیا کہ بنی قریظہ کے ہاتھوں کو گردنوں میں بندھے ہوئے مدینہ طیبہ لے جاؤ اور قید کر دو قید کی حالت میں ان کے آگے کھجوریں ڈال دی جائیں چونکہ ان کے ہاتھ بندھے ہوئے تھے وہ انہیں دانتوں سے اٹھا کر کھاتے تھے جب حضور مدینہ تشریف لائے تو آپ نے حکم دیا کہ زمین میں گہرا گڑھا کھودا جائے۔ خندق کی مانند اس کے بعد حضرت علی مرتضیٰ کرم اللہ وجہہ اور حضرت زبیر رضی اللہ عنہ نے حضور کے حکم سے تلواریں کھینچ کر ان کی گردنیں اڑادیں اور خون کو خندق میں بہا دیا۔

### حی بن اخطب کا قتل

بنو نضیر کے سردار جب حی بن اخطب کو ہاتھ باندھے حضور کے سامنے لایا گیا تو فرمایا او دشمن خدا بلا آخر حق تعالیٰ نے تجھے میرے ہاتھ میں قید کرایا اور تجھ پر ذلت و خواری مسلط کر دی اور مجھے تم پر غالب کر کے حاکم بنایا حضور نے اسے قتل کرنے کا حکم فرمایا اور باب سیر بیان کرتے ہیں کہ جب حیدر کرار نے حی بن اخطب کیلئے ذوالفقار کھینچی تو حی نے گردن سامنے کر دی اور امیر المؤمنین نے تیغ مار کر اسفل السافلین پہنچا دیا۔

### بنو قریظہ کے سردار کعب بن اسد کا قتل

اس کے بعد کعب بن اسد لائے گئے حضور نے فرمایا اے کعب ایمان لے آ تو خوب جانتا ہے کہ میں اللہ کا برحق رسول ہوں۔ کعب نے کہا میں آپ کی تصدیق تو کرتا اور آپ کی اطاعت بھی کرتا لیکن اس شر سے کہ لوگ کہیں گے کہ عاجز ہو کر جان

کے خوف سے ایمان لے آیا۔ میں دین یہود پر مرتا ہوں حضور نے فرمایا اسے بھی ان کے ساتھیوں سے ملا دو۔ اس دن رات تک حضرت علی رضی اللہ عنہ اور زبیر رضی اللہ عنہ ان کفار کو قتل کرتے رہے جن کی تعداد چار سو تھی۔ بعد میں ان کے مال مسلمانوں میں تقسیم کر دیئے گئے اور عورتوں اور بچوں کو غلام بنا لیا گیا جب مسلمان بنو قریظ کے یہودیوں کے قتل سے فارغ ہو گئے تو حضرت سعد بن معاذ رضی اللہ عنہم کے زخم کھل گئے اور خون بہنے لگا یہاں تک کہ وہ جاں بحق تسلیم ہو گئے حضور اس کے سر ہانے تشریف فرما تھے اور ان کے سر کو اپنے زانوائے مبارک پر رکھے ہوئے تھے فرمایا اے خدا! سعد کو اپنی رحمتوں میں ڈھانپ لے انہوں نے تیرے رسول کی تصدیق کی اور اسلام کے جو حقوق ان پر عائد تھے ادا کئے اور ان کی روح کو بہترین طریقہ سے جس طرح تو اپنے محبوبوں کی روحوں کو قبض فرماتا ہے قبض فرما۔

جب سعد نے حضور کی آواز سنی تو آنکھیں کھولیں اور کہا السلام علیک یا رسول اللہ میں گواہی دیتا ہوں کہ آپ اللہ کے رسول ہیں جیسا کہ چاہے آپ نے تبلیغ رسالت ادا فرمائی۔

پھر آپ کے سر کو حضور کے زانوائے مبارک سے اٹھا لیا اور عذر خواہی کرتے ہوئے رخصت کی اجازت مانگی اور چند لمحہ بعد حضرت سعد رضی اللہ عنہ رحمت الہی سے واصل ہو گئے رضی اللہ عنہ۔

حضرت جبرائیل امین علیہ السلام استبراق کا عمامہ باندھ آئے اور کہا یا رسول اللہ آپ کے اصحاب میں سے کسی نے وفات پائی ہو جس کی روح کے استقبال کیلئے آسمانوں کے دروازے کھلے ہوں پھر حضور ان کے مکان میں تشریف لے گئے اور ان کی تجہیز و تکفین فرمائی۔ فرمایا ستر ہزار فرشتے ان کے جنازہ میں موجود ہیں حضرت سعد طویل قامت اور بڑے تنومند تھے لیکن ان کا جنازہ بہت ہی ہلکا تھا لوگ اس پر بہت حیران تھے حضور نے فرمایا ان کے جنازہ کو فرشتے اٹھائے ہوتے ہیں اس بناء پر ہلکا

ہے نیز حضور نے فرمایا سعد کی موت کی وجہ سے عرش الہی جنبش میں آیا۔

(مدارج النبوت ص ۳۰۳ تا ۳۱۴)

خدا رحمت کند ایں عاشقان پاک طینت را

### سریہ ابو عبیدہ بن الجراح

ماہ ذی الحجہ ۵ ہجری میں حضرت ابو عبیدہ بن الجراح بحکم رسول مقبول صلی اللہ علیہ وسلم سیف البحر کی طرف تین سو مہاجرین کے ساتھ روانہ ہوئے کہ وہاں قبیلہ جہنیہ کے حالات تفتیش کریں کیونکہ اس طرف سے اندیشہ ناک خبریں پہنچیں۔ حضرت ابو عبیدہ اور ان کے ہمراہیوں کو اس سفر میں کھانے پینے کی سخت اذیت برداشت کرنی پڑی صرف دو تین چھوہاروں پر ایک دن بسر ہوتا تھا آخر ساحل سمندر پر ایک بہت بڑی مچھلی دستیاب ہوئی جو سب کے لئے کافی ہوئی۔ بنی کلاب کی نسبت خبر پہنچی کہ وہ غدر کا ارادہ رکھتے ہیں چنانچہ اسی ماہ میں محمد بن مسلمہ تیس آدمیوں کی جمعیت کے ساتھ اس طرف روانہ ہو گئے بنی کلاب نے ان کا مقابلہ کیا اور بنی کلاب کے دس آدمی مارے گئے باقی بھاگ گئے پچاس اونٹ اور تین ہزار بکریاں مسلمانوں کے ہاتھ آئیں۔

اسی طرح مکاشہ بن محسن مکہ کی جانب تفتیش حالات کیلئے روانہ کئے گئے اور ایک مختصراً گروہ نجد کی جانب بھیجا گیا جو شامہ بن آثال کو گرفتار کر کے لے آیا شامہ نے صدق دل سے بخوشی اسلام قبول کر لیا اور اپنے ملک یمامہ میں جا کر غلہ کو مکہ کی طرف جانے سے روک دیا۔

قریش مکہ کو جب غلہ کی تکلیف ہوئی تو آنحضرت کے پاس شکایت بھیجی۔ آپ نے حکم صادر فرمایا کہ مکہ میں غلہ بدستور سابق جانے دیا جائے۔

اسی سال آپ نے ان مہاجرین کو جو ملک حبش میں نجاشی کے پاس ہجرت کر کے چلے گئے تھے بذریعہ خط مدینہ میں بلوا لیا مگر مہاجرین کی ایک خاصی تعداد حبش

میں باقی رہی۔ نجاشی کو اسلام کی دعوت دی گئی جو اس نے قبول کر لی اور مسلمان ہو گیا اور تحائف کے ساتھ مہاجرین کو مدینہ رخصت کیا۔

(تاریخ اسلام ص ۱۹۳-۱۹۵ جلد اول صفحہ ۱۹ کبر شاہ خاں نجیب آبادی، ناشر نفیس اکیڈمی اسٹریٹن روڈ کراچی)

پانچویں ہجری کے واقعات میں آیہ تطہیر کا شان نزول بھی شامل ہے۔

## آیہ تطہیر

قال اللہ تعالیٰ اِنَّمَا يُرِيدُ اللّٰهُ لِيُذْهِبَ عَنْكُمُ الرِّجْسَ اَهْلَ الْبَيْتِ وَيُطَهِّرَكُمْ تَطْهِيرًا ۝ (الاحزاب ۳۳) ترجمہ: اے (پیغمبر کے) گھر والو اللہ تعالیٰ سوا اس کے نہیں چاہتا کہ وہ ناپاکی کو تم سے دور کر دے اور تمہیں پاک صاف کر دے۔ (گناہ، عذاب اور ہر عیب سے)

شان نزول : اُم المؤمنین حضرت اُم سلمہ رضی اللہ تعالیٰ عنہا فرماتی ہیں کہ آیت تطہیر تو میرے گھر میں اُتری ہے۔ آنحضرت صلی اللہ علیہ وسلم میرے گھر میں آئے اور فرمایا کسی اور کو آنے کی اجازت نہ دینا۔ تھوڑی دیر میں حضرت فاطمہ رضی اللہ عنہا آئیں۔ اب بھلا میں بیٹی کو باپ سے کیسے روکتی۔ پھر حضرت حسن رضی اللہ عنہ آئے، نواسے کو نانا سے کون روکے؟ پھر حضرت حسین رضی اللہ عنہ آئے میں نے انہیں بھی نہ روکا۔ پھر حضرت علی کرم اللہ وجہہ آئے میں انہیں بھی نہ روک سکی۔ جب یہ سب جمع ہو گئے تو جو چادر حضور صلی اللہ علیہ وسلم اوڑھے ہوئے تھے ان میں ان سب کو لے لیا اور کہا ”الہی یہ میرے اہل بیت ہیں ان سے پلیدی دور کر دے اور انہیں خوب پاک کر دے۔“ پس یہ آیت اس وقت اُتری جب یہ چادر پر جمع ہو چکے تھے۔ میں نے کہا یا رسول اللہ صلی اللہ علیہ وسلم میں بھی۔ فرمایا تو خیر کی طرف ہے۔

مسند کی ایک اور روایت میں ہے کہ میرے گھر میں حضور علیہ الصلوٰۃ والسلام تھے کہ خادم نے آ کر خبر کی کہ فاطمہ اور علی آ گئے ہیں تو آپ نے مجھ سے فرمایا ایک طرف ہو جاؤ میرے اہل بیت آ گئے۔ میں گھر کے ایک کونے میں بیٹھ گئی یہ دونوں ننھے بچے اور یہ دونوں صاحب تشریف لے آئے۔ آپ صلی اللہ علیہ وسلم نے دونوں بچوں کو گودی میں لے لیا۔ پیار کیا، ایک ہاتھ حضرت علی رضی اللہ عنہ کی گردن میں دوسرا حضرت فاطمہ رضی اللہ عنہا کی گردن میں ڈال کر ان دونوں کو بھی پیار کیا اور ایک سیاہ چادر سب پر ڈال کر فرمایا یا اللہ! یہ میرے اہل بیت ہیں ان سے پلیدی دور کر دے اور انہیں خوب پاک صاف کر دے۔ میں نے کہا میں اہل بیت میں سے نہیں ہوں تو آپ نے فرمایا: تو بھلائی کی طرف ہے اور نبی کی بیویوں میں سے ہے۔“

ایک اور روایت میں ہے میں نے عرض کیا مجھے بھی ان کے ساتھ شامل کر لیجئے تو فرمایا تو میری اہل ہے۔

حضرت عائشہ صدیقہ رضی اللہ عنہا سے مروی ہے کہ حضور صلی اللہ علیہ وسلم سیاہ چادر اوڑھے ہوئے ایک دن صبح ہی صبح نکلے اور ان چاروں کو اپنی چادر تلے لے کر یہ آیت پڑھی۔ (مسلم وغیرہ)

مسند احمد میں ہے کہ حضرت ام سلمہ رضی اللہ عنہا فرماتی ہیں حضور صلی اللہ علیہ وسلم میرے گھر میں تھے کہ حضرت فاطمہ رضی اللہ عنہا حریرے کی ایک پتیلی بھری ہوئی لائیں۔ آپ نے فرمایا اپنے میاں کو اپنے دونوں بچوں کو بھی بلا لو۔ چنانچہ وہ بھی آ گئے اور کھانا شروع ہوا۔ آپ صلی اللہ علیہ وسلم اپنے بستر پر تھے۔ خیبر کی ایک چادر پر آپ صلی اللہ علیہ وسلم کے لئے بچھی ہوئی تھی۔ میں حجرے میں نماز ادا کر رہی تھی کہ یہ آیت (تطہیر) اُتری۔ پس حضور صلی اللہ علیہ وسلم نے انہیں چادر اوڑھا دی اور چادر میں سے ایک ہاتھ نکال کر آسمان کی طرف اُٹھا کر یہ دعا کی الہی یہ میرے اہل بیت اور حمایتی ہیں تو ان سے ناپاکی دور کر اور انہیں طاہر کر۔ میں نے اپنا سر گھر میں

سے نکال کر کہا یا رسول اللہ صلی اللہ علیہ وسلم میں بھی آپ سب کے ساتھ ہوں۔ آپ نے فرمایا یقیناً تو بہتری کی طرف ہے۔ فی الواقع تو خیر کی طرف ہے۔

مسند میں ہے شداد بن عمار کہتے ہیں۔ میں ایک دفعہ حضرت واثلہ رضی اللہ عنہ بن اسقع کے پاس گیا۔ اس وقت وہاں کچھ اور لوگ بھی بیٹھے ہوئے تھے اور حضرت علی کرم اللہ وجہہ کا ذکر ہو رہا تھا۔ وہ آپ رضی اللہ عنہ کو برا بھلا کہہ رہے تھے میں نے بھی ان کا ساتھ دیا۔ جب وہ لوگ چلے گئے تو مجھ سے حضرت واثلہ رضی اللہ عنہ نے کہا تو نے بھی حضرت علی رضی اللہ عنہ کی شان میں گستاخانہ الفاظ کہے؟ میں نے کہا ہاں! تو فرمایا: سن میں نے جو دیکھا ہے تجھے سنا تا ہوں۔ ایک مرتبہ حضرت علی کے گھر گیا تو معلوم ہوا کہ آپ رضی اللہ عنہ حضور صلی اللہ علیہ وسلم کی مجلس میں گئے ہوئے ہیں۔ میں ان کے انتظار میں بیٹھ گیا۔ تھوڑی دیر میں دیکھا کہ رسول اللہ صلی اللہ علیہ وسلم آ رہے ہیں اور آپ کے ساتھ حضرت علی اور حضرت حسن اور حضرت حسین رضی اللہ عنہما بھی ہیں۔ دونوں بچے آپ صلی اللہ علیہ وسلم کی انگلی تھامے ہوئے تھے۔ آپ نے حضرت علی اور حضرت فاطمہ کو تو اپنے سامنے بٹھا لیا اور دونوں نواسوں کو اپنے گھٹنوں پر بٹھا لیا اور ایک کپڑے سے ڈھک لیا۔ پھر اسی آیت (تطہیر) کی تلاوت فرمائی اور عرض کیا یا اللہ یہ ہیں میرے اہل بیت اور میرے اہل بیت زیادہ حق دار ہیں۔ دوسری روایت میں ہے کہ حضرت واثلہ فرماتے ہیں میں نے یہ دیکھ کر کہا یا رسول اللہ میں بھی آپ کی اہل بیت میں ہوں۔ آپ نے فرمایا ہاں! تو بھی میری اہل بیت میں ہے۔“ میرے نزدیک سب سے زیادہ میرا مضبوط عمل یہی ہے۔

مسند احمد اور ترمذی میں ہے کہ رسول اللہ صلی اللہ علیہ وسلم صبح کی نماز کے لئے جب گھر سے نکلتے تو حضرت فاطمہ رضی اللہ عنہا کے دروازے پر پہنچ کر فرماتے ”اے اہل بیت نماز کا وقت آ گیا پھر اسی آیت تطہیر کی تلاوت کرتے۔“

(تفسیر ابن کثیر جلد چہارم سورۃ احزاب ۳۳ صفحہ ۴)

نوٹ: یہاں تک جو کچھ لکھا گیا ہے اس سے یہ ثابت کرنا مقصود تھا کہ اہل بیت میں یہ چاروں حضرات بھی شامل تھے۔ کیونکہ مسلمانوں میں ایک فرقہ ایسا ہے جو آیت تطہیر میں صرف حضور کی ازواج مطہرات کو شامل کرتا ہے جبکہ ہم اہل سنت و جماعت کا مسئلہ حقہ یہ ہے کہ اس آیت تطہیر میں حضور صلی اللہ علیہ وسلم کی ازواج مطہرات اور آل طہار سب شامل ہیں۔

حصین نے حضرت زید سے پوچھا آپ کے اہل بیت کون ہیں؟ کیا آپ کی بیویاں آپ کی اہل بیت نہیں ہیں؟ فرمایا: آپ کی بیویاں تو آپ کی اہل بیت میں ہیں ہی لیکن آپ کی اہل بیت میں وہ ہیں جن پر آپ کے بعد صدقہ کھانا حرام ہے۔ پوچھا وہ کون ہیں؟ فرمایا آل علی - آل عقیل - آل جعفر اور آل عباس رضی اللہ عنہم۔ پوچھا کیا ان سب پر آپ کے صدقہ حرام ہے کہا ہاں! (تفسیر ابن کثیر سورۃ احزاب صفحہ ۵، تفسیر ضیاء القرآن جلد چہارم صفحہ ۵۶۵۳ میں بھی شان نزول اسی طرح درج ہے)۔

## آیہ مودت کی تفسیر و تشریح

از پیر صاحب گولڑہ شریف

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ وَمَنْ يَقْتَرِفْ حَسَنَةً نَّزِدْ لَهُ فِيهَا حَسَنًا ۗ إِنَّ اللَّهَ غَفُورًا شَكُورًا (۲۳ الشوریٰ)

ترجمہ: (اے میرے حبیب اپنی امت سے) کہہ دیجئے کہ میں تم سے اس امر پر کوئی اجر نہیں مانگتا لیکن میرے قرابت داروں سے دوستی رکھنا۔ اور جو کوئی نیکی کرے گا ہم اُس کے لئے اُس میں ثواب بڑھائیں گے۔ تحقیق اللہ تعالیٰ بخشنے والا قدر دان ہے۔

یہ آیت کریمہ اُس وقت نازل ہوئی جب مشرکین نے ایک اجتماع میں کہا تھا



کہ کیا محمد صلی اللہ علیہ وسلم اپنے عمل (تبلیغ القرآن) کے لئے اجر اور عوض چاہتا ہے۔ اس آیت کا مطلب یہ ہے کہ میں تم سے اپنے اس کام کے لئے کچھ اجر نہیں چاہتا جیسا کہ انبیاء علیہم السلام نے بھی نہیں چاہا۔ البتہ یہ چاہتا ہوں کہ میرے قرابت داروں سے محبت رکھو اور ایذا نہ پہنچاؤ کیونکہ شرع اور عادت اور مرؤت کا تقاضا بھی یہی ہے اور تم اپنے صلہ رحمی پر فخر بھی کرتے ہو۔

تفسیر روح البیان وغیرہ میں ہے کہ اس آیت کے نزول کے وقت آنحضرت صلی اللہ علیہ وسلم سے کسی نے پوچھا یا رسول اللہ صلی اللہ علیہ وسلم من قرابتک هؤلاء الذین وجبت علینا مودتہم تم یعنی آپ کے اہل قرابت اور رشتہ داروں میں وہ کون ہیں جن کی دوستی ہم پر واجب کی گئی ہے۔ آپ صلی اللہ علیہ وسلم نے جواباً فرمایا: علی و فاطمہ اور ان کی اولاد۔ اور اسی روایت کی تائید وہ قول کرتا ہے جو حضرت علی رضی اللہ عنہ سے مروی ہے۔

ترجمہ : حضرت علی کرم اللہ وجہہ فرماتے ہیں کہ میں نے حضور نبوی صلی اللہ علیہ وسلم میں شکایت کی کہ لوگ میرے ساتھ حسد کرتے ہیں۔ اس پر آپ صلی اللہ علیہ وسلم نے فرمایا اے علی کیا تو اس پر خوشی نہیں کہ سب سے پہلے میں اور تم اور حسن اور حسین بہشت میں داخل ہوں گے۔ اس حالت میں کہ ہمارے دائیں بائیں ہماری بیبیاں ہوں گی اور ہماری اولاد ہماری بیبیوں کے پیچھے ہوگی۔ (انتہی)

گو یہ آیت کریمہ مکہ میں نازل ہوئی جبکہ حسنین کریمین مدینہ میں پیدا ہوئے تھے مگر اس آیت کریمہ میں آل عبا علیہم السلام بلحاظ قرابت کاملہ کے قیامت تک ہونے والے سب شامل ہیں۔ جیسا کہ صاحب تفسیر روح البیان فرماتے ہیں۔ ترجمہ: یعنی جن کے رشتے اور تعلق کا رجوع آنحضرت صلی اللہ علیہ وسلم کی جانب کامل و مکمل اور اعلیٰ درجہ پر ہو وہی لوگ آل رسول علیہم الصلوٰۃ والسلام کہلانے کے مستحق ہیں اور اس میں شک نہیں کہ حضرت علی و فاطمہ و حسنین کریمین علیہم السلام کا حضور علیہ السلام

سے نہایت گہرا تعلق ہے۔

اس طرح الفاظ اہل قربیٰ میں حسین پاک علیہم السلام داخل ہیں گو وہ اس وقت پیدا نہیں ہوئے تھے اور آل کبا کے بارے میں بلحاظ قرابت کاملہ جو احادیث مسطورہ بالا و نقل متواتر سے ثابت ہے۔ یہ کہنا کہ آیت مودت الہی کی شان میں نازل ہوئی صحیح ٹھہرا اور آثار ذیل بالکلیہ درست جیسا کہ صواعق محرقة میں لکھا ہے کہ

(الف) ترجمہ : یعنی اس آیت کے نزول کے وقت لوگوں نے آپ صلی اللہ علیہ وسلم کے دریافت کیا کہ یا رسول اللہ صلی اللہ علیہ وسلم آپ کے وہ قریبی لوگ کون ہیں جن کی مودت اور دوستی ہم پر واجب ہے۔ آپ صلی اللہ علیہ وسلم نے فرمایا: علی اور فاطمہ اور ان کی اولاد۔

(ب) حضرت علی کرم اللہ وجہہ نے فرمایا کہ ہمارے یعنی اہل بیت کے حق میں ایک آیت نازل ہوئی کہ نہیں محفوظ رکھتا۔ ہماری دوستی کا حق مگر مومن اور اس کے بعد یہ آیت مودت پڑھی قل لا اسئلکم .....

(ج) سیدنا حسن بن علی رضی اللہ عنہ نے خطبہ میں فرمایا : من عرفنی فقد عرفنی ومن لم یعرفنی فانا الحسن بن محمد صلی اللہ علیہ وسلم پھر ایک دو جملہ کے بعد فرمایا: ترجمہ: یعنی میں حسن فرزند رسول ہوں اور ان اہل بیت سے ہوں جن کی محبت اللہ تعالیٰ نے آیت مذکور میں فرماتی ہے اور اسی آیت میں اقرارِ حسنہ سے مراد ہماری محبت ہے۔ مشہور محقق و مفسر صاحب روح البیان نے فرمایا ہے کہ اس آیت کریمہ کے تحت ان حضرات کو اس میں وہی شامل سمجھتے ہیں جو ان سے محبت رکھتے ہیں اور وہی انکار کرتے ہیں جو ان سے بغض رکھتے ہیں اور اس سلسلے میں انہوں نے چند احادیث نقل کی ہیں ملاحظہ ہو:

ترجمہ: جنت اُس پر حرام کی گئی ہے جس نے میرے اہل بیت پر ظلم کیا اور میری عمرت کو ایزادے کر مجھے ایزا پہنچائی۔

۲ - عبدالمطلب کی اولاد میں سے اگر کوئی اپنے محسن کا مکانی اور معاوضہ دینے والا نہ ہوا تو میں قیامت میں اس کا مجازی اور عوض دہندہ ہوگا جب وہ مجھ سے ملاقات کرے گا۔

۳ - جس کا خاتمہ محبت اہل بیت پر ہوگا وہ شخص شہید ہوگا۔

۴ - خبردار! جس کا خاتمہ محبت اہل بیت پر ہوگا وہ مغفور ہو کر مرے گا۔

۵ - خبردار! جس کا خاتمہ محبت اہل بیت پر ہوگا۔ اس کی موت بحالت کامل ایمان ہوگی۔

۶ - خبردار! جس کا خاتمہ محبت اہل بیت پر ہوگا وہ مقبول التوبہ ہو کر مرے گا۔

۷ - خبردار! جس کی موت حب آل محمد صلی اللہ علیہ وسلم پر ہوگی وہ جنت کی طرف ایسے دوڑے گا جیسے دولہا اپنی دلہن کے گھر کی طرف۔

۸ - خبردار! جس کی موت آل محمد صلی اللہ علیہ وسلم کی محبت پر ہوگی اس کے لئے اس کی قبر میں دو دروازے بہشت کی جانب کھولے جائیں گے۔

۹ - خبردار! جس کی موت حب آل محمد صلی اللہ علیہ وسلم پر ہوگی اللہ تعالیٰ اس کی قبر کو ملائکہ رحمت کی زیارت گاہ بنائے گا۔

۱۰ - خبردار! جس کی موت حب آل محمد پر ہوگی وہ طریقہ سنت و جماعت پر مرے گا۔

۱۱ - خبردار! جس کی موت آل محمد صلی اللہ علیہ وسلم کے بغض کی حالت میں ہوئی وہ قیامت کے دن اس طرح آئے گا کہ اس کی دونوں آنکھوں کے درمیان لکھا ہوگا یہ اللہ کی رحمت سے ناامید ہے۔

۱۲ - خبردار! جو آل محمد صلی اللہ علیہ وسلم سے بغض رکھتے ہوئے مرا۔ وہ بحالت کفر مرے گا۔

۱۳ - خبردار! جو شخص آل محمد صلی اللہ علیہ وسلم کے بغض رکھتے ہوئے مرا وہ جنت

کی ہوا تک نہ سونگھے گا۔

ان احادیث کے بیان کرنے کے بعد تفسیر روح البیان فرماتے ہیں۔ ترجمہ: یعنی جن کے رشتے اور تعلق کا رجوع آنحضرت صلی اللہ علیہ وسلم کی جانب کامل و مکمل اور اعلیٰ درجہ پر ہو وہی لوگ آل رسول صلی اللہ علیہ وسلم کہلانے کے مستحق ہیں اور اس میں شک نہیں کہ حضرت علی، فاطمہ اور حسنین کریمین علیہم السلام کا حضور صلی اللہ علیہ وسلم سے نہایت گہرا تعلق ہے۔ (تصفیہ مابین سنی و شیعہ تصنیف پیر مہر علی شاہ گولڑوی)

## ہجرت کا چھٹا سال

### غزوہ بنولحیان

ربیع الاول ۶ھ میں غزوہ بنولحیان غزوہ بنوقریظ کے چھ ماہ بعد واقع ہوا تھا جیسا آپ پڑھ چکے ہیں کہ حضرت خبیب بن عدی اور حضرت عاصم بن ثابت کو شہید کر دیا گیا تھا جس کا حضور اور صحابہ کبار کو بہت رنج ہوا تھا مگر پیہم غزوات کے باعث بنولحیان کی سرکوبی کی فرصت نہ ملی کہ ان سے بدلہ لیں یہاں تک کہ ہجرت کا چھٹا سال آ گیا۔

اس وقت آپ دو سو مہاجرین و انصار کی جمعیت لے کر جن میں بیس سوار تھے بنولحیان کی سرکوبی کیلئے نکلے۔

مدینہ منورہ میں حضرت ابن مکتوم رضی اللہ عنہ کو خلیفہ بنایا اور تیزی سے وہاں پہنچ گئے جہاں سریہ ربیع کے مسلمانوں کو شہید کیا گیا تھا ان کے لئے دعائے استغفار فرمائی۔ بنولحیان نے حضور کی تشریف آوری کی خبر پاتے ہی راہ فرار اختیار کی اور پہاڑوں پر چڑھ کر روپوش ہو گئے حضور ایک دو روز مقیم رہے اور چاروں طرف لشکر کی ٹولیوں کو بھیجا اس کے بعد عسفان پہنچے مگر کسی مخالف کو نہ پایا اس کے بعد حضور سے آملے اس سفر کی مدت چودہ شبانہ روز ہے۔ (مدارج النبوت ص ۳۲ جلد دوم)

## سریہ محمد بن مسلمہ بر سر بنی کلاب

اسی سال حضرت محمد بن مسلمہ کو تیس سواروں کے ساتھ ربیع الاول میں بنی کلاب کی سرکوبی کیلئے بمقام ضریہ روانہ فرمایا جو کہ مدینہ منورہ سے بیس میل کے فاصلے پر ہے محمد بن مسلمہ دن کو پوشیدہ رہتے اور رات کو سفر کرتے وہ رات کے وقت اچانک ان پر پہنچے اور شب خون مارا چند کفار کو قتل کیا باقی بھاگ گئے حضرت محمد بن مسلمہ ان لوگوں کے اونٹ بکریاں مدینہ منورہ لے آئے حضور نے پانچواں حصہ نکال کر باقی تقسیم فرما دیا ایک سو پچاس اونٹ اور تین ہزار بکریاں تھیں سفر کی مدت پندرہ روز تھی۔

## سریہ محمد بن مسلمہ جانب بنی ثعلبہ

حضور نے محمد بن مسلمہ کو دس شخصوں کے ساتھ بنی ثعلبہ کی بستی ذی الفصا کی طرف بھیجی رات کا وقت تھا کہ آپ دن تک پہنچ گئے وہ سو آدمی تھے جو جمع ہو گئے اور دونوں طرف سے تیر اندازی شروع ہو گئی بالآخر کفار نے یکبارگی حملہ کیا اور نیزوں پر رکھ لیا اور سب کو شہید کر دیا حضرت محمد بن مسلمہ زخمی ہو کر زمین پر گر پڑے ان کے ٹخنوں پر زخم آیا تھا ایک مجاہد جو بچا تھا انہیں اٹھا کر مدینہ منورہ لے آیا۔

اس کے بعد رسول اللہ صلی اللہ علیہ وسلم نے حضرت ابو عبیدہ بن الجراح کو ربیع الآخر میں چالیس مجاہدین کے ساتھ بھیجا اس مرتبہ کفار کی تباہی ہوئی اور وہ بھاگ کر پہاڑوں پر جا چھپے بس ایک شخص ملا جس نے اسلام قبول کر لیا ان کو چھوڑ دیا ان کے مویشی اور مال و اسباب ان کے گھروں سے جمع کر کے مدینہ منورہ لے آئے خمس نکالنے کے بعد حضور صلی اللہ علیہ وسلم نے اسے تقسیم فرما دیا۔

## سریہ محمد بن مسلمہ بجانب نجد

حضور اکرم صلی اللہ علیہ وسلم نے صحابہ کی ایک جماعت حضرت محمد بن مسلمہ کے ساتھ نجد کی جانب روانہ کی وہ قبیلہ بنی حنیفہ کے ایک شخص کو اہل یمامہ کا سردار تھا جس

کا نام تمامہ بن اثال تھا ہاتھ باندھ کر قید کر کے بارگاہ نبوت میں لائے حضور نے حکم دیا اسے مسجد کے کسی ستون سے باندھ دو اس کے بعد حضور اس کے پاس تشریف لے گئے فرمایا تمامہ کیا حال ہے اور تیری رائے اپنے بارے میں کیا ہے۔ اس نے جواب دیا۔ اے محمد صلی اللہ علیہ وسلم میں ٹھیک ہوں اگر آپ مجھے قتل کریں تو آپ ایک خونی کوماریں گے اور اگر احسان فرمائیں گے تو آپ ایک شکرگزار پر احسان فرمائیں گے اور اگر آپ مجھ سے فدیہ لینا چاہیں تو جتنا فرمائیں گے ادا کر دوں گا اس کے بعد حضور صلی اللہ علیہ وسلم اس کے پاس سے تشریف لے آئے دوسرے دن بھی اور تیسرے دن بھی یہی گفتگو ہوئی۔ تیسرے دن اس کا جواب سن کر فرمایا اسے کھول دو اور رہا کر دو۔ اس کے بعد تمامہ کھجور کے ایک درخت کے پاس گیا جو مسجد کے قریب تھا وہاں اس نے غسل کیا اور مسجد میں داخل ہو کر بلند آواز سے کہا۔ اشہد ان لا الہ الا اللہ و اشہد ان محمدًا عبده و رسوله اور اس نے کہا اے اللہ کے رسول خدا کی قسم روئے زمین کو آپ سے زیادہ میرے نزدیک دشمن تھا اب آپ کا روئے انور میرے نزدیک تمام لوگوں کے چہروں سے زیادہ محبوب ہے اور کوئی دین آپ کے دین سے زیادہ میرے نزدیک برا نہ تھا اب تمام دینوں سے زیادہ آپ کا دین محبوب بن گیا ہے اور کوئی شہر آپ کے شہر سے زیادہ مبغوض نہ تھا اب آپ کا شہر تمام شہروں سے زیادہ مجھے محبوب ہو گیا ہے اس نے کہا آپ کے لشکر نے مجھے پکڑ لیا ہے میں چاہتا تھا کہ عمرہ بجلاؤں تو اب آپ کیا حکم فرماتے ہیں اس پر حضور نے اسے بشارت دی اور حکم دیا کہ عمرہ بجلاؤ۔ (مدارج النبوت ص ۲۳۷ تا ۲۳۸)

### غزوہ ذی قرد

اس غزوہ کو غزوہ غابہ بھی کہتے ہیں اس غزوہ کے وقوع کا سبب یہ ہوا کہ حضور اکرم کے پاس بیس بچہ تھے یعنی ایسے دودھ دینی والی اونٹنیاں جو بچہ جننے کے قریب تھے اور حضرت ابو ذر غفاری بھی وہاں رہتے تھے۔ ان کے دل میں خیال پیدا ہوا کہ

چند روز کیلئے وہاں سے چلے آئیں اس کے لئے حضور صلی اللہ علیہ وسلم نے اجازت چاہی آپ نے باصرار اجازت دے دی اور فرمایا میں غطفان سے مطمئن نہیں ہوں۔  
 القصہ عقبہ بن حصین فزاری چالیس کافروں کے ساتھ حملہ آور ہوا اور اونٹوں کو لوٹ کر لے گیا اور دونوں چرواہوں کو اور حضرت ابوذر کے بیٹے کو شہید کر دیا اتفاقاً سلمہ بن الاکوع اور حضور کے غلام رباح سحری کے وقت اس طرف گئے ہوئے تھے۔  
 سلمہ نے رباح سے کہا تم جاؤ اور حضور اکرم کو اس کی اطلاع دے دو۔ اور میں ان کے تعاقب میں جاتا ہوں جب حضور کو اطلاع ملی تو ندا فرمائی۔ یا خیل اللہ اربکی اے اللہ کے لشکر یوسوار ہو جاؤ اس کے بعد حضور صلی اللہ علیہ وسلم صحابہ کے ساتھ سوار ہوئے اور مدینہ طیبہ میں حضرت ابن مکتوم کو خلیفہ مقرر فرمایا اور حضرت مقداد کے نیزے پر علم لہرایا اور فرمایا آگے بڑھو۔ حضرت مسلم پہلے ہی ان کے تعاقب میں جا چکے تھے یہ بڑے شجاع تھے جنگوں میں پیدل رہ کر سواروں پر حملے کرتے تھے اور سواروں کو نیچے گرا لیتے تھے تیراندازی میں تو یگانہ روزگار تھے اور درخت کے نیچے (بیعت رضوان) انہوں نے تین دفعہ بیعت کی تھی۔

کہتے ہیں کہ میں رباح رضی اللہ عنہ کو حضور کی خدمت میں برائے اطلاع بھیجنے کے بعد ایک ٹیلہ پر کھڑا ہوا اور تین مرتبہ باواز بلند کہا و اصابا ہا یہ کلمہ غارتگری کی خبر دینے کیلئے ہے اس کے بعد کفار کے تعاقب میں روانہ ہو گیا شمشیر و کمان میرے پاس تھی تیروں کو ان کی جانب پھینکتا اور ہر مرتبہ کوئی نہ کوئی زخمی گرتا رہا۔ اس جنگل میں درخت بہت تھے جب کوئی سوار مجھ پر تیر چلاتا تو میں کسی درخت کی اوٹ میں ہو جاتا اور کبھی کسی اونچی چوٹی پر چلا جاتا اور وہاں سے تیر برساتا یہاں تک کہ وہ مجھ سے تنگ آگئے اور مجھ سے اپنی جان بچانے کیلئے حضور کے اونٹوں کو چھوڑ کر میرے آگے سے بھاگ کھڑے ہوئے پھر میں اونٹوں کو مدینہ منورہ کی طرف ہانک کر لے گیا اور دوبارہ واپس آ گیا اور حضور کے لشکر کے ساتھ مل گیا۔ اس دوران کفار بھاگ چکے تھے۔

القصة حضرت سلمہ فرماتے ہیں کہ جب میں لوٹ کر ذی قرد واپس پہنچا تو میں نے دیکھا کہ رسول خدا لشکر کے ساتھ اس جگہ قیام پذیر ہیں اور حضرت بلال اس اونٹ کو جو دشمنوں کے اونٹوں میں سے مسلمانوں کیلئے مال غنیمت میں پہنچا ہے ذبح کر کے اس کا جگر اونٹ کا کوہان حضور کے لئے بھون رہے ہیں میں نے حضور سے اجازت لے کر صحابہ کے ساتھ کفار کا تعاقب کیا اس دوران مدینہ منورہ سے بنی عمرو اور بنی عوف کے لوگ مکہ لے کر پہنچ گئے مگر یہاں تو کام تمام ہو چکا تھا۔ حضور نے فرمایا ہمارے سواروں میں آج بہترین شخص ابو قتادہ ہیں اور پیادوں میں سلمہ ہیں اس جگہ حضور نے ایک دن اور ایک رات قیام فرمایا اور اسکے بعد مدینہ روانہ ہوئے مجھے حضور نے اپنا ردیف بنایا یعنی اپنی سواری پر اپنے پس پشت مبارک پر بٹھایا زہے قسمت زہے نصیب۔ (مدارج النبوت ص ۲۳۸ جلد دوم)

### سریہ عکاشہ بن محسن اسدی بخلاف بنی اسد

اسی سال عکاشہ اسدی کو چالیس مردوں کے ساتھ بنی اسد کی قوم کی جانب اس مقام کی جانب جس کو موضوع غمر کہتے ہیں بھیجا۔ جب یہ بستی کے نواح میں پہنچے اور وہاں کے لوگوں کو مکاشہ کے آنے کی خبر پہنچی تو راہ فرار اختیار کی اور اپنے گھروں کو خالی چھوڑ گئے جب ان کی بستی میں داخل ہوئے وہاں کسی کو نہ دیکھا صرف ایک شخص ہاتھ آیا اسے امان دے کر اس جگہ کارہبر بنایا جہاں ان کے مویشی اور جانور تھے وہاں وہاں لے گیا ان میں سے دو سواونٹ ہاتھ لگے پھر مدینہ لوٹے۔

(مدارج النبوت ص ۳۳۲)

### سریہ زید بن حارث بر موضع جموم

اسی سال حضرت زید کو جمعیت کے ساتھ بنی سلیم میں جو موضع جموم کی طرف بطن نخلہ کے قریب ہے بھیجا۔ وہاں پہنچ کر ان کے مویشیوں پر قبضہ کیا اور کچھ لوگوں کو اسیر



کر کے مدینہ منورہ لوٹ آئے۔

مواہب الدنیا میں ہے کہ وہاں مدینہ کی ایک عورت کو پایا جس کا نام حلیمہ تھا اس عورت نے بنی سلیم کے محلوں میں سے ایک محلہ کی رہنمائی کی وہاں انہوں نے اونٹوں بکریوں اور قیدیوں کو پایا ان قیدیوں اس عورت کا شوہر بھی تھا ان سب کو لے کر حضرت زید لوٹے اور حضور کی بارگاہ میں پہنچے حضور نے اس عورت اور اس کے شوہر کی جان بخشی فرمائی۔ (مدارج النبوت ص ۳۳۲)

### سریہ زید بن حارثہ بر موضع عیص

اسی سال دوسری مرتبہ حضرت زید کو موضع عیص کی طرف جو مدینہ طیبہ سے چار میل کے فاصلے پر ہے ماہ جمادی الاول میں ستر سواروں کے ساتھ قریش کے کارواں کی طلب میں جو شام سے مال تجارت لے کر آ رہا تھا روانہ کیا انہوں نے کارواں کو پکڑ لیا اور جوان کے پاس تھا لے لیا اور بہت سی چاندی جو صفوان بن امیہ کے پاس تھی قبضہ میں لے لی اور ان سب کو قید کر لیا۔

ان اسیروں میں ابو العاص بن الربیع، شوہر حضرت زینب بنت رسول بھی تھے جنہوں نے عیسائی مذہب اختیار کیا ہوا تھا۔ اس کے بعد ان کی زوجہ سیدہ زینب نے ان کو امان دی اور اپنی پناہ میں لے لیا پھر حضور نے ان کی امان کو جائز رکھا اس کے بعد وہ مکہ چلے گئے اور ایمان لا کر واپس مدینہ آ گئے۔

(مدارج النبوت ص ۳۳۲ جلد دوم)

### سریہ زید بن حارثہ بوادی القرئی

ایک اور سریہ زید بن حارثہ کا وادی القرئی کی جانب ماہ رجب میں بھیجا گیا اس میں بہت سے مسلمان شہید ہوئے اور حضرت زید کو معرکہ کارزار سے زخمی اٹھا کر لایا گیا۔

اس سے معلوم ہوتا ہے کہ حضرت زید کی لشکر کشیاں بہت ہیں بعض میں وہ غالب رہے اور بعض میں مغلوب روضۃ الاحباب میں ان سرایا کے ذکر نہ ہونے کی وجہ معلوم نہیں اور معارج النبوت میں ذکر نہیں کیا گیا۔ (واللہ اعلم)

(مدارج النبوت ص ۳۳۴)

### سریہ زید بن حارثہ بسوئے ام قرقہ

حضرت زید کو ماہ رمضان مبارک میں ام قرقہ فاطمہ بنت ربیعہ بن زید فراریہ کیلئے روانہ کیا یہ ام القرئی کے نواح میں واقع تھی یہ مدینہ سے سات رات کی مسافت پر ہے یہ (فاطمہ) وہاں کی ملکہ اور سردار تھی فرماتے ہیں میں نے ام قرقرہ کو گرفتار کیا جو بہت بوڑھی تھی اسے بہت مار لگائی اس کے دونوں پاؤں رسی سے باندھ کر دو اونٹوں کے پاؤں سے باندھ دیا پھر دونوں اونٹوں کو بھگا دیا جس سے وہ ٹکڑے ٹکڑے ہو گئی جب زید مدینہ طیبہ آئے اور حضور کے کاشانہ مبارک کو دستک دی تو حضور اقدس بغیر قمیص پہنے اسی حال میں باہر تشریف لائے آپ کا لباس مبارک آپ کے بغل میں تھا پھر حضور نے زید کو آغوش میں لے لیا ان کا بوسہ لیا اور اس عورت کا حال پوچھا انہوں نے اپنی داستان سنائی۔ (مدارج النبوت ص ۳۳۴)

### سریہ زید بن حارثہ بسوئے طرف

طرف ایک چشمہ ہے جو مدینہ سے چھبیس میل کے فاصلہ پر ہے وہ پندرہ مردوں کے ساتھ بنی ثعلبہ میں پہنچے وہاں انہوں نے اونٹوں اور بکریوں کو پایا بدوی بھاگ گئے زید نے بیس اونٹوں کے ساتھ مدینہ منورہ میں صبح کی کسی جنگلی آدمی سے ملاقات نہ ہوئی وہ چار راتیں سفر میں رہے۔ (مدارج النبوت ص ۳۳۴)

### سریہ زید بن حارثہ بسوئے بخشئی

یہ جگہ وادی القریٰ کے پیچھے ہے یہ سریہ جمادی الآخر میں ہوا۔ اس کا سبب یہ تھا کہ حضرت دحیہ کلبی قیصر کے پاس گئے تھے کیونکہ حضور نے بھیجا تھا قیصر نے ان کو تحائف اور خلعت دی تھی راہ میں ہبید بخشی کے غلاموں کے ساتھ مل گیا اور اس نے رہزنی کی پھر جب بنی الطیب کے لوگوں نے سنا تو وہ دوڑ کر ان پر حملہ آور ہو گئے اور سامان لوٹ لیا اور حضرت دحیہ کلبی حضور کے پاس حاضر ہوئے اور ساری حقیقت بیان کی اس پر حضور نے حضرت زید بن حارثہ کو پانچ سو صحابہ کے ساتھ اور دحیہ کو دوبارہ ان کے ہمراہ بھیجا دن کو پوشیدہ رہتے اور رات کو قطع سفر کرتے اسی طرح صبح کے وقت اسی موقع پر تاخت کی ان کو قتل کیا اور سختیاں کیں اور ہبید اور اس کے بیٹے کو قتل کر کے ایک ہزار بکریاں اور ایک سو عورتوں اور بچوں کو قابو میں کر لیا۔

ادھر زید بن رفاعہ حذامی اپنی قوم کے چند لوگوں کے ساتھ حضور کی خدمت میں آیا اور اپنا ایک خط پیش کیا جس میں اس نے اپنے اور اپنی قوم کیلئے لکھا کہ چند رات پہلے اسلام لے آئے ہیں اس پر حضور نے حضرت علی رضی اللہ عنہ کو حضرت زید رضی اللہ عنہ کے پاس بھیجا اور حکم دیا کہ ان سب کو بمہ مال وغیرہ چھوڑ دو انہوں نے مال واپس کر دیا۔ (مدارج النبوت ص ۳۳۵)

### سریہ عبدالرحمن بن عوف بسوئے بنی کعب

اسی سال حضور نے حضرت عبدالرحمن بن عوف رضی اللہ عنہ کو قبیلہ بنی کعب کی جانب اس مقام میں جسے دومتہ الجندل کہتے ہیں بھیجا۔ آپ نے حضرت عبدالرحمن کو بلایا اور اپنے سامنے بٹھایا اپنے دست مبارک سے ان کے سر پر عمامہ باندھا اور فرمایا راہ خدا میں جہاد کرو اور جنگ کرو ہر اس سے جو کافر ہے اور غنیمت میں خیانت نہ کرنا اور فریب نہ کرنا عورتوں اور بچوں کو قتل نہ کرنا۔ اگر وہ دعوت اسلام قبول کر لیں تو ان کے سردار کی لڑکی کو طلب کرنا اس کے بعد وہ روانہ ہو کر دومتہ الجندل پہنچے وہاں تین روز قیام کیا اور دعوت اسلام دی اصبح بن عمرو کلبی جو ان کا سردار تھا اسلام لے آیا اور

بہت سے لوگ اس کے ساتھ اسلام لائے جنہیں اسلام کی توفیق نہ ہوتی انہوں نے  
جزیہ دنیا قبول کیا۔ (مدارج النبوت ص ۳۳۶)

### سریہ علی مرتضیٰ بسوئے فدک

اسی سال حضرت علی مرتضیٰ کرم اللہ وجہہ کو سو افراد کے ساتھ قبیلہ بنی سعد بن بکر  
کی جانب موضع فدک بھیجا اس کا سبب یہ تھا کہ حضور کو خبر پہنچی کہ بنی سعد بن بکر کے  
لوگ ایک لشکر جمع کر رہے ہیں تاکہ خیبر کے یہودیوں کو کمک پہنچائیں تاکہ سب مل کر  
مدینہ پر حملہ کریں لشکر اسلام رات کو سفر کرتا دن کو پوشیدہ رہتے یہاں تک کہ فدک اور  
خیبر کے درمیان ان پر اچانک حملہ کر دیا۔ بنو سعد نے شکست کھائی پانچ سو اونٹ ایک  
ہزار بکریاں قبضہ میں آئیں اس کے بعد اپنے ساتھیوں کے ساتھ بغیر نقصان اٹھائے  
واپس مدینہ منورہ پہنچ گئے۔ (مدارج النبوت ص ۳۳۶ جلد دوم)

### سریہ کرز

یہ سریہ جمادی الآخر میں ہوا صحیح بخاری میں حضرت انس رضی اللہ عنہ سے روایت  
ہے کہ عکمل اور عرینہ کے لوگ بارگاہ رسالت میں آئے اور زبان سے اسلام کا اظہار  
کیا پھر کہنے لگے یا نبی اللہ ہم اونٹ اور بکریاں چراتے ہیں ہم زراعت نہیں کرتے ہم  
شہری زندگی کے عادی نہیں ہمیں مدینہ کی آب و ہوا موافق نہیں آئی اس لئے ہم بیمار  
ہو گئے آپ نے فرمایا تم اونٹوں کا پیشاب پیو تاکہ تمہارے بیٹوں کا ورم ٹھیک ہو جائے  
چنانچہ انہوں نے ایسا ہی کیا اور تندرست ہو گئے پھر وہ اسلام کے بعد مرتد ہو گئے اور  
حضور کے چرواہے کو شہید کر کے اونٹ لے گئے جب یہ خبر سرکار دو عالم صلی اللہ علیہ  
وسلم کو پہنچی اور صحابہ کو ان کے تعاقب میں بھیجا اور حکم دیا کہ ان کی آنکھوں میں بطور  
قصاص سلاخ پھیر کر دھوپ میں ڈال دیں تاکہ مرجائیں چنانچہ صحابہ کبار رضی اللہ عنہ  
نے انہیں تلاش کر کے وہی سزا دی جو حضور نے فرمائی تھی ان ناپاکوں کی تعداد آٹھ تھی

اور اونٹوں کی تعداد پندرہ تھی۔ (مدارج المنبوت ص ۳۳۷)

### سر یہ عبداللہ بن رواحہ

یہ سر یہ بھی اسی سال ہوا جب ابو رافع بن ابی الحقیق مارا گیا تو یہود نے اسیر بن رزم یہودی کو امیر بنا لیا اس نے غطفان وغیرہ قبائل میں گشت کر کے حضور کے خلاف جنگ کیلئے آمادہ کیا جب یہ خبر سرکارِ دو عالم صلی اللہ علیہ وسلم کو پہنچی تو آپ نے عبداللہ بن رواحہ کو تین شخصوں کے ساتھ حقیقت حال معلوم کرنے کیلئے بھیجا یہ اسیر یہودی کے پاس پہنچے اور کہنے لگے کہ ہمیں رسول اللہ صلی اللہ علیہ وسلم نے تیری طرف بھیجا ہے تا کہ تجھے خیبر پر عامل بنائیں چنانچہ وہ بارگاہ رسالت میں جانے کیلئے تیار ہو گیا جب وہ موضع قرقرہ میں تھا تو عبداللہ بن انیس نے تلوار سے اسے قتل کر دیا اور بارگاہ رسالت میں حاضر ہوئے اس پر حضور نے فرمایا اللہ تعالیٰ نے تم کو ظالم قوم سے نجات دی۔

(مدارج المنبوت ص ۳۳۹)

اسی سال کے واقعات میں عمرو بن امیہ ضمیری کا ابوسفیان بن حرب کی طرف مکہ بھیجنا ہے اس کا سبب یہ تھا کہ ابوسفیان نے ایک شخص کو حضور پر دست درازی کیلئے مدینہ بھیجا جب وہ مدینہ آیا تو حضور کو دیکھتے ہی مسلمان ہو گیا اس پر حضور نے عمرو بن امیہ ضمیری کو بھیجا کہ اگر ابوسفیان ہاتھ لگے تو اسے قتل کر دیں عمرو ایک رات طواف کر رہے تھے کہ معاویہ بن ابوسفیان بن حرب نے عمرو کو دیکھ لیا اور کہنے لگے مکہ والو عمرو بن امیہ آ گیا ہے اس سے غافل نہ رہنا چنانچہ مکہ والوں نے ان کی جستجو اور قتل کرنے میں اجتماع کیا عمرو کہتے ہیں کہ میں پہاڑوں میں چھپ گیا اس دوران مجھے عثمان بن مالک ملا میں نے اس کے سینے میں خنجر گھونپ دیا وہ اتنی زور سے چیخا کہ بہت سے لوگ اس کی آواز کی طرف متوجہ ہوئے اور میرے پکڑنے کے درپے ہو گئے میں ایک غار میں چھپ گیا پھر جب میں غار سے باہر نکلا تو قریش کے دو آدمی جاسوس میرے پاس آ گئے ایک کو تو میں نے تیر مارا اور دوسرا بھاگ کھڑا ہوا۔ اس کے بعد میں صحیح

سلامت بارگاہ رسالت میں پہنچ گیا۔ (مدارج النبوت ص ۲۳۹)

### صلح نامہ حدیبیہ

اسی سال ماہ ذیقعدہ میں حضور چودہ سو صحابہ کبار کے ہمراہ بغرض عمرہ مدینہ منورہ سے نکلے کفار نے آپ کو حدیبیہ کے مقام پر روک لیا اور عمرہ نہ کرنے دیا لڑائی ہوتے ہوتے رہ گئی حضور نے حضرت عثمان غنی رضی اللہ عنہ کو بطور ایلچی ابوسفیان کے پاس بھیجا اور حضور رضی اللہ عنہ کا پیغام پہنچایا۔ سرداران قریش نے پیغام سن کر حضرت عثمان سے کہا ہم تم کو تو عمرہ کی اجازت دیتے ہیں دوسروں کو نہیں حضرت عثمان نے کہا کہ میں حضور کے بغیر تنہا طواف نہیں کر سکتا یہ سن کر قریش برہم ہوئے تو حضرت عثمان کو مکہ میں روک لیا۔

### بیعت رضوان

حضرت عثمان رضی اللہ عنہ کے جب واپس آنے میں دیر ہو گئی تو مسلمانوں میں یہ خبر مشہور ہو گئی کہ عثمان کو مکہ والوں نے قتل کر دیا ہے اس خبر کے سنتے ہی آنحضرت نے فرمایا جب تک عثمان کے قتل کا بدلہ نہ لیں گے یہاں سے نہیں ٹلیں گے چنانچہ اس وقت آپ ایک بول کے درخت کے نیچے بیٹھ گئے اور تمام صحابہ سے جانثاری کی بیعت لی یہ بیعت رضوان کے نام سے مشہور ہے قرآن مجید نے اسے اس طرح بیان کیا ہے۔

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ بَيْتُكَ اللَّهُ ان مومنون سے راضی ہو گیا جب وہ (اے محبوب) آپ کے ہاتھ پر درخت کے نیچے بیعت کر رہے تھے۔ اس درخت کے نیچے، نیز فرمایا ان الذين يبایعونك انما يبایعون الله ۗ یدالله فوق ایدیہم فمن نکث فانما ینکث علی نفسه ۗ ومن اوفیٰ بما عہد علیہ اللہ فسیؤتیہ اجرا عظیمًا (الفح) ترجمہ: بے شک جو تمہاری

بیعت کرتے ہیں وہ تو اللہ ہی سے بیعت کرتے ہیں۔ ان کے ہاتھوں کے اوپر اللہ کا ہاتھ ہے تو جس نے عہد توڑا۔ اس نے اپنے برے کو عہد توڑا اور جس نے پورا کیا جو اس نے اللہ سے کیا تھا تو بہت جلد اللہ اُسے بڑا ثواب دے گا۔ حضرت عثمان رضی اللہ عنہ کی ایک جان پر صحابہ کبار رضی اللہ عنہم اپنی چودہ سو جانیں قربان کرنے کی بیعت کر رہے ہیں جسے ظالم نام نہاد مسلمانوں نے قرآن پاک کی تلاوت کرتے شہید کر دیا۔ بعد میں حضور صلی اللہ علیہ وسلم نے حضرت عثمان رضی اللہ عنہ کو بھی اس بیعت میں شامل فرمایا اس طرح کہ اپنے ایک ہاتھ کو حضرت عثمان رضی اللہ عنہ کا ہاتھ لے کر اپنے دوسرے ہاتھ میں دیا تو اللہ تعالیٰ نے فرمایا۔ اے محبوب ﷺ تیرے ہاتھ کے اوپر تو اللہ کا ہاتھ ہے (محبوب خدا ﷺ کی کیسی شان ہے کہ اللہ عزوجل اپنے محبوب کے ہاتھ کو اپنا ہاتھ کہہ رہا ہے۔)

صحابہ کبار ﷺ نے عرض کیا یا رسول اللہ ﷺ عثمان ﷺ کیا خوش قسمت ہے کہ وہ طواف کعبہ کر رہا ہوگا۔ آپ ﷺ نے فرمایا ”ایسا نہیں ہے عثمان ﷺ میرے بغیر طواف نہیں کریں گے“ ادھر عثمان رضی اللہ عنہ کہہ رہے ہیں میں حضور ﷺ کے بغیر طواف نہیں کر سکتا۔ (یہ تھا صحابہ کبار ﷺ کی والہانہ محبت کا اظہار حضور صلی اللہ علیہ وسلم سے) قریش مکہ نے سہیل کو بطور ایچی بارگاہ رسالت مآب ﷺ میں صلح کے لئے بھیجا۔ آنحضرت صلی اللہ علیہ وسلم نے سہیل کو آتے ہوئے دیکھا تو فرمایا اب معاملہ سہل ہو گیا ہے۔ ان کی نیت مصالحت کی ہے۔

چنانچہ سہیل نے شرائط پیش کیں جنہیں آنحضرت نے قبول فرمایا۔ حضرت علی نے دستاویز کی پیشانی پر بسم اللہ الرحمن الرحیم لکھا۔ سہیل نے کہا کہ ہم رحمٰن کو نہیں مانتے تم ہمارے دستور کے مطابق باسمک اللہم لکھو۔ آپ ﷺ نے فرمایا علی ﷺ ایسا ہی لکھو جب حضرت علی رضی اللہ عنہ نے آپ کا نام محمد رسول اللہ لکھا تو سہیل نے کہا اگر ہم آپ کو رسول تسلیم کرتے تو جھگڑا ہی کیا تھا۔ صرف محمد بن عبد اللہ لکھو۔

حضرت علی رضی اللہ عنہ نے عرض کیا کہ یہ مجھ سے نہیں ہو سکے گا کہ لفظ رسول اللہ کو قلم سے کاٹوں۔ آپ نے فرمایا لاؤ میں اپنے ہاتھ سے کاٹ دیتا ہوں چنانچہ آپ نے خود قلم سے کاٹ لیا۔

### شرائط:

- ۱- مسلمان اس سال عمرہ نہ کریں۔ آئندہ سال آ کر عمرہ کریں گے۔ مکہ میں داخل ہوتے وقت سوائے تلوار کے کوئی ہتھیار ان کے پاس نہ ہوگا۔ تلوار بھی نیام کے اندر ہوگی اور تین دن سے زیادہ مکہ میں قیام نہ کریں گے۔
- ۲- صلح کی میعاد دس سال ہوگی۔ اس عرصہ میں کوئی فریق دوسرے فریق کے جان و مال سے قطعاً متعرض نہ ہوگا باہم امن و امان سے رہیں گے۔
- ۳- عرب کی ہر ایک قوم اور ہر ایک قبیلہ کو اختیار ہوگا کہ وہ جس فریق کے ساتھ چاہے ہم عہد ہو جائے۔ ان ہم عہد قبائل پر بھی اس صلح نامہ کی شرائط اسی طرح نافذ ہوں گی۔ دونوں فریق قبائل کو اپنا ہم عہد اور حلیف بنانے میں آزاد ہوں گے۔
- ۴- اگر قریش میں سے کوئی شخص بلا اجازت اپنے ولی کے مسلمانوں کے پاس چلا جائے گا تو قریش کی طرف واپس کیا جائے گا لیکن اگر کوئی مسلمان قریش کے پاس آ جائے گا تو وہ واپس نہیں کیا جائے گا۔

### صلح نامے کا رد عمل:

اس معاہدہ کی چوتھی شرط صحابہ کرام کو سخت ناگوار گزری۔ اتفاق سے ابھی عہد نامہ لکھا ہی جا رہا تھا کہ سہیل کا بیٹا ابو جندل جو مسلمان ہو گیا تھا ان کے باپ نے اسے اس جرم میں قید خانے میں بیڑیاں پہنا کر مجبوس کر رکھا تھا۔ کسی طرح قید خانے سے بھاگ کر آنحضرت صلی اللہ علیہ وسلم کی خدمت میں حدیبیہ پہنچ گیا۔ حضرت ابو جندل کو کفار نے جرم اسلام کے سبب سخت سے سخت جسمانی ایذائیں دی تھیں۔ ان



کے جسموں پر زخموں کے نشان اور تازہ زخم موجود تھے۔ انہوں نے وہ زخم دکھائے اور فریاد کی کہ ”مجھے ضرور اپنے ساتھ مدینے لے چلئے۔ اگر آپ نے مجھے ان کے سپرد کر دیا تو یا رسول اللہ ﷺ مجھے جرم اسلام کے علاوہ قید سے بھاگ آنے کی بھی سزا دیں گے جس سے میں تڑپ تڑپ کر مر جاؤں گا۔ اے صحابی رسول ﷺ میری مدد کرو اور میری فریاد کو پہنچو۔“ ابو جندل کے واویلا کو سن کر صحابہ کبار رضی اللہ عنہم کی آنکھوں میں آنسو آ گئے اور حضور صلی اللہ علیہ وسلم سے اس کی رہائی کی سفارش کی۔ حضور صلی اللہ علیہ وسلم نے سہیل کو بہت سمجھایا کہ ”اے ہمیں ملنا چاہئے کیونکہ عہد نامہ لکھے جانے سے پہلے ہی یہ میرے پاس آ گیا تھا“ مگر سہیل نے مکابرہ و مجادلہ اور ضد و ہٹ دھرمی دکھائی اور کہنے لگا ”اگر آپ ایسا نہیں کرتے تو ہم صلح نہیں کرتے“۔ آخر ابو جندل ﷺ کو اس کے سپرد کر دیا اور فرمایا ”اب اس پر عذاب و ایذا نہ کرنا“ کرزا اس کا ضامن ہو گیا۔ حضور نے فرمایا ”اے ابو جندل صبر کرو اور دل کو خوش رکھو اور اللہ کے فضل و کرم پر اعتماد رکھو یقیناً وہ تمہارے لئے کشاہدگی اور آزادی کی راہ پیدا فرمائے گا“۔

سہیل وہیں سے ابو جندل ﷺ کو مارتا ہوا مکہ کی طرف لے چلا۔ اس پر حضرت عمر رضی اللہ عنہ خدمت اقدس میں حاضر ہو کر عرض کرنے لگے ”یا رسول اللہ ﷺ کیا آپ نبی برحق نہیں۔ کیا یہ مشرک نہیں اور ہم مسلمان نہیں پھر ہم اپنی ذلت گوارا کیوں کریں“۔ آپ نے فرمایا ”میں اللہ کا رسول ہوں۔ اس کے حکم کی مخالفت اور بدعہدی نہیں کر سکتا۔ وہ مجھے ہرگز ذلیل نہیں کرے گا۔“ اس پر حضرت عمر رضی اللہ عنہ کا غصہ فرو ہوا۔

### فتح مبین:

صلح نامہ کی تکمیل کے بعد آنحضرت ﷺ اور مسلمانوں نے حدیبیہ کے مقام پر قربانیاں کیں۔ احرام کھولے اور جہاتیں بنوائیں اور مدینہ کی طرف روانہ ہو گئے تو رستے میں سورۃ فتح نازل ہوئی۔ خدا تعالیٰ نے اسی صلح کو جسے صحابہ کبار ﷺ ایک قسم کی

شکست سمجھتے تھے فتح مبین قرار دیا۔ حدیبیہ کے مقام پر حضور صلی اللہ علیہ وسلم تقریباً بیس روز رہے۔

حدیبیہ سے واپسی پر آپ نے عمرو بن امیہ ضمیری کو نجاشی شاہ حبش کے نام ایک خط دے کر ملک حبش کی طرف روانہ کیا کہ وہاں سے حضرت جعفر بن ابی طالب اور تمام مہاجر مسلمانوں کو حبش سے واپس مدینہ میں لے آئیں۔ اس خط میں آپ نے نجاشی کو اسلام کی دعوت دی تھی۔ نجاشی نے خط کو پڑھ کر فوراً اسلام قبول کیا اور تحائف و ہدایا کے ساتھ مسلمانوں کو مدینے کی طرف رخصت کیا۔ آپ حدیبیہ سے واپس ہو کر ماہ ذی الحجہ میں مدینے پہنچے۔ (تاریخ اسلام صفحہ ۱۹ تا ۲۰۵) اسی سال حضرت سیدہ عائشہ صدیقہ طیبہ طاہرہ رضی اللہ عنہا کی والدہ ام رومان کا انتقال ہوا اور ابو ہریرہ مسلمان ہوئے۔

اسی حدیبیہ کے مقام پر جب پانی دستیاب نہ ہوا تو لشکر کیلئے آپ نے کنویں میں اپنا لعاب دہن پھینکا تو وہ پانی سے بھر گیا اور ایک موقع پر ایک کوزے میں جس میں تھوڑا سا پانی تھا اپنا دست مبارک ڈالا تو آپ کی انگلیوں کے پانی کے چشمے پھوٹ نکلے اور سب نے استعمال کیا اور اپنے برتن بھر لئے اور اپنے مویشیوں کو بھی پلایا۔ (یہ آپ کا معجزہ تھا)

## بادشاہوں کی طرف وفود اور فرامین کی ترسیل

اسی سال کے آخر اور ساتویں سال کے شروع تک بادشاہوں کے نام خطوط ارسال فرمائے جن پر اپنی مہر سبب فرماتے چاندی کی انگوٹھی پر محمد رسول اللہ کھدا ہوا تھا۔ اس مہر کے ساتھ جن بادشاہوں کے نام فرامین بھیجے۔ ان میں دو خطوط نجاشی شاہ حبش کے نام (۲) بنام ہرقل شاہ روم (۳) احوال کسریٰ شاہ فارس کے نام (۴) مقوش شاہ مصر و اسکندریہ کا حال (۵) مکتوب گرامی بنام حارث بن ابی شمس غسانی (۶) مکتوب

بجانب ملک عمان (۷) مکتوب بجانب بحرین (۸) مکتوب بنام ہوزہ والی یمامہ۔ شاہ حبش اور شاہ عمان نے اسلام قبول کر لیا۔ ہرقل شاہ روم نے آپ کے ایلچی سے مروت و عزت کا برتاؤ کیا۔ آپ کے خط کی تکریم کی مگر سلطنت کے لالچ اور عیسائیوں کی مخالفت کے خوف سے علانیہ اسلام قبول نہ کر سکا۔ مقوش شاہ مصر نے آپ کے خط اور ایلچی کی بڑی عزت کی۔ جواب میں آپ کو نہایت مودبانہ فریضہ لکھا۔ ایک خلعت، ایک نچر اور دو لونڈیاں بطور ہدیہ خط کے ہمراہ روانہ کیں۔ اسی طرح منذر بن ساوی نے آپ کے خط اور ایلچی کے ساتھ تعظیم کا برتاؤ کیا۔ کسریٰ شاہ فارس نے آپ کے نامہ نامی کو چاک کر دیا۔ آپ نے یہ حال سن کر فرمایا کہ کسریٰ کی سلطنت اسی طرح چاک کر دی جائے گی چنانچہ ایسا ہی ہوا۔ (تاریخ اسلام صفحہ ۲۱۰ صفحہ اول)۔ اسی سال قضیہ عظہا بخولہ بنت ثعلبہ واقع ہوا۔ ان کے خاوند نے کہا تم میری ماں کی جگہ کی مانند ہو۔ خولہ بارگاہ رب العزت میں بہت گڑگڑائی کہ میں بھوکی مر جاؤں گی اگر خاوند مجھ سے چھوٹ گیا تو اس پر سورۃ المجادلہ نازل ہوئی قد سمع اللہ قول التی تجادلک فی زوجها وتشکی الی اللہ۔ بے شک اللہ نے اس کی سن لی جو اپنے شوہر کے بارے میں جھگڑتی ہے۔ خولہ بنت ثعلبہ کو اس کے شوہر اوس بن ثات نے کسی بات پر کہا کہ تو مجھ پر میری ماں کی پشت کی مثل ہے۔ اس لئے تو مجھ پر حرام ہو گئی ہے۔ خولہ یہ سن کر حضور علیہ الصلوٰۃ والسلام کی خدمت میں حاضر ہوئی اور سارا واقعہ کہہ سنایا اور کہا یا رسول اللہ صلی اللہ علیک وسلم اوس مجھے بہت پیارا ہے اور میرے بچوں کا سہارا ہے اور میرا مال ختم ہو چکا ہے۔ ماں باپ گزر چکے ہیں عمر دراز ہو گئی ہے۔ اگر میری اس سے جدائی ہو گئی تو بچے بھوکے مرجائیں گے۔ یہ تب ممکن ہے کہ میرے اور شوہر کے درمیان جدائی نہ ہو۔ وہ بار بار عرض کرتی رہی اور جب جواب حسب خواہش نہ پایا تو آسمان کی طرف سر اٹھا کر کہنے لگی یا اللہ میں تجھ سے اپنی محتاجی بے کسی اور پریشان حالی کی شکایت کرتی ہوں۔ اپنے نبی پر میرے حق میں ایسا حکم نازل فرما جس

سے میری مصیبت رفع ہو۔

ام المؤمنین حضرت عائشہ صدیقہ رضی اللہ عنہا نے فرمایا: خاموش ہو دیکھ رسول اللہ صلی اللہ علیہ وسلم کے چہرہ مبارک پر وحی کے آثار ظاہر ہیں۔ جب وحی پوری ہوئی تو فرمایا اپنے شوہر کو بلا۔ اوس رضی اللہ عنہ حاضر ہوئے تو حضور علیہ الصلوٰۃ والسلام نے اسے سورۃ مجادلہ پارہ ۲۸ کی ابتدائی پانچ آیات پڑھ کر سنائیں۔ جس میں واضح حکم دیا گیا کہ ظہار کرنے والے کو ساٹھ مسکینوں کو کھانا کھلانا ہوگا اگر یہ مقدور نہ ہو تو ساٹھ روزے رکھنے ہوں گے تب بیوی کے پاس جا سکتا ہے۔ واضح ہو کہ نبی کے احکام تحت وحی الہی ہوتے ہیں اور وحی الہی ہر بشر کو نہیں آتی بلکہ صرف نبی کو حاصل ہوتی ہے جیسا کہ دوسری جگہ فرمایا قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَيَّ۔ اے محبوب ان مشرکین مکہ سے فرمادیتے تھے کہ میں بظاہر تمہاری مثل بشر ہوں مگر مجھ پر وحی نازل ہوتی ہے۔

ان آیات سے ان لوگوں کو سبق سیکھنا چاہئے جو نبی الانبیاء علیہ السلام کو اپنی طرح کا کہہ دیتے ہیں حالانکہ آیت بشریت میں یوحی الی اللہ نے ثابت کر دیا ہے کہ امتی اپنے نبی کے برابر نہیں ہو سکتا۔ جس طرح انبیاء کی بشریت کا انکار کفر ہے اسی طرح نبی کو اپنے جیسا کہنا بھی کفر ہے۔

## ہجرت کے ساتویں سال کے واقعات

### غزوہ خیبر

صلح حدیبیہ کے بعد آپ کو مشرکین مکہ کی طرف سے اطمینان حاصل ہو گیا تھا لیکن مدینے آ کر معلوم ہوا کہ خیبر کے علاقہ میں مسلمانوں کی بیخ کنی کیلئے سامان مکمل ہو رہے ہیں۔ مدینہ سے بنو نضیر اور بنو قریظ جلاوطن ہو کر خیبر ہی میں آباد ہو گئے تھے۔ خیبر کے یہود دوسرے طاقتور قبائل کو مسلمانوں کے خلاف برا بیچتے کرنے میں مصروف رہے۔ اب مسلمانوں کے مقابلے میں جنگی تیاریوں میں مصروف رہے۔ انہوں نے مدینے کے منافقین کو بھی شریک کار بنالیا جن کے ذریعے وہ یہودیوں کو مسلمانوں کی ایک ایک حرکت سے باخبر رکھتے تھے۔

حضور صلی اللہ علیہ وسلم نے یہودیوں کی ان تیاریوں کا حال سن کر محرم ۷ ہجری میں پندرہ سو صحابہ کرام کے ساتھ جن میں دو سو سوار تھے۔ مدینہ سے خیبر کی طرف کوچ فرمایا اور مدینے میں حضرت سباع بن عرفطہ کو عامل بنا کر مدینہ چھوڑا۔ آپ صلی اللہ علیہ وسلم نے خیبر کے قریب پہنچ کر خیبر اور بنی غطفان کے درمیان مقام رجع میں لشکر گاہ تجویز فرمایا۔

خیبر کا علاقہ مدینہ سے شام کی جانب ۹۶ میل پر ہے۔ اس بستی میں سات آٹھ قلعے کھیت اور باغات بکثرت تھے۔ قلعوں کے نام یہ ہیں۔ ناعم، قوس، شیق، نطاۃ، سلام، و طیح، کتیبہ اور معجم البلدان۔

سب سے پہلے قلعہ ناعم فتح ہوا۔ حضرت محمود بن مسلمہ انصاری اسی قلعہ کی

دیوار تلے شہید ہوئے۔ گرمی کی شدت تھی۔ وہ لڑتے لڑتے تھک کر دیوار کے سایہ میں جا بیٹھے۔ کنانہ بن ابی الحقیق نے فصیل پر لے چکی کا پاٹ ان کے سر پر گرا دیا جس سے وہ شہید ہو گئے۔ ناعم کے بعد قموص فتح ہوا۔ یہ بڑا مضبوط قلعہ تھا جو اسی نام کی پہاڑی پر واقع تھا۔ ابن ابی الحقیق یہودی کا خاندان اسی قلعہ میں رہتا تھا۔ عرب کا مشہور پہلوان مرحب اسی قلعہ کا رئیس تھا۔ حضور صلی اللہ علیہ وسلم نے پہلے حضرت ابو بکر صدیق رضی اللہ عنہ کو پھر حضرت عمر رضی اللہ عنہ کو فوج دے کر بھیجا مگر قلعہ فتح نہ ہو سکا جب محاصرے نے طول پکڑا تو ایک روز حضور نے فرمایا کہ ”کل میں علم اس شخص کو دوں گا جسے اللہ اور اس کا رسول دوست رکھتا ہے اور وہ ان کو دوست رکھتا ہے۔ نیز فرمایا جس کے ہاتھ پر خدا فتح دے گا۔“

### خیبر شکن:

صحابہ کبار رضی اللہ عنہم نے یہ رات انتظار اور بے قراری میں گزاری کہ دیکھئے صبح علم کے عنایت ہوتا ہے۔ صبح کو ارشاد ہوا۔ ”علی کہاں ہیں؟“ عرض کیا گیا ”حضور صلی اللہ علیہ وسلم ان کی آنکھوں میں آشوب ہے“ فرمایا: ”ان کو بلاؤ“ جب وہ حاضر خدمت ہوئے تو آپ نے اپنا لعاب دہن ان کی آنکھوں میں ڈالا اور دعا کی تو فوراً آرام ہو گیا اور علم انہیں عنایت فرمایا اور فرمایا: ”جب میدان کارزار میں پہنچو تو پہلے ان کو دعوتِ اسلام دو۔ خدا کی قسم اگر تمہارے سبب سے حق تعالیٰ ایک شخص کو بھی ہدایت دے دے۔ یہ تمہارے لئے بہتر ہے کہ تم ہزار سرخ اونٹ خدا کی راہ میں صدقہ کرو۔“ دشمن کی طرف سے پہلے مرحب کا بھائی حارث نکلا جو شجاعت میں مشہور تھا۔ اس کا نیزہ تین من کا تھا۔ وہ تو آتے ہی حضرت علی رضی اللہ عنہ کے ہاتھوں قتل ہو گیا۔ اس کے بعد خود مرحب بڑے طمطراق سے نکلا۔ مرحب خیبر والوں میں بڑا بہادر بلندقامت والا بڑا جنگجو تھا۔ خیبر کے بہادروں میں اس کے برابر دوسرا کوئی نہ تھا۔ اس روز وہ دو زرہ پہن کر دو تلواریں حمال کر کے دو عمامے باندھ کر اور اوپر دو ہرا میانی

رنگ زرد کا خود سر پر رکھ کر جن پر انڈے کے برابر قیمتی تراشیدہ ہیرے کی کلغی لگائے  
رجز پڑھتا ہوا معرکہ کارزار میں آیا۔

قد علمت خیر انی مرحب      شاکی السلاح بطل محرب  
کسی مسلمان کی ہمت نہ ہوئی کہ اس کے مقابل آتا اور میدان میں قتال کرتا۔  
چنانچہ علی مرتضیٰ کرم اللہ وجہہ بھی یہ رجز پڑھتے ہوئے آئے۔

انا الذی سمستنی امی حیدرہ      ضرغام اجام ولیث قسورہ  
میں وہ ہوں کہ میری ماں نے میرا نام حیدر رکھا ہے۔ ضرغام ہوں اجام ہوں  
اور حملہ آور لیث ہوں۔

ضرغام۔ اجام اور لیث تینوں شیر کے مترادف ہیں۔ (حیدر کرار اس شیر کو کہتے  
ہیں جو پیچھے ہٹ کر دشمن پر زور دے حملہ کرے)

مرحب نے پیش دستی کر کے چاہا کہ حضرت علی کے سر پر وار کرے مگر شیر خدا نے  
سبقت کر کے اچھل کر ضرب ذوالفقار اس ملعون کے سر پر ایسی ماری کہ خود کو چاٹتی  
زنجیروں کو چاٹتی حلق تک پہنچ گئی۔ ایک روایت میں ہے کہ اس کی رانوں تک پہنچی اور  
ایک روایت میں ہے کہ اس کے زین کے قابوس تک پہنچی اور مرحب کے دو ٹکڑے  
ہو گئے۔ اس کے بعد اہل اسلام میدان میں اتر آئے اور یہودیوں کو قتل کرنا شروع  
کر دیا۔ ان کے سات کو واصل جہنم کیا۔ ان کے ساتھی ہزیمت اٹھا کر قلعے میں داخل  
ہونے لگے۔ علی مرتضیٰ بھی ان کے تعاقب میں بڑھتے گئے۔ اس حالت میں ایک  
یہودی نے آپ کے دست اقدس پر ایک وار کیا اور آپ کی ڈھال زمین پر گر پڑی۔  
دوسرا یہودی اس ڈھال کو اٹھا کر بھاگ کھڑا ہوا۔ حضرت امیر کو جوش آیا۔ اس حالت  
میں قوت ربانی کی طرف سے ایسی روحانی قوت وارد ہوئی کہ آپ خندق پھاند کر قلعہ  
کے دروازے پر پہنچ گئے اور قلعہ کے سینکڑوں من وزنی آہنی دروازہ کا ایک پٹ اکھاڑ  
ڈالا اور اس کی ڈھال بنا کر جنگ میں مشغول ہو گئے۔

شاہ مرداں شیر یزداں قوت پروردگار لافتی الا علی لاسیف الا ذوالفقار  
 سیدنا امام باقر سلام اللہ علیہ سے منقول ہے کہ جب علی مرتضیٰ کرم اللہ وجہہ نے  
 درخیبر کو اکھاڑنے کیلئے جھنجھوڑا تو سارا قلعہ کانپنے لگا چنانچہ صفیہ بنت حی بن اخطب تخت  
 سے گر پڑی اور اس کا چہرہ زخمی ہو گیا۔

ارباب سیر بیان کرتے ہیں کہ جنگ سے فارغ ہونے کے بعد دو وجہ  
 (میل) کے فاصلے پر آپ نے اس دروازہ کو پس پشت دور پھینکا اور کہتے ہیں کہ بعد  
 میں سات قوی و تنومند آدمیوں نے مل کر اس در کو ایک پہلو سے دوسرے پہلو پر پلٹنے  
 کی کوشش کی لیکن ناکام رہے اور چالیس آدمیوں نے مل کر چاہا کہ اسے اٹھالیں مگر  
 عاجز رہ گئے۔ معارج النبوت میں منقول ہے کہ اس در کا وزن آٹھ سو من تھا۔

مواہب لدنیا میں مروی ہے کہ حضرت علی مرتضیٰ نے جس باب خیبر کو اکھاڑا تھا  
 اسے ستر آدمی انتہائی مشقت کے باوجود ہلا تک نہ سکے۔ فرمایا۔ واللہ ما فعلت باب  
 خیبر بقوة جسد انیة بل قوة ربانیة بخدا میں نے درخیبر قوت جسمانی سے نہیں بلکہ  
 قوت ربانی سے اکھیڑا ہے۔ (تفسیر کبیر ۱/۲۱۱)

نوٹ: یہ علی مرتضیٰ کی کرامت تھی۔ یاد رہے کہ کرامت اور معجزہ اسی کو کہتے ہیں  
 جو عقل اور فکر میں نہ آئے اور اس کے پیچھے قوت رحمانی ہوتی ہے (اگر حضرت سلیمان  
 علیہ السلام کا ولی آصف بن برخیا بلقیس کا سینکڑوں من وزنی سینکڑوں میل دور سے  
 اپنی انگلی کے اشارے سے آنکھ جھپکنے سے پہلے حضرت سلیمان علیہ السلام کی خدمت  
 میں پیش کر سکتا تھا) جس پر قرآن گواہ ہے) تو نبی الانبیاء کا سید الاولیاء سینکڑوں من  
 وزنی کواڑ کو بطور ڈھال بنا کر جنگ میں استعمال نہیں کر سکتا۔ اس کے بعد ابی الحقیق  
 یہودی کے قلعہ قموس پر حملہ ہوا جو مسلمانوں کے قبضہ میں آ گیا۔ اسی قلعہ میں صفیہ  
 بنت حی ابن اخطب اور دوسرے بہت سے قیدی مسلمانوں کے ہاتھ آئے۔ صفیہ کا  
 باپ رئیس خیبر تھا۔ ان کا شوہر قبیلہ بنی نضیر کا رئیس تھا۔ باپ اور شوہر دونوں قتل کئے



گئے تھے۔ صفیہ کو حضور صلعم نے اپنے عقد میں لے لیا۔

آخر میں وطیح اور سلام کے قلعے باقی رہ گئے۔ ان دونوں کا دس روز تک مسلمانوں نے محاصرہ کیا۔ محصور یہودی جب محاصرہ کی شدت سے تنگ آ گئے تو انہوں نے آنحضرت کے پاس پیغام بھیجا کہ ہم نصف پیداوار بطور مال گزاری لینے کی شرط پر اگر ہماری زمینوں پر ہمارا قبضہ برقرار رکھا جائے تو اطاعت قبول کرتے ہیں۔

چنانچہ ان یہودیوں کو زراعت اور باغات کی نصف پیداوار کے بطور رعایا انہیں ان کی اراضیات پر قابض اور آباد رہنے دیا گیا۔

ان معرکوں میں ۹۳ یہودی مار گئے اور پندرہ صحابہ کبار رضی اللہ عنہم نے شہادت پائی۔

جب غلہ کی تقسیم کا وقت آیا تو آپ صلی اللہ علیہ وسلم نے حضرت عبداللہ بن رواحہ کو وہاں بھیج دیا تاکہ بٹائی کرے۔ انہوں نے غلہ کو دو مساوی حصوں میں تقسیم کر کے یہود سے کہا جو حصہ چاہو لے لو۔ اس پر وہ حیران رہ گئے اور کہنے لگے ”زمین و آسمان ایسے ہی عدل سے قائم ہے۔“

(مدارج المہدوت - تاریخ اسلام - سیرت رسول عربی)

خیبر کے مال غنیمت سے انصار و مہاجر خوشحال ہو گئے۔ خیبر کی زمینوں سے آنحضرت کے حصے میں فذک کی جائیداد آئی تھی۔ اس سے آپ اپنے مہمانوں کی ضیافت اور بنی قریظ کی زمین سے اپنے رشتہ داروں، یتیموں اور مفلس مسلمانوں کو پرورش فرماتے تھے۔

اس غزوہ کے بعد یہودیوں کے ایک سردار اسلام ابن مشکم کی بیوی زینب بنت المحرث نے ایک سالم بکری بھنی ہوئی زہر آلود آپ کی خدمت میں بطور ہدیہ پیش کی۔ آپ نے چکھتے ہی تھوک دیا۔ حضرت بشیر اسے چبا کر نگل گئے تھے جس سے وہ شہید ہو گئے۔ اس کے کچھ عرصہ بعد اس عورت کو بشیر کے ورثاء کے حوالے کیا گیا مگر انہوں

نے اسے قتل نہ کیا کیونکہ وہ مسلمان ہو چکی تھی۔

## اُم حبیبہ بنت ابوسفیان سے زفاف

اُم حبیبہ پہلے عبید اللہ بن جحش کی زوجیت میں تھیں۔ ہجرت حبشہ کے دوران اس نے عیسائی مذہب اختیار کر لیا اور کچھ عرصہ بعد مر گیا۔ حضرت عمرو بن امیہ ضمیری حضور کے قاصد بن کر حبشہ پہنچے اور اُم حبیبہ کے پاس گئے تو اُم حبیبہ نے خواب میں دیکھا کہ کوئی شخص انہیں ”اے اُم حبیبہ اے ام المؤمنین کہہ کر مخاطب ہے“ جس کی تعبیر انہوں نے خود ہی فرمائی کہ میں حضور کی زوجیت میں آؤں گی۔

حضور نے جو مکتوب نجاشی کو لکھا تھا اس میں لکھا تھا کہ اُم حبیبہ کو حضور کے لئے پیغام دیں اور مدینہ طیبہ روانہ کر دیں اور دیگر مہاجرین کو بھی بھیج دیں۔ اس کے بعد نجاشی نے اُم حبیبہ کو حضور کا خط دیا۔ انہوں نے اسے قبول کر لیا۔ نجاشی نے چار سو مثقال سونا یا چار ہزار درہم کا مہر مقرر کیا اور اُم حبیبہ کے پاس بھیجا اور نکاح ہو گیا اور دھوم سے سب کو کھانا کھلایا۔

جب اس عقد کی خبر حضور کو پہنچی تو حضور نے شرجیل بن حسنہ کو بھیجا کہ سیدہ حبیبہ کو مدینہ لے آئیں۔ مدینہ پہنچنے پر حضور نے ان کے زفاف کیا۔ اس وقت اُم حبیبہ کچھ اوپر تیس سال کی تھیں اور ان کا وصال ہجرت کے چوالیسویں سال میں ہوا۔

ایک دفعہ اُم حبیبہ کا والد ابوسفیان جو ابھی حالت کفر میں تھا۔ مدینہ اُم حبیبہ کو ملنے آیا اور بستر پر بیٹھنے کا ارادہ کیا تو اُم حبیبہ نے اس بستر پر اپنے باپ کو بیٹھنے نہ دیا اور بستر لپیٹ دیا۔ ابوسفیان نے کہا بیٹی، باپ جب بیٹی کے پاس آتا ہے تو بیٹی بستر بچھاتی ہے مگر تم نے اسے اٹھا دیا۔ فرمایا یہ سید المطہرین محمد مصطفیٰ صلی اللہ علیہ وسلم کا بستر ہے اور تم ابھی بحالت شرک ہو اور فرمایا کل مشرک نجس تمام مشرک پلید ہوتے ہیں۔

## نماز عصر کیلئے آفتاب کا لوٹانا

غزوہ خیبر کے واقعات میں سے ایک یہ ہے کہ جب حضور صلی اللہ علیہ وسلم واپسی پر منزل صہبا پہنچے اور سیدہ صفیہ سے زفاف فرمایا اور اسی منزل میں نماز عصر ادا فرمائی اس کے بعد سر مبارک حضرت علی کے زانو پر رکھا اور سو گئے۔ یہاں تک کہ وحی کے آثار نمودار ہوئے۔ حضرت علی رضی اللہ عنہ نے نماز عصر نہیں پڑھی تھی اور نزول وحی اتنی طویل ہو گیا کہ سورج غروب ہو گیا جب وحی کی کیفیت ختم ہوئی تو حضور صلی اللہ علیہ وسلم نے علی رضی اللہ عنہ سے پوچھا ”کیا نماز پڑھ لی؟“ عرض کیا ”نہیں یا رسول اللہ صلی اللہ علیہ وسلم“۔ حضور صلی اللہ علیہ وسلم نے مناجات کی اور عرض کیا ”اے اللہ علی تیرے اور تیرے رسول کی اطاعت میں تھے تو آفتاب کو حکم دے کہ لوٹ آئے تاکہ نماز عصر ادا کر لیں“۔ دعا قبول ہوئی اور آپ نے انگلی کا اشارہ کیا اور سورج لوٹ آیا یہاں تک کہ اس کی شعائیں پہاڑوں پر پڑیں اور مخلوق خدا نے آنکھوں سے دیکھا۔ حضرت علی کرم اللہ وجہہ نے وضو فرمایا اور نماز ادا کی۔

(مدارج النبوت ص ۲۷۲ تا ۲۷۶ جلد دوم)

تیری مرضی پا گیا سورج پھرا اُلٹے قدم  
تیری انگلی اٹھ گئی مہ کا کلیجہ چر گیا

## قصہ لیلۃ التعریس:

اسی غزوہ میں واقعہ لیلۃ التعریس ہوا۔ تعریس آخرب شب میں سونے کیلئے مسافر کے اترنے اور ٹھہرنے کو کہتے ہیں۔

حضرت ابو ہریرہ رضی اللہ عنہ کہتے ہیں کہ حضور اکرم صلی اللہ علیہ وسلم پر غزوہ خیبر کی واپسی پر ایک رات سفر میں نیند کا غلبہ ہوا۔ حضرت بلال سے فرمایا۔ ”ہم سوتے ہیں تم نگہبانی کرنا اور ہمیں جگا دینا“۔ سب صحابہ سو گئے اور حضرت بلال بھی۔ حضور صلی اللہ علیہ وسلم اور باقی صحابہ تب بیدار ہوئے جب سورج طلوع کر آیا۔ آپ نے

حضرت بلال سے کہا ”کیا تم سو گئے تھے“۔ عرض کیا ”ہاں یا رسول اللہ مجھے نیند نے گھیر لیا تھا“۔ فرمایا ”یہ شیطان کا فعل تھا جس نے سب کو تھپک تھپک کر سلا دیا یہاں سے کوچ کرو یہ جگہ شیطان کی ہے“۔

دوسری جگہ پہنچنے پر حضور نے وضو فرمایا اور بلال کو اذان دینے کا حکم دیا اور اقامت کے ساتھ صحابہ کے ہمراہ نماز فجر ادا کی۔ اس غزوہ خیبر کے واقعات میں گھریلو گدھوں اور گھوڑے کے گوشت کی حرمت کا حکم آیا۔ دیگر متعہ کی بھی ممانعت ہوئی جو ابتدائے اسلام میں جائز تھا اور خیبر کے موقع پر حرام کیا گیا۔ متعہ وقت متعین تک نکاح کرنے کو کہتے ہیں۔ اس کی حرمت ابدی و دائمی ہے اس میں بجز روافض کے کسی کو اختلاف نہیں ہے۔ (مدارج المدبوۃ جلد دوم صفحہ ۴۳۸ مدینہ پبلشنگ کمپنی کراچی)

## غزوة وادی القرى

حضور صلی اللہ علیہ وسلم نے وادی القرى میں نزول فرمایا۔ ان لوگوں کا چار دن تک محاصرہ فرمایا وہ بھی جنگ کے لئے تیار ہو گئے۔ حضور نے بھی قتال کے لئے صف بندی فرمائی۔ پہلے آپ نے انہیں دعوت اسلام دی جو انہوں نے قبول نہ کی اور جنگ پر مصر رہے۔ اس روز صبح سے شام تک جنگ جاری رہی۔ یہودیوں کے دس آدمی واصل جہنم ہوئے۔ دوسرے روز صبح کے وقت فتح واقع ہوئی اور بکثرت اثاثہ اور بے شمار مال و متاع مسلمانوں کے ہاتھ آیا۔ حضور صلی اللہ علیہ وسلم نے ان یہودیوں پر احسان فرمایا اور ان کی اراضی اور باغات کو انہیں کے قبضہ میں رہنے دیا جب یہودیوں کی شکست کی خبر تیار پہنچی تو وہ ڈر گئے اور صلح کر کے جزیہ دینا قبول کر لیا۔ اسی طرح بہت سے سرایا (چھوٹے چھوٹے لشکر) روانہ فرمائے۔ سریہ ابو بکر صدیق، سریہ عمر بن الخطاب، سریہ بشیر بن سعد انصاری، سریہ غالب بن عبد اللہ لیشی کا میفہ۔ یہ تمام سرایا اسی سال واقع ہوئے۔

## عمرة القضاء:

اسی سال عمرة القضاء جو صلح حدیبیہ میں طے پایا تھا۔ واقع ہو۔ اس کا وقوع ماہ ذیقعدہ ۷ھ ہجری میں ہوا تھا۔ صلح حدیبیہ میں طے پایا تھا کہ سال آئندہ آئیں اور عمرہ ادا کریں اسی لئے اسے عمرة الصلح یا عمرة القضاء کہتے ہیں۔

حضور صلی اللہ علیہ وسلم نے حکم فرمایا کہ جو صحابہ حدیبیہ میں موجود تھے۔ وہ سفر میں موافقت کریں اور پیچھے نہ رہیں ان کے سوا جو چاہیں شریک ہو جائیں۔ ابودرہم غفاری کو مدینہ میں خلیفہ بنایا اور دو ہزار صحابہ اور سو گھوڑے اصیل اور ساٹھ ہدی اور جنگی اسلحہ خود زریں نیزے وغیرہ ساتھ لے کر روانہ ہوئے جب ذوالحلیفہ پہنچے تو گھوڑوں کو محمد بن مسلمہ کے حوالے کر دیا اور اسلحہ بشیر بن سعد کو دیا۔ احرام باندھا اور تلبیہ کہا صحابہ کبار نے بھی ایسا ہی کیا جب میرالظہر ان پہنچے جو مکہ سے ایک منزل کے فاصلے پر ہے تو وہاں قریش کی جماعت ملی۔ انہوں نے حضور کے متعلق بشیر سے پوچھا انہوں نے بتایا کل یہاں پہنچ جائیں گے چنانچہ دوسرے دن وہاں پہنچے اور شمشیریں نیام میں کر لیں اور تنبیہ پڑھتے ہوئے وادی طویٰ میں داخل ہوئے۔ حضرت عبداللہ بن رواحہ جو شعراء اسلام تھے۔ اونٹ کی مہار پکڑے آگے آگے چل رہے تھے اور جز پڑھتے جاتے تھے۔ ترجمہ ”اے کافروں کی اولاد حضور صلی اللہ علیہ وسلم کا رستہ چھوڑ دو اور ایک طرف ہو جاؤ۔ آج کے دن ہم تم کو ان کے قرآن پر ماریں گے اور ایسی مار لگائیں گے کہ سر کے بل گرا دیں گے اور اپنے دوست کی دوستی بھول جاؤ گے۔ خدا کی راہ میں قتل کرنا بہترین عمل ہے۔“

یہ اشعار کفار مکہ کو کانٹے کی طرح چھتے تھے اور آپ خوش ہو رہے تھے اور تنبیہ پڑھتے ہوئے کعبہ معظمہ میں داخل ہوئے۔ حجر اسود کا بوسہ لیا اور استلام کیا۔ ادھر مشرکوں نے طعنہ دیا کہ یثرب کے بخار اور وہاں کی متعفن آب و ہوا نے انہیں کمزور کر دیا ہے تو حضور نے صحابہ سے فرمایا ”قوت و شوکت کا مظاہرہ کرو۔ پہلے تین

پھیروں میں اضطباع اور رمل کرو یعنی دایاں بازو ننگا کرو اور پہلو انوں کی طرح ذرا تیزی سے بازوؤں کو ہلا کر چلو۔ صحابہ کبار کی اس حالت کو کفار دیکھ کر ڈر گئے کہ یہ ہمیں نہیں چھوڑیں گے اور اپنے گھروں میں جا چھپے۔ حضور صلی اللہ علیہ وسلم چلتے جاتے اور یہ پڑھتے جاتے تھے۔

لا الہ الا اللہ وحدہ نصر اعدہ واعز جندہ وهزم الاحزاب وحدہ۔ صحابہ کبار بھی آپ کے ساتھ پڑھتے جاتے تھے۔

طواب کعبہ کے بعد دو رکعت ادا کر کے صفامروہ کی سعی کی یعنی سات چکر لگا کر پھر حجرہ اسود کا بوسہ لیا۔ زمزم پی کر باہر آئے قربانی کی اور سر منڈائے اور احرام کھول دیئے۔

حضور تین دن مکہ مکرمہ رہے اور حسب وعدہ واپس مدینہ منورہ لوٹ گئے۔

(مدارج النبوت ص ۲۴۱ تا ۲۴۵ حصہ اول)

### حضرت خالد بن ولید رضی اللہ عنہ اور رفقاء کا اسلام لانا

اسی سال حضرت خالد بن ولید (فاتح شام) اور حضرت عمرو بن العاص (فاتح مصر) ایمان لائے۔ حضور صلی اللہ علیہ وسلم کو مدینہ منورہ تشریف لائے چند روز ہی ہوئے تھے کہ مکہ میں حضرت عمرو بن العاص نے مسلمان ہونے اور مکہ سے ہجرت کرنے کا ارادہ کیا۔ یہ وہی ہیں جنہیں قریش مکہ نے مسلمانوں کے خلاف نجاشی شاہ حبش کے پاس بطور سفیر بھیجا تھا کہ مسلمانوں کو حبش میں پناہ نہ مل سکے۔ نجاشی کے دربار میں ان کی ناکامی نے ان کے دل پر اسلام کی صداقت کا سکہ بٹھا دیا تھا۔ خالد بن ولید اس کے گہرے دوست تھے۔ سفر حدیبیہ میں یہ مقام غضیان رات کے وقت بعد نماز عشاء میں آنحضرت صلی اللہ علیہ وسلم سے کلام مجید کی قرات سن کر خالد بن ولید کا دل نرم ہو گیا تھا۔ اسی روز سے ان کو اسلام سے محبت ہو گئی تھی جب عمرو بن العاص نے خالد سے اپنا ارادہ ظاہر کیا تو وہ فوراً عمرو بن العاص کی ہمراہی پر آمادہ

ہو گئے۔ اس کے بعد دونوں نے اپنے تیسرے دوست عثمان بن طلحہ کو اپنے ارادے سے مطلع کیا۔ وہ بھی بلا تامل ان کے ساتھ متفق ہو گئے۔

قریش کے یہ تینوں سردار مکہ سے روانہ ہو کر مدینہ منورہ آنحضرت کی خدمت اقدس میں حاضر ہو کر مسلمان ہو گئے۔ ان کے مسلمان ہونے سے اسلام کو بڑی تقویت پہنچی جب انہیں معلوم ہوا کہ مسلمان ہونے سے پچھلے تمام گناہ بخشے جاتے ہیں تو بہت خوش ہوئے۔

(تاریخ اسلام ص ۲۱۲ حصہ اول تصنیف اکبر شاہ خان نجیب آباد میں نفیس اکیڈمی کراچی)

حضرت خالد کی والدہ لبابہ بنت حارث جو کہ سیدہ میمونہ حارث زوجہ سید عالم کی بہن تھیں۔ انہوں نے فاروق اعظم کی خلافت میں ۲۱ھ میں وفات پائی۔

### ساتویں ہجری کے دو اہم واقعات

بعض اکابر اہل سیر نے دو واقعات ہجرت کے ساتویں سال میں لکھے ہیں جو مختصراً درج ذیل ہیں۔ روضۃ الاحباب میں ہے کہ حضور علیہ الصلوٰۃ والسلام نے ایک خط جبلہ بن الہیم غسانی کو لکھا تو وہ مسلمان ہو گیا تحائف حضور کی خدمت میں بھیجے اور دین اسلام پر برقرار رہا۔ یہاں تک کہ حضرت فاروق اعظم رضی اللہ عنہ کے دورِ خلافت میں ایک مرتبہ حج کو آیا اور طواف میں مشغول تھا کہ اچانک ایک فرازی کا پاؤں اس کی ازار پر پڑ گیا۔ جس سے اس کا تہ بند کھل گیا۔ اس پر جبلہ نے فرازی کے منہ پر طمانچہ مارا جس سے اس کی ناک پھٹ گئی۔ حضرت عمرؓ کے پاس پہنچا اور دعویٰ کر دیا۔ حضرت عمرؓ نے فرمایا: ”اسلام نے اس کے اور تمہارے درمیان برابری قائم فرمائی ہے اور تم کو اس پر کوئی فضیلت نہیں بجز تقویٰ کے“ اس پر کہنے لگا ”میں دین سے برگشتہ ہو کر نصرانی ہوتا ہوں“۔ حضرت عمرؓ نے فرمایا ”اگر تو ایسا کرے گا تو تیری گردن مار لی جائے گی“۔ جبلہ نے ”کہا آج کی رات مجھے مہلت دیجئے تاکہ میں اپنے معاملہ میں سوچ لوں“۔ جب رات آئی تو وہ بھاگ گیا اور روم چلا گیا اور نصرانی بن گیا اور

ارتداد پر ہی مرا۔ (مدارج النبوة ص ۴۴۷ جلد دوم)

دوسری داستان فروہ بن عمرو حدامی کے اسلام کی ہے جو شاہِ روم کی جانب سے سرزمین بلقاء میں عمان پر حاکم تھا اس نے حضور ﷺ کو ایک خط لکھا اور ایک سفید اونٹ جسے فضہ کہتے تھے اور ایک گھوڑا اور ایک گدھا مع چند ریشمی کپڑے، قبائے سندس اور سونا بطور تحفہ بھیجا اور لکھا کہ ”میں مسلمان ہو گیا ہوں اور حق تعالیٰ کی وحدانیت اور آپ کی رسالت کا اقرار کرتا ہوں“۔ حضور ﷺ نے اس کے قاصد مسعود بن سعد کی بہت عزت افزائی کی اور بلال رضی اللہ عنہ کو حکم دیا کہ ”گھر لے جا کر اس کی مہمانداری کرو“۔ اس کے تحائف کو قبول فرمایا۔ ریشمی کپڑے ازواجِ مطہرات میں تقسیم فرمادیئے۔ گھوڑا اور گدھا سید ساعدی کے سپرد فرمایا تاکہ ان کی دیکھ بھال کرے اور خط کا مضمون لکھوایا۔

بسم اللہ الرحمن الرحیم۔ محمد رسول اللہ کی جانب سے فروہ بن عمرو کے نام

اما بعد! تمہارا قاصد ہمارے پاس پہنچا اور جو تحفے تم نے بھیجے ہمیں وصول ہوئے۔ تم نے اپنے اسلام کو مجھ پر ظاہر کیا اگر تم نے نیکی کی، خدا اور اس کے رسول کی اطاعت کی نماز قائم کی زکوٰۃ دی تو حق تعالیٰ تمہیں راہِ راست پر رکھے گا۔“  
حضرت بلال رضی اللہ عنہ کو حکم دیا کہ ”پانچ سو درہم مسعود بن سعد کو دے دو اور اسے واپس کر دو“۔

شاہِ روم کو جب فروہ کے اسلام لانے کی خبر پہنچی تو اپنے سامنے طلب کیا اور کہا اپنے دین سے لوٹ جا اس نے انکار کیا اور کہا میں کیسے لوٹوں جبکہ یقین سے جانتا ہوں کہ وہ برحق ہی ہیں جن کی بشارت حضرت عیسیٰ علیہ السلام نے دی تھی۔ اس پر بادشاہ نے اسے عرصہ دراز تک قید میں رکھا اس کے بعد اسے سولی پر چڑھا دیا۔

(مدارج النبوة ص ۴۴۸ جلد دوم)



## ہجرت کا آٹھواں سال

### سریہ غالب لیثی بسوئے کرید:

اس سال حضور صلی اللہ علیہ وسلم نے غالب بن عبد اللہ لیثی کو قبیلہ بنی الملوح بھیجا تاکہ موضع کرید جائیں جب رات ہوئی تو ان پر شب خون مارا اور ان کے اونٹوں کو گھیرے میں لے کر چل دیئے۔ اچانک ان کے عقب میں ایک جماعت نمودار ہوئی جب غالب کو خبر ہوئی کہ قریب آچکے ہیں یہاں تک کہ صرف ایک نالہ درمیان میں باقی رہ گیا تھا کہ حق تعالیٰ نے پانی کی ایک رو بھیجی جس سے وہ نالہ بھر گیا اور کسی کو اسے عبور کرنے کی ہمت نہ ہوتی حالانکہ اس سے پہلے کوئی ابرو باراں نہ ہوا تھا اور اس طرح وہ سلامتی سے مدینہ منورہ لوٹ آئے۔

### سریہ فدک

اسی سال غالب بن عبد اللہ لیثی کو فدک بھیجا گیا کہ وہاں کفار کی سرکوبی کریں۔ مروی ہے کہ اس سریہ میں اسامہ بن زید مجاہد تھا۔ انہوں نے نہیک بن مرواس کے پیچھے گھوڑا دوڑایا جب اسامہ اس کے قریب پہنچا اور اسے مارنے کیلئے تلوار اٹھائی تو اس نے بلند آواز سے کہا اشہدان لا الہ الا اللہ وان محمد رسول اللہ۔ اسامہ نے اس کے ایمان کو پاس و ناامیدی پر محمول کر کے معتبر نہ جانا اور تلوار کا وار کر کے اسے قتل کر دیا۔

جب اسامہ مدینہ منورہ پہنچے تو حضور صلی اللہ علیہ وسلم کی بارگاہ میں حقیقت حال

بیان کی تو حضور صلی اللہ علیہ وسلم اسامہ پر سخت ناراض ہوئے اور فرمایا تم نے اس کا دل چیر کر دیکھ لیا تھا۔

بیضاوی میں حضرت مقداد کے بارے میں بھی لکھا ہے کہ وہ ایک شخص کے پاس پہنچے جو بکریاں چرا رہا تھا۔ مقداد نے چاہا کہ اسے قتل کریں۔ اس نے کلمہ شہادت پڑھا مگر مقداد نے اسے قتل کر دیا اور کہا کہ اس نے اپنے مال اور جان کو بچانے کیلئے پڑھا تھا۔ اس پر حضور نے اسے وہی کہا جو اسامہ سے فرمایا تھا۔

(مدارج النبوت ص ۲۵۲ تا ۲۵۳ جلد دوم)

## جنگِ موتہ

یہ جنگ ماہ جمادی الاول ۸ ہجری میں واقع ہوئی۔ حضور صلی اللہ علیہ وسلم نے ایک دعوتی خط حارث بن عمیر ازوی کے ہاتھ حاکم بصری کو روانہ کیا۔ ابھی بصری نہ پہنچے تھے بلکہ شام کی سرحد کے قریب مقام موتہ میں پہنچے تھے کہ وہاں کے حاکم شرجیل بن عمر غسانی نے جو قیصر روم کی طرف سے اس علاقے کا صوبہ دار تھا حارث کو شہید کر دیا۔ ان کے بلاوجہ قتل ہونے کی خبر مدینہ منورہ پہنچی تو مسلمانوں کو سخت صدمہ ہوا۔ آپ نے ایک مہم اس سرکش غسانی سردار کی سرکوبی کیلئے روانہ کی۔ آپ نے حکم دیا کہ ”موضع حرق میں جمع ہوں“ چنانچہ تین ہزار کا اسلامی لشکر وہاں جمع ہو گیا۔ آپ نے لشکر کی سرداری حضرت زید بن حارث رضی اللہ عنہ کو عطا فرمائی اور حکم دیا کہ ”اگر زید رضی اللہ عنہ شہید ہو جائیں تو جعفر بن ابی طالب رضی اللہ عنہ اس لشکر کے سردار ہوں گے اگر جعفر رضی اللہ عنہ بھی شہید ہو جائیں تو عبداللہ بن رواحہ رضی اللہ عنہ لشکر اسلام کے سردار ہوں گے اگر وہ بھی شہید ہو جائیں تو پھر جس کو لشکر پسند فرمائیں اپنا سردار بنالیں“ (وہاں ایک یہودی عالم آپ کی یہ گفتگو سن رہا تھا اس نے صحابہ کبار کو کہا کہ تمہارے نبی نے جن جن کی شہادت کی خبر جس ترتیب سے دی۔ ویسی ہی ان کی شہادت ہوگی کیونکہ نبی کے منہ

سے جو بات نکلتی ہے وہ وحی الہی ہوتی ہے۔) چنانچہ آنحضرت اس لشکر کو تھوڑی دور تک بطریق مشایعت پہچانے گئے پھر واپس مدینہ منورہ لوٹ آئے۔

حضرت زید اپنے لشکر کو لے کر مقام معان تک بڑھے چلے گئے وہاں خبر ملی کہ حاکم موتہ شرجیل بن عمرو نے مسلمانوں کے لئے ایک لاکھ جرار فوج فراہم کر رکھی ہے اور موتہ سے تھوڑی دور پیچھے وادی بقاء میں خود قیصر روم خیمہ زن ہے۔ کفار کی ایک لاکھ فوج کی خبر سن کر مسلمانوں نے چاہا کہ دربار رسالت میں اطلاع دی جائے اور حکم کا انتظار کیا جائے۔ مگر حضرت زید رضی اللہ عنہ نے کہا فتح و شہادت میں ایک ضرور حاصل ہو جائے گی اس لئے انتظار کی ضرورت نہیں چنانچہ وہاں سے موتہ پہنچے اور یہاں جنگ ہوئی۔ حضرت زید بن حارث علم ہاتھ میں لئے قلب لشکر کے سامنے سب سے آگے تھے۔ زید لڑتے ہوئے اور کفار کو قتل کرتے ہوئے بہت آگے نکل گئے۔ کفار نے چاروں طرف سے انہیں گھیر لیا یہاں تک کہ شہید ہو گئے۔ ان کے شہید ہوتے ہی حضرت جعفر بن ابی طالب دوڑ کر آگے بڑھے اور علم اسلام کو سنبھال لیا۔ جعفر نے بہت سے کفار کو قتل کیا۔ آخر ان کا گھوڑا زخمی ہو گیا اور زمین پر گر پڑا۔ آپ پیادہ کفار سے لڑتے رہے۔ دشمنوں نے انہیں نزعہ میں لے لیا۔ بالآخر ان کا دایاں ہاتھ کٹ کر الگ ہو گیا تو گردن سے علم لگا کر سینے سے سنبھالے رکھا۔ یہاں تک ای حالت میں شہید ہو گئے۔ ان کی شہادت کے بعد حضرت عبداللہ بن رواحہ رضی اللہ عنہ نے آگے بڑھ کر علم کو اپنے ہاتھ میں لے لیا۔ تھوڑی دیر بعد وہ بھی شہید ہو گئے اور رایت اسلام گر گیا۔ مسلمانوں میں آثار پریشانی ہویدا ہوئے۔ حضرت ثابت بن اقرم نے جھٹ آگے بڑھ کر علم اٹھالیا اور بلند آواز سے کہا۔ ”مسلمانو! کسی ایک شخص کے امیر بنانے میں موافقت کر لو۔“

لشکریان اسلام کی طرف سے متفقہ آواز بلند ہوئی (رضینا بک ہم تمہاری امارت سے راضی ہیں) ثابت بن اقرم نے جواب دیا۔ میں یہ کام نہ کر سکوں گا۔ لشکر کی طرف

سے فوراً آواز آئی ہم کو خالد کی سرداری منظور ہے۔ یہ سنتے ہی خالد بن ولید نے فوراً آگے بڑھ کر ثابت بن ارقم کے ہاتھ سے علم اپنے ہاتھ میں تھما لیا اور رومی لشکر پر حملہ آور ہوئے اور مسلمانوں کو لاکارا۔ سب نے دشمنوں پر پے در پے حملے کئے کہ رومیوں کے چھکے چھوٹ گئے۔ خالد بجلی کی طرح میدان جنگ میں کوند رہے تھے اور اپنے لشکر کے ہر حصے کو خود مدد پہنچاتے تھے۔ غرض صبح سے شام تک لڑائی ہوئی۔ آخر رومیوں نے مسلمانوں کے مقابلے سے فرار کی عار گوارا کی اور بے اوسان ہو کر بھاگے۔ مسلمان نے تھوڑی دور تک تعاقب کیا اور کچھ مال غنیمت بھی مسلمانوں کے ہاتھ لگا۔ اس لڑائی میں کل بارہ صحابی شہید ہوئے اور کفار کی تعداد معلوم نہ ہو سکی۔

جس روز میدان موتہ ہوئی۔ اسی روز آنحضرت صلی اللہ علیہ وسلم مدینہ منورہ میں بالہام الہی تمام حالات جنگ کی اطلاع دے رہے تھے۔ منبر پر فرمایا اسلامی لشکر نے کفار کا مقابلہ کیا اب زید شہید ہوئے۔ اللہ نے انہیں بخش دیا۔ اب جعفر نے علم اپنے ہاتھ میں لیا۔ دشمنوں نے اس کو چہار طرف سے گھیر لیا۔ یہاں تک وہ بھی شہید ہو گئے۔ اللہ تعالیٰ نے انہیں بھی بخش دیا۔ اب عبداللہ بن رواحہ نے اسلامی جھنڈا اپنے ہاتھ میں لیا۔ وہ بھی دشمنوں کے ہاتھوں شہید ہوئے۔ وہ بھی بخش دیئے گئے اور فرمایا سب شہداء اب جنت میں اٹھائے گئے اور تخت زرین پر متمکن ہیں۔ ان تینوں کے بعد اسلامی جھنڈے کو سیف من سیوف اللہ یعنی خالد بن ولید نے لیا اور بگڑی ہوئی لڑائی کو سنبھالا اور فتح ہو گئی۔ ان کا بیان ہے کہ اس روز میرے ہاتھ سے ۹ تلواریں ٹوٹی تھیں۔ آنحضرت صلی اللہ علیہ وسلم نے حضرت جعفر کے متعلق فرمایا کہ جعفر کو خدا تعالیٰ نے دو بازو مرحمت فرمائے ہیں جن سے وہ جنت میں اڑتے پھرتے ہیں۔ اسی روز سے وہ ذوالجناحین اور جعفر طیار کے لقب سے موسوم ہوئے۔

(تاریخ اسلام ص ۲۱۰ تا ۲۱۷ حصہ اول)

## جنگ قضاہ

جنگ موتہ کے ایک ماہ بعد مدینے میں خبر پہنچی کہ سرحد شام کے قریب قبیلہ قضاہ

نے مدینہ پر حملہ کیلئے لشکر جمع کیا ہے۔ آپ نے حضرت عمرو بن العاص کو تین سو مہاجر و انصار کے لشکر کا امیر بنا کر روانہ کیا۔ آپ رات کو سفر کرتے، دن کو آرام دشمن کے قریب پہنچے تو معلوم ہوا کہ دشمن کی جمعیت بہت زیادہ ہے تو ایک قاصد مدینہ منورہ روانہ کیا۔ حضور نے ابو عبیدہ بن الجراح کو کمک دے کر روانہ کیا۔ آپ کے پہنچتے ہی لشکر اسلام حملہ آور ہوا جس کی تاب لشکر کفر نہ لاسکا اور لشکر منتشر ہو گیا۔ اسلامی لشکر صحیح سلامت واپس مدینہ منورہ پہنچا۔ (تاریخ اسلام ص ۲۱۷ حصہ اول)

## فتح مکہ

اسی سال ۸ ہجری میں ایک سبب فتح مکہ کا یہ بنا کہ صلح حدیبیہ میں ایک شرط یہ بھی تھی کہ دونوں فریق ایک دوسرے کے حلیفوں کے ساتھ تعرض نہ کریں گے۔ ان دنوں بنی بکر قریش کے حلیف تھے اور بنو خزاعہ حضور کے ایک دن بنی بکر کا ایک شخص نبی کریم ﷺ کی ہجو کر رہا تھا کہ قبیلہ بنی خزاعہ کا ایک آدمی کھڑا تھا اس نے اسے منع کیا مگر وہ باز نہ آیا بلکہ اس خبیث نے اس کا منہ اور سر توڑ دیا جس پر معاملہ بڑھ گیا اور بنی بکر نے بنی خزاعہ کے بیس آدمیوں کو حرم میں جا کر قتل کر دیا۔ چنانچہ جبرائیل امین علیہ السلام نے اس واقعہ کی خبر حضور کو پہنچا دی۔

بنی خزاعہ کے چند آدمیوں نے آنحضرت ﷺ کا نام لے کر فریاد کی کہ اے خاتم النبیین ہماری مدد کیجئے کہ بنی بکر نے ہم پر ظلم کیا ہے۔ اس وقت آپ ام المومنین میمونہ کے حجرہ مبارک میں وضو فرما رہے تھے ان کی فریاد کے جواب میں فرمایا لبیک لبیک نصرت نصرت فرمایا۔ حضرت میمونہ نے عرض کیا یا رسول اللہ آپ نے لبیک کس کے جواب میں فرمائی۔ آپ نے فرمایا ”اس وقت بنو خزاعہ کے لوگوں کی فریاد میرے کانوں تک پہنچی۔ اس کا جواب دے رہا تھا۔“ کئی روز کے بعد بدیل بن ورقہ اور عمرو بن سالم خزاعی نے ایک پرورد نظم میں اپنی مظلومی کی داستان سنائی۔

ان قریش اخلفوک الموعدا قریش نے آپ کے ساتھ وعدہ خلافی کی ہے

ونقضوا ميثاقك الموكدا اور انہوں نے مضبوط معاہدہ کو توڑ دیا۔  
 واجعلو الیٰ فی کداء رسدا اور میں خشک گھاس کی طرح پامال کر دیا ہے  
 وزعموا ان لبست ادعوا احدا اور وہ سمجھتے ہیں کہ ہماری مدد کو کوئی نہیں آئیگا  
 وهم اذل و اقل عدداً کہ ہم ذلیل ہیں اور تعداد میں قلیل ہیں  
 ہم بیتونا بالوتیر هجدا انہوں نے وتیر میں ہم کو سوتے میں جالیا  
 آپ نے ان بنو خزاعہ کے لوگوں کو تسلی و تشفی دی اور کہا کہ ہم تمہاری مدد ضرور  
 کریں گے جب یہ لوگ مدینے سے رخصت ہوئے تو آپ نے فرمایا کہ ابوسفیان مکہ  
 سے صلح کی مدت بڑھانے اور عہد نامہ کو مضبوط کرنے کیلئے روانہ ہو گیا ہے لیکن وہ  
 ناکام واپس جائے گا۔

مکہ والوں کو جب اپنے کروت کے نتائج پر غور کرنے کا موقع ملا تو وہ بہت  
 خائف ہوئے اور ابوسفیان کو روانہ کیا کہ مدینے میں جا کر شرائط صلح کو از سر نو قائم کرے  
 ادھر حضور نے مسلمانوں کو حکم دیا کہ سفر اور لڑائی کی تیاری شروع کر دیں ساتھ ہی اس  
 تیاری کو خفیہ رکھنے کی تاکید فرمائی۔

ابوسفیان نے مدینہ میں آ کر آنحضرت صلی اللہ علیہ وسلم، ابو بکر صدیق، عمر فاروق  
 اور علی مرتضیٰ رضی اللہ عنہم سے الگ الگ باتیں کرنی چاہئیں لیکن کسی نے اس کو جواب  
 نہ دیا۔ اسے مایوسی ہوئی اور وہ اپنے مشن میں ناکام واپس لوٹے۔

ابوسفیان کی روانگی کے بعد آنحضرت نے صحابہ کرام رضی اللہ عنہم کو مکہ کی طرف  
 روانگی کا حکم دیا۔ اس وقت تک خفیہ جنگ کی تیاریاں تو تمام صحابہ کر رہے تھے مگر کسی کو  
 یہ معلوم نہ تھا کہ اسلامی لشکر کی طرف روانہ ہوگا اور کس قوم اور کس علاقہ پر حملہ ہوگا۔

## مکہ کی طرف روانگی

۱۱ رمضان المبارک ۸ ہجری کو آپ دس ہزار صحابہ کرام کے ساتھ مدینہ منورہ سے

روانہ ہوئے اور تیز رفتاری کے ساتھ مکہ کی جانب چلے۔ مقام جحفہ پر پہنچے تو آپ کے چچا حضرت عباس معہ اہل و عیال کے جو مکہ سے ہجرت کر کے مدینہ جا رہے تھے ملے۔ اہل و عیال کو مدینے کی طرف بھجوایا اور عباس کو اپنے ہمراہ لیا۔ یہ لشکر بڑھتا ہوا شام کے وقت مرالظہر ان میں پہنچ کر خیمہ زن ہو گیا۔

رات ہونے پر چرواہوں کے ذریعہ مکہ خبر پہنچی کہ وادی مرالظہر ان میں ایک عظیم لشکر خیمہ زن ہے۔ یہ سن کر ابوسفیان تفتیش کیلئے نکلا۔ ادھر آنحضرت نے حضرت عمر فاروق رضی اللہ عنہ کو ایک دستہ دے کر طلا یہ گردی پر مامور فرما دیا تھا کہ دشمن شب خون نہ مار سکے۔ رات کے وقت حضرت عباس آنحضرت کے خچر دلدل نامی پر سوار ہو کر لشکرگاہ سے نکلے اور مکہ کی جانب چلے۔ اسلامی لشکرگاہ میں آنحضرت کے حکم سے ہزار ہزار دستوں نے الگ الگ پڑاؤ ڈالے تھے اور سب نے آگ روشن رکھی ہوئی تھی۔

ابوسفیان نے دور سے آگ روشن دیکھی تو حیران رہ گیا کہ اتنا بڑا لشکر کہاں سے آ گیا ہے۔ رات کی تاریکی میں حضرت عباس رضی اللہ عنہ نے ابوسفیان کی آواز پہچان لی۔ انہوں نے فوراً ابوسفیان کو آواز دی اور کہا کہ یہ لشکر حضرت محمد کا ہے اور صبح مکہ پر حملہ آور ہوگا۔ ابوسفیان کے ہوش اڑ گئے اور حضرت عباس رضی اللہ عنہ کے قریب آ کر کہنے لگا کہ پھر اب کیا تدبیر کریں۔ حضرت عباس نے کہا تم میرے پیچھے خچر پر سوار ہو جاؤ۔ میں تمہیں رسول اللہ صلی اللہ علیہ وسلم کے پاس لئے چلتا ہوں وہیں تم کو امان مل سکے گی۔ ابوسفیان بلا تامل خچر پر سوار ہو گیا اور ابوسفیان کے دونوں ہمراہی مکہ چلے گئے۔ حضرت عباس ابوسفیان کو اپنے پیچھے بٹھا کر دوڑ کر آنحضرت کی خدمت میں پہنچ گئے اور بعد میں عمر فاروق بھی پہنچ گئے اور عرض کیا یا رسول اللہ یہ کافر بلا شرط قابو میں آ گیا ہے۔ حکم دیجئے کہ اس کی گردن اڑا دوں۔ حضرت عباس نے کہا میں اسے امان دے چکا ہوں جب عمر مصر ہوئے تو فرمایا اچھا اسے ایک رات کی

مہلت دو پھر آپ نے حضرت عباس سے فرمایا کہ ابوسفیان کو تم اپنے خیمہ میں ہی رکھو۔ رات میں ہی ابوسفیان نے فیصلہ کر لیا کہ صبح مسلمان ہو جاؤں گا اور صبح حضور کی خدمت میں حاضر ہو کر اسلام قبول کر لیا۔

## ابوسفیان کی عزت افزائی

حضرت عباس رضی اللہ عنہ نے آپ کی خدمت میں حاضر ہو کر عرض کیا یا رسول اللہ صلی اللہ علیہ وسلم ابوسفیان ایک عزت دار شخص ہے۔ اسے کوئی خاص عزت بخشیں۔ آپ نے فرمایا ”اچھا جو شخص خانہ کعبہ میں پناہ لے گا اس کو امان دی جائے گی اور جو شخص ابوسفیان کے گھر میں پناہ لے گا اسے بھی امان دی جائے گی اور جو شخص اپنے گھر کا دروازہ بند کر کے بیٹھ رہے گا اسے بھی امان ہے اور جو شخص بغیر ہتھیار کے راہ میں ملے گا اس سے بھی کوئی تعرض نہیں کیا جائے گا۔ ابوسفیان اپنی عزت افزائی دیکھ کر بہت خوش ہوئے۔ اسی وقت اسلامی لشکر مسلح ہو کر مکہ کی طرف بڑھا۔ لشکر اسلام میں الگ الگ قبیلوں کے الگ الگ نشان تھے اور سردار تھے۔ ابوسفیان کو ایک اونچے ٹیلے پر کھڑا کر دیا گیا اور اس کے سامنے سے ہر لشکر مع اپنے سپہ سالار اور جھنڈے کے گزارا جاتا جو نعرہ تکبیر کہتے وہاں سے گزرتا۔ ابوسفیان کہنے لگا اے عباس تیرے بھتیجے کی بادشاہی اور حکومت بڑی شاندار ہے۔ آپ نے جواباً فرمایا۔ یہ بادشاہی کے نشان نہیں بلکہ آپ کی نبوت کے عروج کے نشانات ہیں۔

اس کے بعد ابوسفیان سب سے پہلے مکہ میں داخل ہوا اور منادی کرادی کہ مکہ مسلمانوں کے ہاتھوں فتح ہو گیا ہے جو شخص میرے گھر میں پناہ لے گا وہ محفوظ رہیگا۔ آنحضرت مکہ سے بے سرو سامانی کی حالت میں اپنا نکلنا اور شاہانہ عظمت سے داخل ہوتے دیکھ کر اللہ کا شکر ادا کر رہے تھے اور آنکھوں سے آنسو جاری تھے اور اپنا سرمبارک جس سواری پر سوار تھے اس کی کاٹھی کے ساتھ جھکا ہوا تھا۔ گویا اللہ عزوجل



کی حمد و ثنا اور شکرانہ ادا کر رہے تھے۔ حضرت انس رضی اللہ عنہ فرماتے ہیں کہ جب حضور اقدس مکہ میں فاتحانہ داخل ہوئے تو لوگ اونچی جگہوں پر چڑھ کر حضور کو دیکھ رہے تھے لیکن تواضع اور عاجزی کے سبب آپ کا سر کجاوے کو لگا ہوا تھا۔ حضرت عبداللہ بن ابی بکر رضی اللہ عنہ فرماتے ہیں کہ جب حضور اقدس ذی طویٰ مقام پر پہنچے تو اپنی سواری پر کھڑے ہو گئے۔ اس وقت آپ نے یمنی دھاری دار چادر سر پر باندھی ہوئی تھی اور اس کا ایک کنارہ منہ پر ڈالا ہوا تھا جب حضور نے دیکھا کہ اللہ تعالیٰ نے فتح سے سرفراز فرمایا ہے تو حضور نے اللہ کے سامنے عاجزی ظاہر کرنے کیلئے اپنا سر جھکا لیا یہاں تک کہ آپ کی ریش مبارک کجاوے کے درمیانی حصہ کو لگ رہی تھی اور داخل ہوتے وقت فرما رہے تھے **وقل جاء الحق وزهق الباطل ان الباطل كان زهوكا۔**

بیت اللہ میں داخل ہو کر بیت اللہ کا طواف کیا اور وہاں جس قدر بت تھے سب کو تڑوا دیا۔ پھر عثمان بن طلحہ حاجب کعبہ سے کعبہ کی کنجی لے کر اندر داخل ہوئے۔ نماز چاشت ادا کی اور اندر کے تمام بت تڑوا دیئے جو اونچے تھے انہیں حضرت علی نے آپ کے حکم سے آپ کے کاندھے پر کھڑے ہو کر بتوں کو پاش پاش کیا۔ حضرت ابراہیم علیہ السلام کی تصویر کو زعفران سے مسخ کرنے کا حکم دیا۔ پھر خانہ کعبہ کے دروازے پر کھڑے ہو کر ایک تقریر فرمائی۔ اہل مکہ جو وہاں موجود تھے سب کی گردنیں شرمندی سے جھک گئیں۔

### آنحضرت کا تاریخی خطبہ

اللہ ایک ہے اس کا کوئی شریک نہیں۔ اس نے اپنا وعدہ پورا اور سچا کر دکھایا۔ اپنے بندے کی مدد کی اور سارے گروہوں کو شکست دی۔ کسی شخص کو جو خدا اور اس کے رسول پر ایمان لایا۔ یہ جائز نہیں کہ وہ مکہ میں خونریزی کرے کسی سبز درخت کو کاٹنا بھی جائز نہیں۔ میں نے زمانہ جاہلیت کی تمام رسومات کو پاؤں تلے مسل دیا ہے مگر

مجاورت کعبہ اور حاجیوں کو آب زمزم پلانے کا انتظام باقی رکھا ہے۔ اے گروہ قریش تم کو اللہ نے جاہلیت کے تکبر اور آباء کے فخر کرنے سے منع فرما دیا ہے۔ کل آدمی آدم سے اور آدم مٹی پیدا ہوتے تھے۔ اللہ تعالیٰ فرماتا ہے یا ایہا الناس انا خلقنکم من ذکر و انشی وجعلنکم شعوباً و قبائل لتعارفوا ان اکر مکم عند اللہ اتقاکم۔

اے گروہ قریش تم کو معلوم ہے کہ میں تمہارے ساتھ کیا سلوک کروں گا۔

اس سوالیہ فقرہ کو سن کر اہل مکہ نے کہا کہ ہم آپ سے بھلائی کی توقع رکھتے ہیں کیونکہ آپ ہمارے بزرگ بھائی اور بزرگ بھائی کے بیٹے ہیں۔ آپ نے یہ جواب سن کر فرمایا۔

”اچھا میں بھی تم سے وہی کہتا ہوں جو یوسف علیہ السلام نے اپنے بھائیوں سے کہا تھا۔

لا تشریبا علیکم الیوم اذہبوا فانتم الطلقا آج تم پر کوئی ملامت نہیں جاؤ تم آزاد ہو“

اس خطبہ سے فارغ ہو کر آپ کوہ صفا پر جا بیٹھے اور لوگوں سے خدا اور اس کے رسول کی اطاعت کی بیعت لینے لگے۔ مردوں کی بیعت سے فارغ ہو کر آپ نے حضرت فاروق اعظم کو عورتوں سے بیعت لینے پر مامور کیا۔

اس کے بعد منادی کرائی کہ کوئی مسلمان اپنے گھروں میں کوئی بت باقی نہ رہنے دیں۔ پھر آپ نے نواح مکہ کے مشہور بتوں کے توڑنے اور بت خانوں کو منہدم کرنے کیلئے چھوٹے چھوٹے دستے روانہ کئے۔ حضرت خالد بن ولید رضی اللہ عنہ کو تیس ہزار سواروں کے ہمراہ بنو کنانہ کے بت عزئی نامی معہ مندر جو ایک نخلستان میں تھا جا کر منہدم کرنے کا حکم دیا۔ حضرت عمرو بن عاص رضی اللہ عنہ کو بنی ہذیل کے بت سواع اور مندر کو توڑنے بھیجا جسے توڑ دیا گیا۔ حضرت سعد بن زید اشہلی کو منات نامی بت توڑنے روانہ کیا جو مقام قدید میں تھا۔ مسلمانوں نے جاتے ہی سب بت توڑ

دیئے۔ مندر مہار کر دیئے۔ فتح مکہ کے بعد آپ پندرہ روز مکہ میں مقیم رہے اور نمازیں قصر سے ادا کرتے رہے۔ (تاریخ اسلام صفحہ ۲۲۰ تا ۲۲۵)

### غزوة حنین

اسی سال ۸ ہجری ماہ شوال میں یہ غزوة پیش آیا۔ فتح مکہ کے بعد تمام قبائل زمرہ اطاعت اور انقیاد میں آگئے۔ سوائے دوسرے قبیلوں ہوازن اور ثقیف کے۔ انہوں نے حضور کو کہلا بھیجا کہ آپ نے مکہ والوں پر تو فتح حاصل کر لی کہ وہ جنگ اور حرب کے ماہر نہ تھے۔ اگر ہم سے جنگ ہوئی تو معلوم ہو جائے گا کہ جنگ کس کو کہتے ہیں چنانچہ آپ ۱۲ ہزار مدنی اور ۲ ہزار طلقاً و حلقاء کے ساتھ نکلے جن میں فتح مکہ کے نو مسلم اور کچھ مشرک بھی حضور کی اجازت سے شامل ہو گئے تھے۔ ادھر سے چار ہزار کا لشکر آئے سامنے ہوا۔ مسلمانوں کو اپنی کثرت پر فخر آیا اور احد کی طرح اس درہ کو چھوڑ دیا جسے نہ چھوڑنے کا حکم دیا گیا تھا۔ اس غلطی کی وجہ سے مسلمانوں کو بہت نقصان اٹھانا پڑا۔ مگر اللہ تعالیٰ نے فرشتوں کی مدد سے مسلمانوں کی مدد کی اور فتح بخشی جیسے قرآن مجید میں یوں ارشاد خداوندی ہے ”اور بیشک حق تعالیٰ نے بہت سی جگہوں میں تمہاری مدد کی اور حنین کے دن جبکہ تم نے انہی کثرت پر گھمنڈ کیا تو تم کو کوئی چیز بے نیاز نہ کر سکی۔“ نیز فرمایا ”پھر حق تعالیٰ نے اپنے رسول پر اور مسلمانوں پر سیکینہ اتارا اور وہ لشکر جو تم نے نہ دیکھے اور کافروں کو عذاب دیا اور منکروں کی یہی سزا ہے۔“

(۲۶ التوبہ)

اور حضور صلی اللہ علیہ وسلم نے کفار پر ریت کی مٹھی پھینکی جس سے وہ اندھے ہو گئے اور فرمایا ”آپ نے نہیں پھینکا جبکہ آپ نے پھینکا بلکہ اللہ نے پھینکا تاکہ مومنوں کو اس بلا سے آزمائے بے شک اللہ سننے والا جاننے والا ہے۔ (۱۷ الانفال)

آخر اللہ تعالیٰ نے مسلمانوں کو فتح اور مال کثیر غنیمت میں عطا فرمایا۔ اس غزوة میں چار مسلمان شہید ہوئے اور ستر کفار واصل جہنم ہوئے۔ باقی چھ ہزار قیدی بنائے

گئے اور ان کے ۴۴ ہزار سے زیادہ بھیڑ، بکریاں، چار ہزار اوقیہ چاندی بطور غنیمت ہاتھ آیا۔ اس غزوہ میں چند منافق غنیمت حاصل کرنے کی غرض سے شامل ہو گئے تھے کیونکہ حضور صلی اللہ علیہ وسلم نے پہلے ہی فرما دیا تھا کہ ان کا تمام مال و اسباب انشاء اللہ ہماری غنیمت میں ہوگا۔

### محاصرہ طائف

آنحضرت صلی اللہ علیہ وسلم نے غنائم اور اسیران جنگ کی نسبت حکم دیا کہ سب کو جمع کر کے جعرانہ میں بھیج دیا جائے اور آپ طائف کی طرف روانہ ہو گئے۔ روانگی کے وقت طفیل بن عمرو دوسی کو بت ذوالکفین کو ڈھانے کیلئے بھیجا اور حکم دیا کہ اپنی قوم سے مدد لے کر ہم سے طائف میں آئے۔ طفیل اپنی قوم کے رئیس تھے۔ انہوں نے بت کو جلا دیا اور چار سو آدمی لے کر طائف حاضر خدمت ہو گیا۔ ثقیف اور اس کے لوگ بھاگ کر طائف آ کر قلعہ بند ہو گئے تھے۔ مسلمانوں نے منجیق نصب کیں۔ انہوں نے قلعہ سے تیر برسوں شروع کر دیئے جس سے بارہ نمازی شہید ہو گئے۔ پھر رسول اللہ صلی اللہ علیہ وسلم نے منادی کرادی کہ جو قلعہ سے اتر کر حاضر خدمت ہوگا وہ آزاد ہوگا چنانچہ وہ حاضر خدمت ہوئے آپ نے آزاد کر دیا۔ خدا نے ثقیف کو ہدایت دی اور وہ مسلمان ہو گئے۔

مقام جعرانہ میں، جب حضور صلی اللہ علیہ وسلم مال غنیمت تقسیم فرما رہے تو آپ نو مسلم اہل مکہ کو تالیف قلوب کیلئے زیادہ مرحمت فرماتے تھے یہ دیکھ کر ذوالخویصرہ نامی منافق جل بھن گیا اور کہنے لگا۔ انصاف کرو یا رسول اللہ صلی اللہ علیہ وسلم۔ آپ نے فرمایا تجھے خرابی ہو اگر میں انصاف نہ کروں گا تو اور کون کرے گا۔ حضرت عمر رضی اللہ عنہ نے عرض کیا یا رسول اللہ صلی اللہ علیہ وسلم مجھے اجازت دیجئے کہ میں اس منافق کی گردن اڑا دوں۔ حضور صلی اللہ علیہ وسلم نے فرمایا اسے چھوڑ دو۔ اس کے اور بھی ہمراہی بہت ہیں کہ اگر تم ان کی نمازوں کو دیکھو تو اپنی نمازوں کو حقیر جانو اور ان کے

رزوں کے سامنے اپنے روزے حقیر جانو۔ وہ قرآن پڑھیں گے مگر ان کے گلے سے نیچے نہیں اترے گا۔ دین کی باتیں کریں گے مگر وہ دین سے ایسے نکل جائیں گے جیسے تیر شکار سے نکل جاتا ہے اور اسے خون کی رمل بھی نہیں گئی۔

اور ان میں کوئی وہ ہے کہ صدقے بانٹنے میں تم پر طعن کرتا ہے اگر تو ان میں سے کچھ ملے تو راضی ہو جائے اور نہ ملے تو جی ناراض ہو جائے۔

اس تقسیم پر کچھ انصار نے بھی اعتراض کیا تو آپ نے فرمایا میں نے تالیف قلوب کیلئے اہل مکہ کے ساتھ یہ سلوک کیا ہے۔ اے انصار! کیا تمہیں یہ پسند نہیں کہ لوگ اونٹ اور بکریاں لے کر جائیں اور تم رسول اللہ صلی اللہ علیہ وسلم کو لے کر گھر جاؤ۔ اللہ کی قسم تم جو کچھ لے کر جا رہے ہو وہ اس سے بہتر ہے جو وہ لے کر جا رہے ہیں اگر لوگ کسی وادی میں چلیں تو میں انصار کی وادی میں چلوں گا (صحیح بخاری)۔ یہ سن کر انصار پکار اٹھے یا رسول اللہ صلی اللہ علیہ وسلم رضینا اور ان پر اس قدر رقت طاری ہوئی کہ روتے روتے داڑھیاں تر ہو گئیں۔

جب جعرانہ میں اسیران جنگ کی تقسیم ہو چکی تو ہوازن کا سفارتی وفد خدمت اقدس میں حاضر ہوا۔ آنحضرت صلی اللہ علیہ وسلم کی رضائی ماں حلیمہ قبیلہ بنی سعد آپ کا رضائی بھائی اور رضائی چچا ابو ثروان (یا ابو براقان) بن عبدالعزیٰ سعدی بھی تھا۔ سفارت کا رئیس زہیر بن حرو سعدی تھا۔ وفد نے پہلے اپنی طرف اور اپنی قوم کی طرف سے اظہار اسلام کیا اور آپ کے ہاتھ پر بیعت کی۔ پھر یوں تقریر کی۔ ”یا رسول اللہ صلی اللہ علیہ وسلم! اسیران جنگ میں سے جو عورتیں چھپروں میں ہیں وہ آپ کی پھوپھیاں اور خالائیں اور دایہ ہیں جو آپ کی پرورش کی کفیل ہیں اسی طرح حضرت ابو ثروان نے عرض کی آپ کی ان پھوپھیوں، خالائوں، بہنوں نے اپنی گودوں میں پالا ہے اور اپنے پستان سے دودھ پلایا ہے۔ میں نے آپ کو دودھ پیتے دیکھا۔ کوئی دودھ پیتا بچہ آپ سے بہتر نہیں دیکھا۔ پھر میں نے آپ کو نوجوان دیکھا، کوئی

نوجوان آپ سے بہتر نہ دیکھا۔ آپ میں خصائل خیر کامل طور پر موجود ہیں اور باوجود اس کے ہم آپ کے اہل و کنبہ ہیں۔ آپ ہم پر احسان فرمائیں۔ اللہ تعالیٰ آپ پر احسان کرے گا۔“

یہ تقریر سن کر حضور صلی اللہ علیہ وسلم نے فرمایا کہ میں نے تین دن تمہاری انتظار کی مگر تم نہیں آئے اور مال غنیمت تقسیم ہو چکا ہے۔ اب تم اسیران جنگ و غنائم میں ایک اختیار کر لو۔ انہوں نے کہا ہم اسیران جنگ کی رہائی چاہتے ہیں۔ فرمایا نماز ظہر کے بعد اپنی درخواست پیش کرنا۔ چنانچہ نماز ظہر کے بعد انہوں نے اظہار طلب کیا تو آپ نے حمد و ثناء کے بعد یوں خطاب فرمایا۔ ”تمہارے بھائی مسلمان ہو کر آئے ہیں۔ میری رائے ہے کہ اسیران جنگ کو واپس کر دوں۔ تم میں سے جو بغیر عوض واپس کرنا چاہے اور جو عوض لینا چاہے ہم پہلی غنیمت سے جو ہاتھ آئے گی ادا کر دیں گے۔“

قصہ کوتاہ تمام مہاجرین نے اور انصار نے بغیر عوض واپس کر دینا منظور کر لیا۔ اس طرح چھ ہزار رہا کر دیئے گئے جو لوگ قید ہو کر حضور صلی اللہ علیہ وسلم کی خدمت میں پیش کئے گئے تھے ان میں آپ کی رضائی بہن شیمہ بھی تھی۔ اس نے کہنا میں تمہارے صاحب کی بہن ہوں جب اسے حضور کے پاس لائے تو اس نے کہا یا محمد صلی اللہ علیہ وسلم! میں آپ کی بہن شیمہ ہوں۔ آپ نے فرمایا مجھے کیسے یقین آئے تو اس نے اپنے جسم پر کپڑا ہٹایا اور ایک زخم دکھایا اور کہا ایک دفعہ میں نے آپ کو بہت ستایا تو آپ نے مجھے دانتوں سے کاٹا تھا یہ اسی کا نشان ہے۔ اس طرح آپ نے پہچان لیا اور اسے مرحبا کہا اور اس کے لئے اپنی چادر بچھا دی اور اسے اس کے اوپر بٹھا دیا اور آپ کی آنکھوں میں آنسو آ گئے اور فرمایا اگر تو چاہے تو میرے پاس عزت و شفقت سے اقامت کر اور اگر تو اپنی قوم کے پاس جانا چاہے تو تیری مرضی۔ اس نے کہا میں اپنی قوم کے پاس جانا چاہتی ہوں۔ پس وہ اسلام لے آئی۔ آپ نے اسے تین غلام

کچھ اونٹ اور بکریاں اور ایک لونڈی عطا فرمائی۔ حافظ ابن حجر اپنی کتاب الترقیص سے نقل کرتے ہیں کہ شیما آنحضرت صلی اللہ علیہ وسلم کو بچپن میں کھلانے کے وقت ہاتھوں پر اٹھاتی اور اچھالتی تھی اور کہتی تھی۔

یا ربنا ابق لنا محمداً حتیٰ اراه یافعاً وامرداً

ثم اراه سیداً ومسوداً واکبت اعادیه معا والحسدا

یعنی اے ہمارے رب ہمارے لئے ہمارے محمد صلی اللہ علیہ وسلم کو زندہ رکھ حتیٰ کہ میں اسے جوان دیکھوں۔ پھر میں اسے سرداری کی حالت میں دیکھوں اور اس کے دشمن اور حاسد اوندھے منہ گریں اور اسے ایسی عزت دے جو ہمیشہ رہے۔

### حلیمہ سعدیہ

جب آپ کو بچپن میں اپنی والدہ کے پاس چھوڑ گئے تھے تو اس کے بعد حضور سے دو بار ملاقات ہوئی۔ ایک دفعہ حضرت خدیجہ سے آپ کے نکاح کے بعد آئیں اور آپ سے خشک سالی کی شکایت کی کہ ساری قوم قحط کی مصیبت میں مبتلا ہے۔ آپ نے دعا فرمائی اور خوب بارش ہوئی آپ نے خدیجہ سے کچھ کہا تو انہوں نے بیس راس بکریاں اور جوان اونٹ دیئے اور دوسری دفعہ یوم حنین میں آئیں اور آپ کے پاس کھڑی ہو گئی۔ آپ نے اس کے لئے اپنی چادر بچھا دی اور وہ اس پر بیٹھ گئی۔ حضرت ابو طفیل سے یوں روایت ہے کہ آنحضرت جعرانہ میں گوشت تقسیم فرما رہے تھے کہ ایک بدوی بوڑھی عورت آئی جب وہ آپ کے قریب آئی تو آپ نے اس کے لئے اپنی چادر بچھا دی اور وہ اس پر بیٹھ گئی۔ میں نے کہا یہ کون ہے جس کی اتنی عزت کی گئی لوگوں نے کہا یہ آنحضرت کی ماں ہے جس نے آپ کو دودھ پلایا ہے۔

(سیرت المصطفیٰ ص ۱۲۳)

اسی سال آپ کے صاحبزادے ابراہیم ماریہ قبطہ کے لطن سے پیدا ہوئے۔ اسی سال آپ کی صاحبزادی حضرت زینب رضی اللہ عنہا کا وصال ہوا۔ اس سال کے

آخری ایام میں آپ کے لئے لکڑی کا منبر تیار ہوا جس پر آپ بیٹھ کر خطبہ ارشاد فرماتے تھے۔ اسی سال کی مندر بن ساری حاکم بحرین کو آپ نے خط لکھا جسے دیکھتے ہی وہ مسلمان ہو گیا۔ آپ نے ایک تحریر اسے بھیجی جس کی رو سے وہ یہود اور مجوسوں سے جزیہ وصول کرنے لگا۔

### منبر شریف کی تعمیر

اسی سال مسجد نبوی میں منبر بنایا گیا جس پر کھڑے ہو کر آپ خطبہ دیا کرتے تھے۔ جس سے پہلے منبر نہ تھا بلکہ حضور علیہ السلام ایک کھجور کے سوکھے تنے کے ساتھ ٹیک لگا کر خطبہ دیا کرتے تھے۔ جب منبر بن گیا اور حضور اکرم ﷺ اس منبر پر تشریف لائے تو وہ ستون حضور اکرم ﷺ کے فراق میں رونے لگا جیسے اونٹ کا بچہ گم ہو جائے اور وہ اونٹ روئے یا جیسے بچہ اپنی ماں کو بلانے کے لئے روتا ہے یا اس شخص کی مانند روتا تھا جس کا محبوب و معشوق اس سے جدا ہو جائے اور وہ اس کی محبت میں روئے۔

چنانچہ اس ستون کے رونے سے حاضرین مسجد کے دل بھی بھر آئے اور وہ بھی رونے لگے۔ آپ ﷺ نے اس پر اپنا دست شفقت رکھ کر اپنی آغوش شریف میں لپٹا لیا اور فرمایا: ”اگر تو چاہے تو تجھے باغ میں لوٹا دیں اور تجھے اپنی جگہ جما دیں تاکہ تو دوبارہ سرسبز و شاداب ہو کر پھل دے اور اگر تو چاہے تو تجھے جنت کی زمین میں جما دیں تاکہ تو جنت کی کیاروں اور اس کے چشموں کے پانی سے سیراب ہو اور انبیاء اولیاء اور صلحاء تیرے پھل تناول فرمائیں۔“

جنتی دیر حضور اکرم صلی اللہ علیہ وسلم ستون کو اپنے آغوش مبارک میں لئے رہے فرماتے رہے۔ نعم قد فعلت نعم قد فعلت (ہاں میں نے کہا ہاں میں نے کہا) صحابہ کرام نے دریافت کیا یا رسول اللہ صلی اللہ علیہ وسلم یہ کیا کہتا ہے؟ حضور اکرم ﷺ نے فرمایا۔ جب میں نے اس سے دریافت کیا کہ کیا تو دنیا میں رہنا چاہتا ہے یا جنت میں تو اس نے جنت میں رہنا پسند کیا اس پر میں نے کہا قد فعلت۔ صحابہ کبار




ﷺ نے پوچھا یا رسول اللہ ﷺ یہ کس وجہ سے رو رہا تھا۔ فرمایا: ان هذا قد بکا لما فقد من الذكر یہ ستون ذکر سے محرومی کی بنا پر رویا تھا۔ حضرت امام حسن رضی اللہ عنہ سے منقول ہے کہ جب یہ منبر شریف جو لکڑی کا ایک ٹکڑا ہے۔ رسول اللہ صلی اللہ علیہ وسلم کی جدائی سے آہ و فغاں کرتا ہے تو تمہیں اس سے زیادہ سزاوار ہے کہ لقائے محبوب کے مشتاق نبویہ اور حضور اکرم ﷺ کے فراق میں اُستن حنانہ کی طرح آہ و زاری کر دے۔

اُستن حنانہ در ہجر رسول نالہ زدہ بچوں ارباب عقول

ابن عمر رضی اللہ عنہما نے فرمایا کہ النخلة صاح الصبی یعنی وہ ستون بچوں کی

طرح چلایا (صحیحین) پھر آپ ﷺ نے اسے منبر کے متصل دفن کرادیا۔

(مدارج المبتوت صفحہ ۵۴۳ جلد دوم)



## ہجرت کا نواں سال

### غزوہ تبوک

یہ غزوہ ماہ رجب میں پیش آیا۔ اس کا سبب یہ تھا کہ مدینہ میں یہ خبر پہنچی کہ رومیوں کے اور عیسائی عربوں نے مدینہ پر حملہ کرنے کیلئے بڑی فوج تیار کر لی ہے اس لئے آنحضرت صلی اللہ علیہ وسلم نے اہل مکہ اور قبائل عرب سے جانی و مالی امداد طلب کی۔ اس وقت سخت قحط اور شدت گرمی تھی۔ اسی وجہ سے اس غزوہ کو غزوہ العسرة بھی کہتے ہیں جیسا کہ سورۃ توبہ میں آیا ہے الذین تبعوه فی ساعة العسرة۔ جو لشکر اس غزوہ کیلئے تیار کیا گیا اے جیش العسرة کہتے ہیں۔ اس غزوہ کی تیاری میں حضرت عثمان غنی رضی اللہ عنہ نے نو سو اونٹ سو گھوڑے معہ ساز و سامان اور ایک ہزار دینار طلائی حصہ میں دیئے۔ فاروق اعظم رضی اللہ تعالیٰ عنہ نے اپنے گھر کا آدھا سامان پیش کیا اور حضرت ابوبکر صدیق رضی اللہ عنہ نے اپنے گھر کا سارا سامان بارگاہ نبوت میں پیش کر دیا۔ حضور صلی اللہ علیہ وسلم نے پوچھا۔ صدیق رضی اللہ عنہ گھر پر کیا چھوڑ آئے ہوئے۔ عرض کیا خدا اور اس کا رسول۔

پروانے کو چراغ بلبیل کو پھول بس صدیق کے لئے ہے خدا کا رسول بس  
غرضیکہ رسول اللہ صلی اللہ علیہ وسلم کے ساتھ تیس ہزار کی جمعیت روانہ ہوئی۔  
جب آپ حجر پہنچے جہاں سے تبوک چار منزل ہے تو ایلہ کا نصرانی سردار یوحنا بن روبہ حاضر خدمت ہوا۔ اس نے تین سو دینار سالانہ جزیہ پر صلح کی۔ ایک سفید خنجر بھی پیش کیا۔ آپ نے اسے ایک چادر عنایت فرمائی۔ جربا اذرح کے یہودیوں نے بھی جزیہ پر صلح کر لی۔

تبوک ہی سے آنحضرت نے حضرت خالد بن ولید رضی اللہ عنہ کو چار سو سواروں کا دستہ دے کر اکیدر بن عبد الملک کنڈی نصرانی سردار دومتہ الجندل کو زیر کرنے کے لئے بھیجا اور فرمایا تم اسے نیل گائے کا شکار کرتے پاؤ گے۔ اکیدر قلعہ میں رہا کرتا تھا جب حضرت خالد قلعہ اس کے پاس پہنچے تو ایک عجیب واقعہ پیش آیا۔ چاندی رات تھی۔ ایک نیل گائے جنگل سے آ کر قلعہ کے دروازے پر سینگ مارنے لگی۔ اکیدر اس کے شکار کیلئے قلعہ سے اتر ا۔ اثنائے شکار میں حضرت خالد کے دستہ نے اس پر حملہ کر دیا اور گرفتار کر کے مدینہ میں لے آئے۔ اس نے بھی جزیہ پر صلح کر لی۔

جنگ موتہ کی ہزیمت کا انتقام لینے کیلئے غسانی بادشاہ نے ایک لشکر عظیم فراہم کر کے ہرقل روم سے مدد طلب کی۔ اس نے چالیس ہزار کا لشکر اس کی مدد کو بھیجا۔ ادھر منافقین مدینہ سے برابر خفیہ پیغام و سلام کا سلسلہ جاری رہا۔ خشک سالی سخت تھی کھجوروں کے پکنے کا موسم نزدیک تھا اس لئے کئی صحابہ کبار شامل نہ ہو سکے۔

غرضیکہ تیس ہزار کا لشکر لے کر ۹ ہجری ماہ رجب میں مدینہ سے آپ روانہ ہوئے۔ محمد بن مسلمہ کو مدینہ کا عامل مقرر فرمایا۔ رئیس المنافقین کی جماعت سبھی ثمتہ الوداع پہاڑی تک آئے۔ پھر واپس لوٹ گئے۔

آپ نے حضرت علی رضی اللہ عنہ کو اپنے اہل و عیال کی حفاظت کیلئے مدینہ چھوڑ دیا اور فرمایا تم کو میرے ساتھ وہی نسبت ہے جو حضرت موسیٰ کو ہارون سے مگر میرے بعد نبی نہیں ہوگا جب لشکر اسلام چشمہ تبوک پر پہنچا تو وہاں قیام فرمایا۔ پانی کی دستیابی کیلئے کنویں میں لعاب دہن ڈالا جس سے کنواں لبالب بھر گیا۔ ہرقل آپ کو پیغمبر برحق سمجھتا تھا۔ اس لئے اس نے ڈر کے مارے پیچھے ہٹ جانے میں بہتری سمجھی۔

عیسائی لشکر اور غسانی بادشاہ سب لشکر اسلام کی خبر سن کر ادھر ادھر چلے گئے اور میدان خالی چھوڑ گئے۔ تبوک مدینہ سے چودہ پندرہ منزل کے فاصلے پر تھا۔ یہاں آپ نے بیس روز قیام فرمایا۔ اس عرصہ میں اطمینان کا حکم بحسبہ بن روینہ اظہار اطاعت کیلئے

حاضر ہوا۔ آپ نے جزیہ ادا کرنے کی شرط پر اس سے صلح کر لی۔ اس نے وہیں جزیہ کی رقم ادا کر دی۔ پھر مقام جربا کے لوگ آئے۔ انہوں نے بھی جزیہ ادا کرنے کا وعدہ کیا۔ آپ نے صلح نامہ لکھ دیا۔ اس کے بعد مقام آورخ کے باشندے حاضر خدمت ہوئے۔ انہوں نے بھی جزیہ کی ادائیگی کے اقرار پر صلح نامہ حاصل کیا۔ دو متہ الجندل کے حاکم اکیدر بن عبد الملک کا حال پچھلے صفحہ پر آچکا ہے۔ اس نے دو ہزار اونٹ آٹھ سو گھوڑے چار سوزر ہیں اور چار سو نیزے آنحضرت کی خدمت میں پیش کئے اور صلح نامہ لکھ کر مطمئن ہو کر واپس اپنے قلعہ چلا گیا اور آپ ﷺ مع لشکر اسلام کے واپس مدینہ لوٹے۔ (تاریخ اسلام ص ۲۳۲ مصنفہ مولانا اکبر شاہ خان نجیب آبادی)

### مسجد ضرار

اس دوران منافقین مدینہ نے ایک کمیٹی گھر بنام مسجد مدینہ منورہ میں تعمیر کیا جس میں حضور اور مسلمانوں کے خلاف سازشوں کی میٹنگ ہوا کرتی اور کفار مکہ کو تمام خفیہ اطلاع دیتے رہتے اور یہودیوں سے بھی رابطہ قائم رکھتے جب وہ مسجد تیار ہو گئی تو منافقین نے حاضر خدمت ہو کر عرض کیا۔ یا رسول اللہ صلی اللہ علیہ وسلم ہم نے مسجد تیار کی ہے جو مسجد نبوی سے دور ہے۔ کمزور اور بوڑھے مسجد نبوی میں پہنچ نہیں سکتے۔ خاص کر بارشوں کے دنوں میں وہ وہاں نماز باجماعت پڑھ لیا کریں گے۔ آپ اس کا افتتاح فرما دیجئے تاکہ برکت ہو چنانچہ اس بارے میں وحی ان الفاظ میں نازل ہوئی۔ ترجمہ: اور وہ جنہوں نے مسجد بنائی۔ نقصان پہنچانے اور کفر کے سبب اور مسلمانوں میں تفرقہ ڈالنے کو اور اس کے انتظار میں جو پہلے سے اللہ اور اس کے رسول کے مخالف ہیں (یعنی ابو عامر راہب) اور وہ قسمیں کھائیں گے کہ ہم نے تو بھلائی چاہی اور اللہ گواہ ہے کہ وہ بے شک جھوٹے ہیں۔ (۱۰۷) اس مسجد میں تم کھڑے نہ ہونا بے شک وہ مسجد جو پہلے ہی دن سے جس کی بنیاد پر ہیزگاری پر رکھی گئی ہے۔ (مسجد قباء) وہ اس قابل ہے کہ اس میں آپ کھڑے ہوں۔ اس میں وہ لوگ ہیں جو خوب ستھرا ہونا

چاہتے ہیں اور اللہ کو ستھرے پسند ہیں۔ (۱۰۸) تو کیا جس نے اپنی بنیاد رکھی۔ اللہ سے ڈر اور اس کی رضا پر وہ بھلا ہے یا وہ جس نے اپنی نیوچنی ایک گراؤ گڑھے کے کنارے تو وہ اسے لے کر جہنم کی آگ میں ڈھے پڑا اور اللہ ظالموں کو راہ (ہدایت) نہیں دیتا (۱۰۹) وہ تعمیر جو چنی ہمیشہ ان کے دلوں میں کھٹکتی رہے گی مگر یہ کہ ان کے دل کے ٹکڑے ہو جائیں اور اللہ علم و حکمت والا ہے۔ (۱۰۰ توبہ)

پس آنحضرت صلی اللہ علیہ وسلم نے حضرت مالک بن دحشم اور معن بن عدی عجلانی کو حکم دیا کہ جا کر اس مسجد ضرار کو گرا دو اور جلا دو۔ چنانچہ ایسا ہی کیا گیا۔ (سیرت رسول عربی علامہ نور بخش توکل ص ۲۲۴ بحوالہ تفسیر درمنثور)

اس سال مختلف قبائل کے وفود اس کثرت سے دربار رسالت میں حاضر ہوئے کہ اسے سال وفود کہا جاتا ہے۔ یہ وفود بالعموم نعمت ایمان سے مالا مال ہو کر واپس گئے۔ اس مختصر سی کتاب میں ان کی تفصیل کی گنجائش نہیں۔ اذا جاء نصر الله والفتح ورايت الناس يدخلون في دين الله افواجا۔ جب اللہ کی فتح اور مدد آئی اور لوگوں کو تم دیکھو کہ اللہ کے دین میں فوج در فوج داخل ہو رہے ہیں۔ (العصر)

### رئیس المنافقین عبداللہ بن ابی بن سلول کی موت

یہ غزوہ تبوک حضور اقدس صلی اللہ علیہ وسلم کا آخری غزوہ تھا اور رئیس المنافقین کا بھی آخری کردار تھا۔ اس کے دو ماہ بعد شوال ۹ھ میں مرض قلبی میں بیمار ہوا اور ذیقعدہ میں مر کر اسفل السافلین میں جا پہنچا۔ اس کا لڑکا انتہائی مخلص (اس کا نام بھی عبداللہ تھا) وہ صادق مسلمان تھا اور حضور کا جانثار تھا۔ اس نے حضور کی خدمت میں عرض کیا۔ یا رسول اللہ صلی اللہ علیہ وسلم اگر آپ اپنی قمیض مبارک بطور تبرک عطا فرمادیں اور میرے والد کا جنازہ بھی پڑھا دیں تو مجھ پر احسان ہوگا چونکہ بدر کے موقع پر ابن ابی نے اپنی قمیض حضور کے فرمان کے مطابق آپ کے چچا حضرت عباس رضی اللہ عنہ کو دے دی تھی۔ اس لئے آپ نے اس کا بدلہ چکانے کیلئے دے دی اور فرمایا میرا تبرک

اور میری نماز جنازہ مومن کو فائدہ دیتی ہے۔ کافر اور منافق کو نہیں۔ البتہ تیری دلدادگی کیلئے نماز جنازہ بھی پڑھا دیتا ہوں۔ اس وقت تک منافق کی نماز جنازہ کی ممانعت نہیں ہوئی تھی۔ حسب وعدہ حضور نے اس کی نماز جنازہ پڑھا دی اور اس کی قبر پر دعا مغفرت کیلئے کھڑے ہوئے تو جبرائیل علیہ السلام حاضر خدمت ہوئے اور اللہ تعالیٰ کا پیغام پہنچایا۔ ”آپ آئندہ ان منافقوں میں سے کسی بھی نہ نماز جنازہ پڑھائیں اور نہ ان کی قبر پر کھڑے ہوں کیونکہ یہ خدا اور اس کے رسول کے منکر اور فسق (نفاق) پر مر گئے۔“ (۸۴ توبہ)

اور فرمایا ”اگر آپ ان کی بخشش کے لئے ۷۰ بار بھی استغفار کریں تو اللہ انہیں ہرگز معاف نہیں کرے گا اس لئے کہ یہ اللہ اور اس کے رسول کے منکر ہیں اور اللہ فاسقوں اور منافقوں کو راہ نہیں دیتا۔“ (۸۰ توبہ)

اب ذرا رحمتہ للعالمین صلی اللہ علیہ وسلم کا الطاف و کرم ملاحظہ ہو۔ اس پر نبی کریم رؤف رحیم نے فرمایا ”اگر مجھے اس کی مغفرت کی امید ہوئی تو میں ۷۲ بار اس لئے استغفار کرتا۔“

### حضرت ذوالبجا دین رضی اللہ عنہ

آپ حضرت عبداللہ مزنیہ قبیلے کے باشندے تھے وہ اپنے والد سے یتیم ہو گئے تھے۔ چچا ان کی کفالت کرتا یہاں تک کہ جوان ہو گئے ان کے پاس کئی اونٹ اور بکریاں تھیں۔ اس نے اپنے چچا سے کہا۔ اے چچا میں ساری عمر تیرے اسلام لانے کا منتظر رہا مگر ناکام۔ عمر کا بھروسہ نہیں اجازت دے کہ میں مسلمان ہوں جاؤں۔ چچا نے کہا اگر تم نے ایسا کیا تو سب کچھ چھین لوں گا اور تمہارے جسم کے کپڑے بھی اتار لوں گا۔ کہنے لگا آخر وقت میں تو ساری چیز چھوڑنی ہوگی۔ یہ کہہ کر سب کچھ چھوڑ دیا اور اپنی ماں کے پاس چلا گیا اور ماں سے اپنا حال بیان کیا۔ ماں نے بھی سمجھایا مگر وہ نہ مانا اس نے ماں کے کہنے پر اپنے کپڑے اتار کر پھینک دیئے اور مدینہ کی طرف چل

دیا۔ ماں نے پیچھے سے ایک موٹی چادر پھینکی۔ اس کے دو ٹکڑے کئے۔ ایک اوپر لے لی۔ ایک نیچے پہن کر سحر کے وقت مدینہ پہنچ گیا اور اپنا سارا واقعہ سرکارِ دو عالم کی خدمت میں بیان کیا۔ آپ نے اس کا لقب ذوالبجادیں (دو ٹکڑوں والی موٹی چادر والا) رکھا۔ اور فرمایا ”تمہارا نام کیا ہے؟“ کہا ”ماں باپ نے عبدالعزیز رکھا ہے“ آپ نے فرمایا ”اب سے تمہارا نام عبداللہ ہے اور لقب ذوالبجادیں۔ ہمارے کا شانہ اقدس کے پاس رہو“۔ اس کے بعد وہ سرکارِ دو عالم کے دروازے پر بستر لگا بیٹھے اور بلند آواز سے ذکر کرتے۔ حضرت عمر رضی اللہ عنہ نے فرمایا۔ یا رسول اللہ صلی اللہ علیہ وسلم یہ تو ریا کاری ہے۔ فرمایا ”اے عمر رضی اللہ عنہ ان کو اپنے حال پر چھوڑ دو۔ اس لئے کہ وہ گھر سے نکالا ہوا اور خدا اور اس کے رسول کی طرف ہجرت کر کے آیا ہے“ جب لشکر اسلام غزوہ تبوک کیلئے روانہ ہوا تو عرض کیا ”یا رسول اللہ صلی اللہ علیہ وسلم میرا مقصد شہادت ہے۔“ فرمایا ”جب تم راہ خدا میں جہاد کی نیت سے نکل آئے اور اگر تمہیں بخار آ جائے اور اسی میں فوت ہو جائے تو تم شہید ہو گے۔ ایسا کرو کسی درخت کی چھال لاؤ“ چنانچہ وہ کیکر کی چھال لائے۔ حضور صلی اللہ علیہ وسلم نے اسے ان کے بازو پر باندھ دیا اور دعا کی ”اے اللہ میں اس کے خون کو کافروں پر حرام قرار دیتا ہوں“۔ شہادت کے شوق میں غزوہ تبوک کے موقع پر وہ بھی ساتھ چلے گئے۔ تبوک تک پہنچ گئے وہاں انہیں بخار آیا اور وفات پائی۔ حضرت بلال بن حارث مزینی فرماتے ہیں کہ رات کے وقت انہیں دفن کے لئے لے گئے۔ میں نے دیکھا کہ حضرت بلال موذن ایک ہاتھ میں چراغ لئے جا رہے ہیں اور حضرت محمد مصطفیٰ قبر میں تشریف فرما ہیں۔ حضرت ابوبکر صدیق اور فاروق اعظم رضی اللہ عنہما ان کو قبر میں اتار رہے ہیں اور حضور فرما رہے ہیں ”ادبالیٰ اخاکما۔ اپنے بھائی کو عزت کے ساتھ لاؤ“۔ اس کے بعد حضور صلی اللہ علیہ وسلم نے ان کی لحد میں خشت خام چنیں۔ پھر دعا فرمائی ”اے خدا! یہ میری خدمت میں دن رات رہا ہے۔ میں اس سے راضی ہوں تو بھی

اس سے راضی ہو جا۔ حضرت ابن مسعود رضی اللہ عنہ فرماتے ہیں۔ کاش کہ میں اس صاحب لحد کی جگہ ہوتا۔“ (مدارج النبوت ص ۵۹۰/۲، رحمۃ للعالمین ۱۴۱۱ھ)

### اہل طائف کا قبول اسلام

آنحضرت صلی اللہ علیہ وسلم کے غزوہ تبوک سے واپس آنے کی خبر فتح اہل طائف نے سنی تو انہیں یقین ہو گیا کہ مسلمانوں سے لڑنے کی طاقت ہم میں نہیں ہے۔ حضرت عروہ بن مسعود جو طائف میں شہید ہوئے تھے۔ ان کے لڑکے ابوالمہلیح اور بعض دوسرے آدمی اہل طائف سے مدینے میں آ کر مسلمان ہو چکے تھے۔ تبوک سے واپس ہونے پر آنحضرت کی خدمت میں عبدیاللیل بن عمرو و اہل طائف کی طرف سے وکیل بن کر آئے۔ آپ نے ان لوگوں کے لئے مسجد میں ایک خیمہ نصب کرادیا۔ عبدیاللیل نے اور ان کے ہمراہیوں نے اسلام قبول کر لیا اور اپنی قوم کی طرف آنحضرت کے دست مبارک پر بیعت کر لی۔ آپ نے ان پر عثمان بن ابی العاص رضی اللہ عنہ کو حکمران فرمایا اور مغیرہ بن شعبہ کو لات کے بت اور مندر منہدم کرنے کیلئے روانہ کیا۔ بت اور مندر گرایا گیا۔ بت خانہ کے خزانے سے جو مال نکلا اس سے حضرت عروہ بن مسعود کا قرضہ ادا کیا گیا۔ باقی مسلمانوں میں تقسیم ہوا۔

آپ کے تبوک سے مدینے واپس آتے ہی پھر وفود کا سلسلہ جاری ہو گیا۔ برابر وفود آتے اسلام قبول کرتے اپنی اپنی قوم کی طرف سے بیعت کرتے اور تعلیم اسلام کے معلم ہمراہ لے کر واپس جاتے۔ آپ ہر ایک وفد کو رخصت کرتے وقت انعام اور صلہ بھی ضرور دیتے۔

### سریہ طے

تبوک سے واپس آ کر آپ نے حضرت علی کرم اللہ وجہہ کو ایک جمعیت دے کر بلاد طے کی جانب روانہ کیا۔ انہوں نے وہاں پہنچ کر حملہ کر دیا۔ عدی بن حاتم فرار ہو کر



شام چلا گیا۔ عدی کی لڑکی کو قید کر کے لے آئے۔

حاتم کی لڑکی نے حضور سے عرض کیا کہ آپ مجھ پر احسان کیجئے۔ فرمایا میں نے تجھ کو آزاد کیا لیکن تو جلدی نہ کر کوئی معتبر و معزز شخص آئے تو میں اس کے ہمراہ تجھ کو تیرے ملک میں پہنچا دوں گا۔ اتنے میں چند لوگ ملک شام کے آئے اور ان کے ہمراہ آپ نے اس لڑکی کو کپڑے اور زادراہ دے کر رخصت کیا۔

یہ لڑکی جب اپنے بھائی عدی بن حاتم کے پاس پہنچی تو عدی نے بہن سے پوچھا کہ تو نے اس شخص (آنحضرت) کو کیسا پایا؟ اس نے کہا کہ وہ شخص ملنے کے قابل ہے۔ نہایت خلیق اور اعلیٰ درجے کا محسن۔ عدی یہ سنتے ہی اٹھ کھڑا ہوا اور اپنی قوم کی طرف سے وفد ہو کر آنحضرت کی خدمت میں حاضر ہوا۔ آپ نے اس کی بڑی عزت کی اور مسجد نبوی سے اپنے مکان پر لائے اور کھجور کا تکیہ پیش کیا جس پر وہ باصرار بیٹھ گیا۔ رستے میں ایک عورت ملی تھی اس نے حضور کو روک لیا اور کافی دیر باتیں کرتی رہی اور آپ کھڑے رہے۔ عدی بن حاتم کو آپ کے اس خلق نے اور سادگی نے مسخر کیا۔ پھر آپ نے عدی کو کچھ نصائح فرمائے۔ عدی نے اپنا ہاتھ بڑھایا اور بیعت کی اور مسلمان ہو کر اپنی قوم کی طرف لوٹا۔ (تاریخ اسلام نجیب آبادی صفحہ ۲۳۸)

### پہلا حج

حج فرض ہوا مگر آپ خود نہ جاسکے کیونکہ تبوک سے واپس ہونے کے بعد وفود کا تواتر ایسا تھا کہ آپ مدینہ سے جدا نہیں ہو سکتے تھے جیسا کہ فرمان خداوندی ہے اذآ جاء نصر اللہ والفتح ورايت الناس يدخلون في دين اللہ افواجا جب اللہ کی مدد اور فتح آئی اور لوگوں کو تم دیکھو گے کہ اللہ کے دین میں فوج در فوج داخل ہوتے ہیں۔ (سورۃ النصر آیت ۲۱)

جب حج کا موسم آیا تو آپ نے اپنی طرف سے حضرت ابو بکر صدیق رضی اللہ عنہ کو حج کا امیر مقرر کیا اور اپنی طرف سے بیس اونٹ برائے قربانی دے کر رخصت

کیا۔ تین سو مسلمانوں کا قافلہ ہمراہ تھا۔ پانچ اونٹ قربانی کے حضرت ابوبکر رضی اللہ عنہ نے اپنی طرف سے لئے۔

حضرت ابوبکر صدیق رضی اللہ عنہ کی روانگی کے بعد سورہ برات کی چالیس آیات نازل ہوئیں جن میں یہ حکم تھا کہ اس سال کے بعد مشرکین مسجد حرام کے قریب نہ جائیں اور بیت اللہ کا طواف برہنہ ہو کر نہ کریں اور جس سے رسول اللہ صلی اللہ علیہ وسلم نے کوئی عہد کیا ہوا ہے وہ اس مدت تک پورا کر دیا جائے۔

چونکہ یہ اعلان حج کے موقع پر پہچانا ضروری تھا اس لئے آپ نے یہ آیات دے کر حضرت علی رضی اللہ عنہ کو اپنی اونٹنی پر سوار کر کے روانہ کیا اور حکم دیا کہ بعد حج یوم النحر کو کھڑے ہو کر سب کو دینا۔ حضرت علی رضی اللہ عنہ روانہ ہوئے اور منزل دو متہ الحلیہ میں حضرت ابوبکر صدیق رضی اللہ عنہ کے قافلے سے جا ملے۔ حضرت ابوبکر نے دریافت فرمایا۔ ”کیا تم امیر ہو کر آئے ہو یا مامور ہو کر۔“ جواباً فرمایا کہ میں مامور ہو کر آیا ہوں۔ امیر آپ ہی رہیں گے مجھے صرف یہ آیتیں سنانے کا حکم ہے۔ وہاں سے روانہ ہو کر سب مکے پہنچے۔ حضرت ابوبکر نے بحیثیت امیر ارکان حج ادا کئے۔ اس کے بعد حضرت علی رضی اللہ عنہ نے سورہ برات کی آیات سنائیں اور حج کر کے واپس لوٹے۔

اسی سال آپ صلی اللہ علیہ وسلم کی صاحبزادی حضرت ام کلثوم رضی اللہ تعالیٰ عنہا کا وصال ہوا۔ اس سال حج فرض ہوا اور حج مسلمانوں کے زیر اہتمام ہوا۔ حضرت ابوبکر رضی اللہ عنہ نے لوگوں کو مناسک حج کی تعلیم دی۔ اس حج کے بعد تمام مشرکین کو صرف چار مہینے کی مہلت دی کہ اس کے بعد مشرک حدود حرم میں نہیں رہ سکتے۔ یہ سن کر جو ابھی مسلمان نہیں ہوئے تھے وہ بھی مسلمان ہو گئے۔ اسی سال نجاشی شاہ حبش کا انتقال ہوا۔ آپ نے اس کی غائبانہ نماز جنازہ مدینہ منورہ میں پڑھائی۔

(تاریخ اسلام صفحہ ۲۳۸)

## دسویں ہجری کے واقعات

### حجۃ الوداع

محرم ۱۰ ہجری سے آخر سال تک وفود کی آمد کا سلسلہ جاری رہا اور قبائل عرب کے اسلام میں داخل ہونے کا سلسلہ جاری رہا مگر اس سال حج سرکارِ دو عالم نے پہلی بار فرمایا اور لوگوں کو مناسک حج کی تعلیم دی اور عرفات میں ایک خطبہ فرمایا جس میں حمد و ثناء کے بعد فرمایا۔

### انسانی حقوق کا چارٹر

لوگو! میری باتوں کو غور سے سنو کیونکہ آئندہ سال یا اس کے بعد اس مقام پر ملنے کا یقین نہیں رکھتا۔ لوگو! جیسا کہ یہ دن اور یہ مہینہ محترم ہے اسی طرح ایک دوسرے کے جان و مال تم پر حرام ہیں۔ امانتیں ان کے مالکوں کو سپرد کرنی چاہئیں یعنی امانت میں خیانت نہیں کرنی چاہئے۔ دوسروں پر ظلم نہ کرو تا کہ تم پر ظلم نہ کیا جائے۔ سود حرام ہے۔ شیطان مایوس ہو گیا ہے کہ اس کی اس زمین میں اس کی پرستش کی جائے لیکن یہ ہوگا کہ چھوڑے چھوڑے امور میں اس کی اطاعت کی جائے گی لہذا تم شیطان کی اطاعت سے بچو۔

اے لوگو! عورتوں کا تم پر حق ہے جیسا کہ تمہارا عورتوں پر حق ہے۔ عورتوں کے ساتھ بھلائی کرو۔ میں تم میں دو چیزیں چھوڑتا ہوں ایک اللہ کی کتاب دوسرے اس

کے نبی کی سنت جب تک تم کتاب و سنت پر عمل کرو گے گمراہ نہ ہو گے۔ مسلمان ایک دوسرے کے بھائی بھائی ہیں۔ نہ کسی عربی کو عجمی پر فضیلت ہے اور عجمی کو عربی پر۔ اسی طرح نہ کسی گورے کو کالے پر فیلت ہے اور نہ کسی کالے کو گورے پر۔ اللہ تعالیٰ کے نزدیک وہی مکرم و معظم ہے جو تقویٰ کے لحاظ سے اعلیٰ ہے۔ تم سب آدم کی اولاد ہو اور آدم مٹی سے پیدا کیا گیا تھا۔ زمانہ جاہلیت کی تمام رسمیں میرے پاؤں تلے ہیں۔ کسی مسلمان کے لئے جائز نہیں کہ وہ دوسرے مسلمان بھائی کے مال میں بلا اجازت تصرف کرے تم ایک دوسرے پر ظلم نہ کرو۔“

پھر آپ نے پوچھا کہ ”بتاؤ میں نے احکام الہی تم تک پہنچا دیئے؟“ سب نے مل کر کہا ”ہاں آپ نے احکام الہی پہنچا دیئے ہیں“ آپ نے فرمایا کہ ”اے خدا تو گواہ رہنا“ اور کہا لا الہ الا اللہ وحدہ لا شریک له له الحمد وهو علی کل شیء قدير۔

آپ نے اس خطبہ میں یہ کلمات اس طرح فرمائے جیسے کوئی کسی سے الوداع ہو رہا ہے اور ہوا بھی یہی کہ اگلے سال آپ کا وصال ہو گیا اسی لئے اس حج کا نام حجۃ الوداع مشہور ہو گیا۔

اس خطبہ کے بعد حضرت عبداللہ بن عباس رضی اللہ عنہ کی والدہ نے دودھ کا پیالہ بھیجا اور آپ نے نوش فرمایا۔

اس حج میں کم و بیش ایک لاکھ بیس ہزار حجاج کرام نے حصہ لیا۔ عرفہ کے روز آنحضرت مکہ میں ہی تھے کہ یہ آیت نازل ہوئی الیوم اکملت لکم دینکم و اتممت علیکم نعمتی و رضیت لکم الاسلام دینا۔ یہ آیت سن کر صحابہ کبار بہت خوش ہوئے کہ آج دین مکمل ہو گیا مگر صدیق اکبر رضی اللہ عنہ جو زیادہ تکتہ دان تھے ان کی طبیعت پر بوجھ ہوا اور آبدیدہ ہو گئے کہ اس آیت سے فراق کی بو آئی ہے کیونکہ جب دین کی تکمیل ہو گئی تو نبی کے رہنے کی ضرورت نہ رہی۔ بعد میں آپ

مدینہ کی طرف روانہ ہوئے۔ (تاریخ اسلام ص ۲۴۴ حصہ اول)

### غدیر خم

واپسی پر جب منزل غدیر خم پہنچے جو کہ جھہ کے نواح میں مکہ معظمہ اور مدینہ منورہ کے میدان میں واقع ہے تو روئے انور صحابہ کی طرف کر کے فرمایا *الستم تعلمون انی اولیٰ بالمؤمنین* کہ تم نہیں جانتے میں مسلمانوں میں ان کی جانوں سے زیادہ قریب و محبوب ہوں جیسا کہ قرآن میں مذکور ہے۔ *النبیٰ اولیٰ بالمؤمنین من انفسہم* نبی مسلمانوں میں ان کی جانوں سے زیادہ قریب محبوب ہوں۔ یہ الفاظ آپ نے تین دفعہ فرمائے۔ آگاہ ہو جائے کہ میں تم میں دو عظیم چیزیں چھوڑے جا رہا جو ایک دوسرے بزرگ تر ہیں۔ ایک قرآن، دوسرے میری اہل بیت دیکھو میرے بعد ان دونوں چیزوں میں احتیاط برتنا کہ کس طرح تم ان سے سلوک کرتے ہو اور کیسے ان کے حقوق ادا کرتے ہو۔ یہ دونوں چیزیں میرے بعد ایک دوسرے سے کبھی جدا نہ ہوں گی یہاں تک کہ تم حوض کوثر کے کنارے مجھ سے ملو۔ اس کے بعد فرمایا حق تعالیٰ میرا مولا ہے اور میں تمام مسلمانوں کا مولیٰ ہوں۔ اس کے بعد حضرت علی مرتضیٰ کرم اللہ وجہہ کا ہاتھ پکڑ کر فرمایا۔ *اللہم من والیٰ خدا تو بھی اسے دوست رکھ جو ان کو دوست رکھے و عاد من عادا اور اسے دشمن رکھ جو علی کو دشمن رکھے۔* ایک روایت میں اتنا اور آیا ہے *والضر من نصرہ و اخذل من خزلہ* مدد کر اس کی جس نے علی کی مدد کی اور ذلیل کر اسے جس نے علی کو چھوڑا۔ *وادر الحق حیث اور حق کو علی کے ساتھ لازم کر جس طرف علی ہوں۔* (یہ اس لئے ضروری تھا کہ بعض لوگوں نے حضور کی خدمت میں علی مرتضیٰ کے متعلق چند شکایات بے جا کی تھیں۔ اس واقعہ کے بعد فاروق اعظم رضی اللہ عنہ نے حضرت علی مرتضیٰ رضی اللہ عنہ سے ملاقات کی اور فرمایا۔ اے ابن ابی طالب مبارک ہو اور خوش ہو کہ صبح و شام اس حال میں تم کرتے ہو کہ مردوزن مومن کے تم مولیٰ ہو۔ اس حدیث کو امام احمد نے حضرت براء بن عازب اور

زید بن راقم سے روایت ہے۔ (مشکوٰۃ)

سریہ جریر بن عبداللہ بجلی رضی اللہ عنہ

حضور صلی اللہ علیہ وسلم نے اسی سال حضرت جریرؓ کو ذی الکلاع بن کور کی جانب جو طائف کے بادشاہوں میں سے ایک تھا اور اسے خلق کثیر خدا جان کر پوجتی تھی اور اس کی پیروی کرتی تھی۔ ابھی جریر حضور سے رخصت ہوئے ہی تھے کہ حضور کا وصال ہو گیا اور خلافت فاروق اعظم تک کفر پر قائم رہا۔ فاروق اعظم کی خلافت کے دنوں میں مدینہ منورہ آیا اور اپنے اٹھارہ ہزار غلاموں کے ساتھ مسلمان ہو گیا۔ ان میں سے چار ہزار کو تو فوراً آزاد کر دیا اور باقی فاروق اعظم نے کہا یہ مجھے فروخت کر دے۔ اس نے سوچنے کے لئے دو دن کی مہلت مانگی جب وہ اپنی قیام گاہ پر آیا تو بقیہ کو بھی آزاد کر دیا۔ یہ سن کر فاروق اعظم بہت خوش ہوئے اور فرمایا تم نے بہتر سودا کیا۔ اس کے بعد اس نے کہا اے امیر المؤمنین میرا ایک بہت بڑا گناہ ہے جو میرے خیال میں حق تعالیٰ نہیں بخشے گا۔ فرمایا کونسا۔ عرض کیا کہ میری رعایا میری پوجا کرتی تھی۔ فرمایا ”فرمایا اسلام پچھلے تمام گناہ معاف کر دیتا ہے اگرچہ کتنے ہی بڑے کیوں نہ ہوں“ جب وہ مسلمان ہوا تو لوگوں نے دیکھا کہ اس نے حکومت چھوڑ دی اور فقر اختیار کیا۔ لوگوں نے دیکھا کہ ایک درہم کا تھوڑا سا گوشت اپنے گھوڑے کی جھول میں لٹکایا ہوا۔ یہ اشعار پڑھتا جاتا ہے۔

اف للدنيا اذا كانت كذا انا منها كل يوم في اذى

ولقد كنت اذ اقبل من انعم الناس معاشا قيل ذا

ثم بدلت ويعشى شقوه جدا هذا شقا وحبذا

اسے تبع بھی کہتے ہیں اس کا نام تبع اس وقت رکھا گیا تھا جب کہ اس کے تحت

حمیرا اور حضور موت تھے ارشاد خداوندی ہے اہم خیر ام قوم تبع حضور سے اس کے

متعلق پوچھا گیا تو فرمایا۔ میں نہیں جانتا کہ تبع نبی تھا یا نہیں۔ یمن کے بادشاہوں کو

بتایہ کہتے ہیں۔ تبع کے کچھ حالات تاریخ مدینہ میں لکھے گئے ہیں۔

### آیت مباہلہ کی تشریح و تفسیر

اسی سال ۱۰ ہجری میں آنحضرت صلی اللہ علیہ وسلم نے نجران کے نصاریٰ کو تحریری دعوت اسلام دی تو ان کے چودہ منتخب آدمی بہ قیادت عبدالمسیح عرف عاقب مدینہ پاک پہنچے۔ بڑے مکلف اور ریشمی لباس پہن کر مسجد نبوی میں حاضر ہو کر سلام عرض کیا مگر آپ نے توجہ نہ فرمائی۔ یہ کیفیت دیکھ کر وہ لوگ اپنے قبلہ کی طرف منہ کر کے نماز پڑھنے لگے۔ اصحاب کرام رضی اللہ عنہ نے انہیں روکنا چاہا مگر آپ نے ایسا کرنے سے منع فرمایا۔ اس نے فارغ ہو کر وہ دوبارہ حضور کی خدمت میں آئے مگر پھر بھی آپ ان کی طرف تو متوجہ نہ ہوئے۔ وہ لوگ مسجد میں باہر چلے گئے اور حضرت عثمان بن عفان عبدالرحمن بن عوف اور علی مرتضیٰ رضی اللہ عنہم سے مشورہ کیا کہ کیا کیا جائے۔ آپ نے ہمیں نامہ بھیج کر بلوایا تھا اور ہم آئے ہیں تو آپ نے ہم سے بات بھی نہیں کی۔ حضرت علی کرم اللہ وجہہ نے فرمایا کہ ”میرے خیال میں آپ لوگوں کی متکبرانہ اور جاہ و جلال والی روش سے آپ کی طبیعت مبارک مکدر ہوگئی۔ اگر آپ سادہ کپڑے پہن کر آجائیں تو امید ہے ضرور توجہ فرمائیں گے۔“ چنانچہ ایسا ہی ہوا جب یہ لوگ سادہ کپڑے پہن کر حاضر ہوئے تو آپ نے ان کے سلام کا جواب دیا اور فرمایا ”قسم ہے خدا کی جس نے مجھے سچا رسول بنا کر بھیجا ہے کہ کل جس وقت یہ لوگ آئے تھے ان کے دل غرور اور تکبر سے بھرے ہوئے تھے۔“

اس کے بعد گفتگو شروع ہوئی۔ آپ نے انہیں دعوت اسلام دی تو انہوں نے معذرت کی اور آپ سے سوال کیا کہ ”حضرت مسیح کا باپ کون تھا۔ آپ گمان کرتے ہیں کہ عیسیٰ اللہ کے بندے ہیں۔“ فرمایا ”ہاں حضرت عیسیٰ اللہ کے بندے اور رسول اور اللہ کے کلمے جو کنواری عذرا کی طرف القا کئے گئے۔“

نصاریٰ یہ سن کر غصے میں آ کر کہنے لگے ”یا محمد کیا تم نے کبھی بغیر باپ کے

انسان دیکھا ہے۔ اس سے ان کا مطلب یہ تھا کہ وہ اللہ کے بیٹے ہیں۔ (معاذ اللہ)  
 آنحضرت صلی اللہ علیہ وسلم نے انتظارِ وحی کیا جس پر یہ آیت نازل ہوئی۔  
 ترجمہ: اللہ کے نزدیک عیسیٰ کا حال مثل آدم کا ہے۔ اللہ تعالیٰ نے اسے مٹی سے بنایا  
 اور کہا ہو جا اور وہ ہو گیا۔ یہی حق ہے جو تمہارے رب کی طرف سے۔ پس شک کرنے  
 والوں میں سے مت ہو۔ اگر کوئی اس علم اور دانست کے بعد تم سے اس بات میں  
 جھگڑے تو اسے کہہ دو کہ فریقین معہ اپنے بیٹوں اور عورتوں کے مل کر معہ اپنی جانوں  
 کے مبالغہ کریں کہ جھوٹوں پر اللہ کی لعنت (آل عمران ۵۹۱ آیت تا ۶۱۱)

یہ کلام سن کر بھی وہ لوگ اپنے عقیدے پر قائم رہے۔ اس پر آنحضرت نے فرمایا  
 اگر اب بھی نہیں مانتے ہو تو آؤ مبالغہ کر لو اور مشورہ کیلئے انہیں وقت دیا۔ اپنی فردگاہ پر  
 پہنچ کر ان کے قائد نے کہا کہ مجھے یقین ہے کہ گو آپ لوگ محمد کے نبی برحق ہونے کا  
 زبان سے اقرار نہیں کرتے مگر آپ سب لوگ دل میں محمد کو نبی برحق مانتے ہو اور ان کا  
 بیان دربارہ مسیح علیہ السلام بھی مدلل اور معقول ہے لہذا مبالغہ کرنا میرے نزدیک ٹھیک  
 نہ ہوگا کیونکہ سچے نبی سے مبالغہ کرنے والی قوم ہلاک ہو جاتی ہے بہتر ہے صلح کر لو۔

سب نے یہ رائے پسند کی اور دوسرے روز حضور نبی کریم صلی اللہ علیہ وسلم کے  
 پاس آئے تو دیکھتے کیا ہیں کہ آپ جناب حسنین کریمین سلام اللہ علیہم اللہ کا ہاتھ  
 پکڑے ہوئے ہیں جناب سیدہ النساء رضی اللہ عنہا آپ کے پیچھے اور سیدنا علی رضی  
 اللہ عنہ ان کے پیچھے تشریف لارہے ہیں اور آپ ان سے فرما رہے ہیں کہ ”اگر  
 نصاریٰ مبالغہ کو آگئے تو میں دعا مانگوں گا اور تم سب مل کر آمین کہنا۔“ جب نصاریٰ  
 نے یہ نقشہ دیکھا تو کانپ گئے اور عاقب نے ان سے کہا کہ ”اے گروہ نصاریٰ اس  
 میں کوئی شک نہیں اگر یہ پانچ منہ خدا تعالیٰ کے کسی پہاڑ کو اپنی جگہ سے اکھاڑنے کا  
 سوال کریں گے تو اللہ تعالیٰ ضرور اسے پورا کرے گا۔ پس مبالغہ مت کرو ورنہ ہلاک  
 ہو جاؤ گے۔“ حسب رائے نصاریٰ نے عرض کیا کہ ”ہم مبالغہ نہیں کرتے“ اور اس



بات پر صلح ہوئی کہ آپ ہمارا تعرض نہ فرمائیں اور ہم دو ہزار حلوہ (پوشاک) سالانہ حضور کی خدمت میں بطور جزیہ پہنچایا کریں گے۔ آخر الامر اسی پر صلح ٹھہری۔ آپ نے فرمایا۔ ترجمہ: ”مجھے قسم ہے اس ذات پاک کی جس کے قبضہ قدرت میں میری جان ہے کہ بالتحقیق عذاب قریب آ گیا تھا۔ اہل نجران پر اور اگر وہ مبالغہ کرتے تو بند روں اور خنزیروں کی شکلوں میں تبدیل ہو جاتے اور وادی ان پر آگ برساتی اور البتہ اللہ تعالیٰ مع ان کے اہل کے بیخ سے اکھاڑ دیتا یہاں تک کہ درختوں پر پرندوں کو بھی۔ اور کامل سال گزرنے نہ پاتا کہ وہ ہلاک ہو جاتے۔“

اس واقعہ سے ظاہر ہے کہ آل عبا یعنی سیدہ النساء، علی مرتضیٰ اور حسین کریمین رضی اللہ عنہم کا ایک جداگانہ قرب بحضور نبوی تھی۔ پنجتن پاک کا بہ کیفیت مذکورہ بالا جلوہ گر ہونا بے نظیر اور عجیب نظارہ ہوگا اور دیکھنے والے محو حیرت ہوں گے کہ ان کی زبان حال مترجم بدین مقال ہوگی۔

بتلائے حیرتم جاں گویمت یا جان جاں

اصطلاح شوق بسیار است و من دیوانہ ام

(تفسیر مابین سنی و شیعہ صفحہ ۲۸ تا ۲۹ از سید پیر مہر علی شاہ گیلانی چشتی قادری صابری رحمۃ اللہ علیہ)

### صورت بشری میں جبرائیل کی آمد

اسی سال حضرت جبرائیل آمین علیہ السلام بصورت انسان خوب سیاہ بالوں والے بہت سفید لباس پہنے۔ حسین و جمیل شکل میں حضور کی مجلس میں نمودار ہوئے۔ انہیں دیکھ کر تمام حاضرین حیرت و تعجب میں رہ گئے۔ وہ آ کر حضور اکرم صلی اللہ علیہ وسلم کے سامنے دو زانو ہو کر بیٹھے اور اپنے دونوں ہاتھ نکال کر اپنے زانوؤں پر رکھے یا حضور کے زانوؤں پر رکھے۔ انہوں نے پوچھا۔ ”اسلام کیا ہے یا رسول اللہ صلی اللہ علیہ وسلم“ فرمایا ”اللہ پر ایمان لانا اور اس کے رسول پر“۔ جواباً کہا ”صدقت یعنی آپ نے درست فرمایا“ پھر پوچھا ”ایمان کیا ہے؟“ فرمایا ”اللہ اور اس کے فرشتوں اور اس

کے رسولوں اور کتابوں پر اور یوم آخرت پر ایمان لانا اور یہ اعتقاد رکھنا کہ خیر اور شر اللہ تعالیٰ کی طرف سے ہے۔“ کہا ”صدقت“ پھر احسان کے متعلق پوچھا فرمایا ”احسان یہ ہے کہ عبادت اس طرح کرنا۔ گویا خدا کو دیکھ رہا ہے اگر یہ مقام میسر نہ ہو تو اتنا خیال رہے کہ وہ مجھے دیکھ رہا ہے۔“ جواباً عرض کیا ”صدقت آپ نے درست فرمایا“ پھر پوچھا ”قیامت کب واقع ہوگی۔ فرمایا ”مسئول اتنا ہی جانتا ہے جتنا سائل۔“ اس کے بعد وہ چلے گئے۔ صحابہ کبار نے پوچھا ”یا رسول اللہ صلی اللہ علیہ وسلم یہ کیسا سائل تھا کہ سوال بھی خود کرتا ہے اور جواب کی تصدیق بھی کرتا ہے۔“ آپ نے فرمایا ”یہ جبرائیل امین تھے جو علم اور ادب سکھانے آئے تھے کہ بارگاہ نبوت میں جب کچھ پوچھنا تو اس طرح ادب سے بیٹھنا چاہئے۔“ (سبحان اللہ کیا شان ہے اللہ کے محبوب کی) اسے حدیث جبرائیل کہتے ہیں۔

اسی سال حضرت محمد مصطفیٰ صلی اللہ علیہ وسلم کے صاحبزادے حضرت ابراہیم کی وفات ہوئی تھی۔ اسی سال سورج گرہن لگا تو بعض کم فہم نے کہا کہ سورج کے گہنے سے آپ کی وفات ہوئی۔ آپ نے فرمایا ”چاند سورج کے گہنے سے موت کا کوئی تعلق نہیں۔ سورج اور چاند خدا کی نشانیوں میں سے دو نشانیاں ہیں جو حق تعالیٰ کی قدرت و جبروت پر دلالت کرتی ہیں جو اہل بصیرت کے لئے عبرت کا موجب ہے۔ جو ایک ساعت میں ان دونوں کی نورانیت اور ان کی چمک دمک تو سلب کر کے تاریک و سیاہ کر دیتا ہے اسی طرح وہ قادر ہے کہ آدمیوں سے ان کے ایمان و علم کے نور کو سلب کرے اور انہیں تاریک کر دے جب اسے دیکھو تو خدا کی یاد کرو۔ صدقہ خیرات کرو اور غلاموں کو آزاد کرو۔“

(مدارج النبوت ص ۶۷۸ تا ۶۸۶ جلد دوم)

## ہجرت کے گیارہویں سال کے واقعات

جب رسول اللہ صلی اللہ علیہ وسلم حجۃ الوداع سے واپس تشریف لائے تو بعض اشیاء و جہال کو دعوائے نبوت کا خبط سمایا۔ چنانچہ مسیلمہ کذاب، اسود عسی، طلحہ اسدی اور ایک عورت سجاح بنت الحارث نے دعوائے نبوت کیا۔

### مسیلمہ کذاب:

ان بختوں میں مسیلمہ بہت مشہور شقی تھا۔ یہ ملعون بہت بوڑھا انتہائی مکار اور حیلہ جو تھا۔ یہ نبی حنیفہ کے وفد کے ساتھ مدینہ منورہ آیا تھا جب اس کی قوم مسلمان ہوئی تو اس نے تخلف کیا اور کہا ”اگر محمد مجھے اپنے بعد خلیفہ بنا دیں تو میں مسلمان ہو جاؤں“۔ حضور اس کی قیام گاہ پر جہاں وہ مدینہ میں ٹھہرا ہوا تھا گئے اور اس کے سر پر کھڑے ہو کر فرمایا ”اگر تو مجھ سے اس کھجور کی شاخ جو میرے ہاتھ میں ہے مانگے نہ دوں گا۔“ اور فرمایا ”اگر تو میرے بعد زندہ رہا تو تجھے اللہ تعالیٰ ہلاک فرمائے گا۔“

جب حضور اکرم صلی اللہ علیہ وسلم اس جہاں سے تشریف لے گئے تو اس کا کاروبار چمک گیا اور ایک لاکھ سے زیادہ جاہل اس کے گرد جمع ہو گئے۔ حضرت صدیق اکبر رضی اللہ عنہ کے زمانہ خلافت کے آخر میں اس لعین کے خلاف حضرت خالد بن ولید رضی اللہ عنہ نے فوج کشی کی۔ حضرت خالد کے ساتھ چوبیس ہزار مسلمانوں کا لشکر تھا اور ان کے مقابل مسیلمہ کذاب کے چالیس ہزار جنگی آدمی آئے۔ فریقین میں خوب شدت کی جنگ ہوئی اگرچہ شروع میں مسلمانوں کے قدم ڈگمگائے تھے مگر آخر

میں دشمنوں نے شکست کھائی اور بھاگے۔ مسلمانوں کی جماعت نے ان کا تعاقب کیا اور وحشی جس نے امیر حمزہ رضی اللہ عنہ کو شہید کیا تھا اس لعین کو اسی حربہ سے واصل جہنم کیا اور وقت انہوں نے کہا ”میں نے کفر کی حالت میں خیر الناس کو شہید کیا تھا اور اسلام کی حالت میں شر الناس کو قتل کیا۔“

### اسود عنسی مدعی نبوت

ارباب سیر کہتے ہیں کہ وہ کاہن تھا اور اس سے عجیب و غریب باتیں ظاہر ہوئیں۔ لوگوں کو چرب زبانی سے گرویدہ کر لیتا۔ اس کے ساتھ دو ہمزا شیطان تھے جو اسے زمانہ کی خبریں لا کر دیتے تھے۔ حضور صلی اللہ علیہ وسلم نے باذان کو صنعا کی حکومت پر برقرار رکھا۔ اسود عنسی نے خروج کیا اور نبوت کا مدعی بنا اور اپنے لشکر کے ساتھ اہل صنعا پر غالب آ گیا اور مملکت اپنے قبضہ تصرف میں لے آیا۔ باذان کے بیٹے شہر کو قتل کر دیا۔ کچھ عرصہ مقتول کے لوگوں نے اس کا محاصرہ کیا اور ایک شخص جس کا نام دادویہ تھا اس کے قتل کے لئے آمادہ کیا۔ وہ رات کو دیوار میں نقب لگا کر اسود کی خواب گاہ میں داخل ہو گئے۔ باوجود کہ اس کے دروازے پر ایک ہزار پہرے دار رہتے تھے۔ اس نے شراب بہت پی لی تھی جس سے وہ مدہوش ہو کر سو گیا۔ فیروز ویلی نے اسے بد بخت کے سر کو تن سے جدا کر دیا۔ ذبح کے دوران اس کے منہ سے شدید آواز گائے کے ڈکارنے کی مانند نکلی۔ پہرہ دار دوڑے۔ اس کی بیوی زبانا گھر سے نکل کر ان کے سامنے آ گئی اور کہا خاموش رہو کیونکہ تمہارے نبی پر وحی آئی وحی ہے۔

(مدارج النبوت ص ۶۸۷ تا ۶۹۰)

### طلیحہ اسدی مدعی نبوت

طلیحہ بن خویلد بنی اسد سے تھا۔ اس نے رسول اللہ صلی اللہ علیہ وسلم کی رحلت کے بعد خروج کیا اور عروج پایا۔ طلیحہ دعوے کرتا تھا کہ جبرائیل علیہ السلام میرے پاس

آتے ہیں اور وحی لاتے ہیں۔ پہلا استدراج جو اس سے صادر ہوا اور اس جس کے سبب سے لوگ گمراہ ہوئے۔ یہ تھا کہ ایک روز یہ اپنی قوم کے ساتھ سفر کر رہا تھا ان کے ساتھ پانی نہ تھا تشنگی ہو گئی اور کہا۔ سوار ہو جاؤ گھوڑوں پر اور چند میل سفر کرو تو قوم پانی کو پالے گی۔ قوم نے ایسا کیا اور پانی کو پالیا۔ اس وجہ سے بدوی لوگ فتنہ میں پڑ گئے۔

جب یہ خبر صدیق اکبر رضی اللہ عنہ کو پہنچی تو ایک لشکر تیار کر کے حضرت خالد بن ولید کو امیر مقرر کر کے طلحہ کی جانب روانہ کیا جو کوہ سلمیٰ اور کوہ اجازہ کے درمیان وادی طے میں ٹھہرا اور جو قبائل مسلمان ہو چکے تھے شامل ہو گئے۔ عیینہ بن حصین فرازی جو مرتد ہو کر طلحہ سے مل گیا تھا، کو اس کے کذب کا حال معلوم ہوا وہ فزازہ کے ساتھ بھاگ گیا اور طلحہ واپس آیا اور مسلمان ہو گیا اور نہاوند کی جنگ میں شہادت پائی۔

(مدارج النبوت ص ۶۹۱ جلد دوم)

سجاح بنت الحارث مدعیہ نبوت کا حشر بھی حضرت خالد بن ولید کے ہاتھوں انجام بد تک ہوا۔ لشکر اسلام کی خبر سن کر جس جزیرہ میں مسیلمہ رہتا تھا وہاں چھپ گئی اور وہیں ہلاک ہو گئی اور پھر کسی نے اس کا نام و نشان نہ سنا۔

(مدارج النبوت ص ۶۹۱)

### سریہ اسامہ بن زید

یہ سریہ سرایا میں آخری ہے۔ اس لشکر کو حضور نے ۲۶ ماہ صفر ۱۱ ہجری میں دیار روم کی طرف موٹہ بھیجا جہاں ان کے والد زید کی شہادت ہوئی تھی تاکہ وہ وہاں کے لوگوں پر تاخت کریں اور ان کے گھروں کو آگ لگائیں اور جانے میں جلدی کریں۔ روانگی سے پہلے جاسوسوں اور طلایع کو بھیجا جائے اور امیروں کو ساتھ لیا جائے۔ اسی فکر میں تھے کہ بدھ کے دن ۲۸ صفر کو حضور صلی اللہ علیہ وسلم علیل ہو گئے۔ بخار اور درد سر عارض ہوا۔ دوسرے دن اپنے دست مبارک سے علم تیار کر کے دیا اور فرمایا ”بسم اللہ کر کے

اللہ کی راہ میں جہاد فرماؤ اور کافروں سے قتال کرو“ حضرت اسامہ نے علم کیا اور باہر روانہ ہو گئے اور یہ علم انہوں نے بریدہ بن حصیب کے سپرد کیا تا کہ وہ لشکر کے علمبردار ہوں اور مقام جرف میں پڑاؤ ڈالا تا کہ وہاں لشکر اسلام جمع ہو اور دربار رسالت سے یہ حکم عالی صادر ہوا کہ اعیان مہاجرین و انصار مثلاً حضرت ابا بکر صدیق، عمر فاروق، عثمان ذوالنورین، سعد بن ابی وقاص، ابو عبید بن الجراح رضی اللہ تعالیٰ عنہم، بجز علی رضی اللہ تعالیٰ عنہ کے سب حضرات اسامہ کے ہمراہ جائیں۔

بعض لوگوں کے دلوں میں یہ بات کھٹکی کہ ایک غلام زادے کو اکابرین مہاجر و انصار پر امیر مقرر فرمایا جب یہ خبر حضور اکرم صلی اللہ علیہ وسلم کی سمع شریف میں پہنچی تو آپ کے خاطر مبارک پر گراں گزریں اور غصہ آیا۔ تپ و درد سر کے باوجود پیشانی مبارک پر پٹی باندھ کر باہر تشریف لائے۔ منبر شریف پر کھڑے ہر کر خطبہ دیا ”اے لوگو! تم اسامہ کو اپنے اوپر امیر بنائے جانے سے انحراف کرتے ہو اور چہ موگوئیاں کرتے ہو۔ تم لوگوں نے غزوہ موتہ میں بھی ان کے والد کے امیر بنائے جانے پر بھی باتیں بنائی تھیں۔ خدا کی قسم وہ امارت کے سزاوار اور مستحق ہیں اور ان کے والد بھی امارت کے زیادہ مستحق تھے۔ میرے نزدیک زید بھی لوگوں میں مجھے بہت محبوب تھے اور ان کے فرزند اسامہ بھی ان کے بعد لوگوں میں مجھے زیادہ محبوب ہیں۔ دونوں کے ساتھ اچھا گمان ہے۔ میری وصیت کے ان کی شان میں بخوبی قبول کرو۔ وہ یہ ہے کہ وہ تم میں اختیار میں سے ہیں“ اس کے بعد منبر شریف سے اتر کر کاشانہ اقدس میں تشریف لے گئے۔

مروی ہے کہ حضرت عمر فاروق رضی اللہ تعالیٰ عنہ اپنی خلافت کے زمانہ میں جبھی حضرت اسامہ کو دیکھتے فرماتے۔ ”السلام علیک ایہا الامیر“ حضرت اسامہ عرض کرتے ”غفر اللہ لک یا امیر المؤمنین“ اور کہتے آپ مجھے امیر فرماتے ہیں۔ فاروق اعظم جواب دیتے جب تک زندہ ہوں ہمیشہ تمہیں امیر کہہ کر مخاطب کرتا رہوں

گا حالانکہ حضرت اسامہ رضی اللہ عنہ کی عمر مبارک اس وقت بیس سال کے درمیان تھی۔ یہ واقعہ دسویں ربیع الاول کو ہوا اور اس دن وہ جماعتیں جو حضرت اسامہ کے ساتھ جانے پر مامور تھیں۔ فوج در فوج آ کر رسول اللہ سے رخصت ہو کر لشکر گاہ پہنچ رہی تھیں۔ اس دن حضور کا مرض بہ نسبت اوروں کے زیادہ تھا۔ حضور صلی اللہ علیہ وسلم فرماتے کہ جیش اسامہ کو روانہ کرو۔ گیارہ ربیع الاول کو حضرت اسامہ اپنے لشکر کے ساتھ حضور سے رخصت ہونے کے ارادے سے آئے اور حضور کے سر ہانے کھڑے ہو گئے اور اپنے سر کو جھکا کر حضور اکرم صلی اللہ علیہ وسلم کے سر مبارک اور دست مبارک کو بوسہ دیا۔ حضور اکرم صلی اللہ علیہ وسلم پر مرض کی اتنی شدت تھی کہ بول نہیں سکتے تھے لیکن حضور اکرم صلی اللہ علیہ وسلم نے اپنے دست مبارک کو آسمان کی طرف اٹھا کر حضرت اسامہ پر اتارا۔ حضرت اسامہ فرماتے ہیں۔ میرا خیال ہے کہ میرے لئے دعا فرما رہے تھے۔ اس کے بعد اسامہ حضور اکرم صلی اللہ علیہ وسلم کے حجرے شریف سے باہر آئے اور لشکر گاہ میں چلے گئے۔ دوسرے روز دوشنبہ کے روز صبح پھر حاضر ہوئے۔ اس وقت حضور کے مرض میں کچھ کمی تھی۔ اسامہ کو رخصت کیا اور فرمایا ”أَغْزُ عَلِيَّ بِرُكَّةِ اللَّهِ“ خدائی برکت سے جہاد کرو۔ اسامہ حضور کے ارشاد کے بموجب لشکر گاہ چلے گئے اور حکم دے دیا کہ کوچ کرو۔

جب چاہا کہ خود سوار ہوں تو اسامہ کی والدہ ام ایمن رضی اللہ عنہا نے پیغام بھیجا کہ رسول اللہ صلی اللہ علیہ وسلم نزع کے عالم میں ہیں۔ چنانچہ اسامہ لوٹ آئے اور اشراف صحابہ بھی واپس آ گئے۔ حضرت ابو بکر، عمر وغیرہ اکابر صحابہ رضوان اللہ علیہم اجمعین ابھی مدینہ میں ہی تھے۔ حضرت بریدہ بن حصیب نے علم کو حضور اکرم صلی اللہ علیہ وسلم کے دروازے پر نصب کر دیا۔

جب حضور کے دفن سے صحابہ فارغ ہوئے تو امیر المومنین رضی اللہ عنہ کی خلافت قرار پائی تو حکم دیا کہ حضرت اسامہ رضی اللہ عنہ کے گھر کے دروازہ پر علم نصیب کر دو

تا کہ جو لشکر رسول اللہ صلی اللہ علیہ وسلم نے مقرر فرمایا ہے، روانہ ہو اور جو حکم نافذ کیا گیا ہے جاری ہو۔ اس کے بعد اسامہ باہر نکلے اور منزل جرف میں قیام کیا تا کہ لوگ جمع ہوں۔

اسی اثنا، مضافات مدینہ کے قبائل کے مرتد ہونے کی خبریں پہنچیں۔ بعض لوگوں نے رائے دی کہ جب تک مرتدین کے قصہ سے اطمینان نہ ہو جائے اس وقت تک لشکر اسامہ کو موقوف رکھنا بہتر ہوگا مبادا کہ جب وہ سنیں کہ قوی لشکر مدینہ سے باہر چلا گیا ہے تو وہ دلیر ہو کر مدینہ پر حملہ نہ کر دیں۔ حضرت صدیق اکبر رضی اللہ عنہ نے ان کی یہ رائے قبول نہ کی اور فرمایا اگر مجھے یہ معلوم ہو جائے کہ لشکر اسامہ کے بھیجنے سے میں مرتدین کا لقمہ بن جاؤں گا تب بھی میں رسول اللہ کے فرمان کی خلاف ورزی کو جائز نہ رکھوں گا۔ لیکن تم اسامہ سے درخواست کرو کہ وہ عمر بن خطاب کو اجازت دے دیں کہ وہ میرے پاس رہیں۔ اس پر حضرت اسامہ نے عمر فاروق رضی اللہ عنہ کو صدیق اکبر رضی اللہ عنہ کے پاس رہ جانے کی اجازت دیدی۔

جب ماہ ربیع الآخر آ گیا تو حضرت . رضی اللہ عنہ نے انہی کی جانب روانگی فرمائی اور وہاں کے لوگوں پر غلبہ و فتح حاصل کیا اور ان کے بہت سے لوگوں کو قتل کیا اور کچھ اشجار و منال، باغوں اور کھیتوں کو جلایا اور اپنے والد کے قاتل کو قتل کیا اور کثرت مال غنیمت لے کر واپس آ گئے۔ اس لشکر کا مکمل سفر چالیس دن کا تھا۔

(مدارج النبوت ص ۶۹۳ تا ۶۹۵ جلد دوم)

## وفات

### آغاز مرض

۲۹ صفر بروز دوشنبہ نبی مکرم نور مجسم صلی اللہ علیہ وسلم ایک جنازہ سے واپس تشریف لارہے تھے۔ راستے میں درد شروع ہو گیا۔ پھر تپ شدید لاحق ہو گیا۔



ابوسعید خدری رضی اللہ عنہ کا بیان ہے کہ جس رومال کو حضور ﷺ نے سر مبارک پر باندھا ہوا تھا ہاتھ لگایا تو اس میں سے سینک آتا تھا۔ بدن ایسا گرم تھا کہ میرے ہاتھ کو برداشت نہ ہوئی۔ میں نے تعجب کیا تو آپ نے فرمایا انبیاء علیہم السلام سے بڑھ کر کسی کو تکلیف نہیں ہوتی اسی لئے ان کا اجر سب سے بڑھ کر ہوتا ہے۔ بیماری کی حالت میں بھی گیارہ دن تک خود مسجد میں آ کر نماز پڑھاتے رہے جبکہ بیماری کے کل دن ۱۳ تا ۱۴ تھے۔

آخری ہفتہ نبی کریم صلی اللہ علیہ وسلم نے سیدہ طیبہ طاہرہ عائشہ صدیقہ رضی اللہ تعالیٰ عنہا کے گھر پورا کیا تھا۔ آپ جب بیمار ہوا کرتے تو یہ دعا پڑھ کر اپنے ہاتھ جسم پر پھیر لیتے۔ اذهب الباس رب الناس واشف انت الشافی لا شفاء الا شفاءک شفاء لا یغادر سقما۔

ان دنوں میں نے یہ دعا پڑھی اور نبی کریم صلی اللہ علیہ وسلم کے ہاتھوں پر دم کر کے چاہا کہ آپ کے جسم اطہر پر ہاتھوں کو پھیر دوں تو آنحضرت صلی اللہ علیہ وسلم نے ہاتھ ہٹائے اور فرمایا اللھم اغفر لی والحقنی بالرفیق الاعلیٰ (بخاری)

چہار شنبہ کو نبی کریم نے مخضب (تانے کے ٹب) میں بیٹھ کر سات کنوؤں کی سات مشکوں کا پانی سر پر ڈلوا یا اس تدبیر سے کچھ سکون ہوا۔ طبیعت ہلکی معلوم ہوئی تو نور افروز مسجد ہوئے اور فرمایا تم سے پہلے ایک قوم ہوئی جو انبیاء و صلحا کی قبور کو سجدہ گاہ مناتی تھی۔ تم ایسا نہ کرنا۔ میرے بعد میری قبر کو ایسا نہ بنا دیجو کہ اس کی پرستش ہوا کرے۔ (بخاری) بعد نماز پڑھائی اس کے بعد منبر پر تشریف لائے اور جو آپ کی آخری نشست تھی پھر حمد و ثنا کے بعد فرمایا:

”میں تم کو انصار کے حق میں وصیت کرتا ہوں۔ یہ لوگ میرے جسم کے پیرہن اور میرے زادراہ ہیں۔ انہوں نے اپنے واجبات پورے کر دیئے۔ اب ان کے حقوق باقی رہ گئے ہیں ان میں سے اچھا کام کرنے والوں کی قدر کرنا اور لغزش کرنے والوں

سے درگزر کرتا۔“ (زرقانی)

فرمایا ”اور اس بندہ کے سامنے دینا و مافیہا کو پیش کر دیا گیا مگر اس نے آخرت کو پسند فرمایا۔“ اس امر کو صدیق اکبر رضی اللہ عنہ ہی سمجھے۔ انہوں نے کہا میرے ماں باپ آپ پر قربان۔ ہماری جانیں ہمارے زر و مال حضور صلی اللہ علیہ وسلم پر نثار ہوں۔ (بخاری، مسلم)

پنجشنبہ کو شدت مرض بڑھ گئی۔ اس حالت میں رسول اللہ صلی اللہ علیہ وسلم نے حاضرین سے فرمایا ”لاؤ میں تمہیں کچھ لکھ دوں کہ تم میرے بعد گمراہ نہ ہو جاؤ“ بعض نے کہا کہ ”نبی کریم پر شدت درد غالب ہے۔ قرآن ہمارے پاس موجود ہے جو ہم کو کافی ہے“ اس پر آپس میں اختلاف ہو گیا۔ یہ شور و شغف بڑھا تو حضور صلی اللہ علیہ وسلم نے فرمایا کہ ”سب اٹھ جاؤ“۔ (بخاری)

اس روز آپ نے تین وصیتیں فرمائیں (۱) یہود کو عرب سے باہر کر دیا جائے (۲) وفود کی عزت و مہمانی ہمیشہ اسی طرح کی جائے جیسا کہ معمول نبوی تھا۔ (۳) نبی نے قرآن مجید کے متعلق تاکید فرمائی۔

اس روز مغرب تک کی سب نمازیں نبی کریم نے خود پڑھائی تھیں۔ نماز مغرب میں سورۃ المرسلات کی تلاوت فرمائی جس کی آخری آیت قرآن پاک کی جلالت شان کو آشکارا کرتی ہے۔ فبای حدیث بعدہ یومنون یعنی قرآن مجید کے بعد کس کلام پر ایمان لاؤ گے۔ (بخاری)

نماز عشاء کے بعد حضور نے مسجد جانے کا تین بار عزم فرمایا۔ ہر دفعہ جب وضو کیلئے بیٹھتے بے ہوشی طاری ہو جاتی۔ آخر فرمایا۔ ابوبکر نماز پڑھائیں اس حکم سے ابوبکر صدیق رضی اللہ عنہ نے آپ کی حیات پاک میں ۷ نمازیں پڑھائیں۔

شنبہ یا یک شنبہ کا ذکر ہے کہ ابوبکر صدیق رضی اللہ عنہ کی امامت میں نماز ظہر قائم ہو چکی تھی کہ نبی کریم صلی اللہ علیہ وسلم حضرت عباس اور حضرت علی رضی اللہ تعالیٰ

عنہما کے کندھوں پر سہارا دیئے ہوئے شرف افزائے جماعت ہوئے۔ صدیقؓ پیچھے ہٹنے لگے تو آپ نے اشارہ فرمایا کہ پیچھے مت ہٹو۔ پھر صدیقؓ کے برابر بیٹھ کر نماز میں داخل ہو گئے۔ اب صدیق اکبرؓ تو آنحضرتؐ کی اقتداء کر رہے تھے اور باقی سب لوگ صدیقؓ کی تکبیرات پر نماز ادا کر رہے تھے۔ (متفق علیہ)

یک شنبہ کے دن سب غلاموں کو آزاد کر دیا جن کی تعداد چالیس بیان ہوئی ہے۔ گھر میں نقد سات دینار موجود تھے۔ وہ غرباء میں تقسیم فرما دیئے۔ آخری شب صدیقہ رضی اللہ عنہا نے چراغ کا تیل ایک پڑوسن سے عاریتہ منگوا یا تھا۔

### آخری دن

نماز صبح کے وقت نبی کریم صلی اللہ علیہ وسلم نے وہ پردہ اٹھایا جو عائشہ صدیقہؓ اور مسجد کے درمیان پڑا ہوا تھا۔ اس وقت نماز ہو رہی تھی۔ تھوڑی دیر تک نبی کریم صلی اللہ علیہ وسلم اس نظارہ پاک کو جو حضور کی پاک تعلیم کا نتیجہ تھا۔ فرماتے رہے۔ اس نظارہ سے رخ انور پر بشارت اور ہونٹوں پر مسکراہٹ تھی۔ اس وقت چہرہ مبارک ورق قرآن معلوم ہو رہا تھا۔

صحابہ کبار کا شوق اور اضطراب سے یہ حال ہو گیا تھا کہ رخ پر نور ہی کی طرف متوجہ ہو جائیں۔ صدیق اکبرؓ سمجھے کہ نبی کریم صلی اللہ علیہ وسلم کا ارادہ نماز میں آنے کا ہے تو وہ پیچھے ہٹنے لگے تو رسول اللہ صلی اللہ علیہ وسلم نے ہاتھ کے اشارے سے فرمایا کہ نماز پڑھاتے رہو۔ یہی اشارہ سب کی تسکین کا موجب ہوا۔ پھر حضور نے پردہ چھوڑ دیا یہ نماز بھی ابو بکر صدیقؓ نے مکمل فرمائی۔ (صحیحین)

اسی روز حضور اکرم صلی اللہ علیہ وسلم نے سیدہ فاطمہ الزہرا رضی اللہ عنہا کو سیدۃ النساء العالمین ہونے کی بشارت فرمائی۔ (بخاری)

سیدۃ النساء نے حضور کی حالت کو دیکھ کر کہا آہ کتنا کرب ہے۔ فرمایا تیرے باپ کو آج کے بعد کوئی کرب نہ ہوگا۔ (بخاری)

پھر حسنین کریمین رضی اللہ عنہما کو بلایا دونوں کو چوما اور لوگوں کو ان کے احترام کی وصیت فرمائی۔ پھر ازواج مطہرات کو بلایا اور انہیں بھی نصیحتیں کیں۔ پھر علی المرتضیٰ کرم اللہ وجہہ کو بلایا اور ان کا سر مبارک اپنی گود میں رکھ لیا۔ ان کو بھی نصیحت فرمائی۔ اس وقت تف مبارک سیدنا علی کے چہرہ مبارک پر پڑ رہا تھا۔ (زرقانی) اس موقع پر فرمایا الصلوٰۃ الصلوٰۃ وما ملکت ایمانکم۔ حضرت انس رضی اللہ عنہ کہتے ہیں کہ یہ نبی کریم کی آخری وصیت تھی۔ سیدہ صدیقہؓ فرماتی ہیں کہ اس ارشاد کو آپ کئی بار دہراتے رہے۔ (بخاری)

اب حالت نزع طاری ہوئی۔ اس وقت سرور کائنات کو سیدہ عائشہ صدیقہ رضی اللہ عنہا سہارا دیئے ہوئے پس پشت بیٹھی تھیں۔ پانی کا پیالہ حضور کے سرہانے رکھا ہوا تھا۔ آپ پیالہ میں ہاتھ ڈالتے اور چہرہ مبارک پر پھیر لیتے تھے۔ چہرہ مبارک کبھی سرخ ہو جاتا، کبھی زرد پڑ جاتا۔ زبان مبارک سے فرماتے تھے۔ لا الہ الا اللہ ان للموت سکرات۔ اتنے میں عبدالرحمن بن ابی بکر رضی اللہ عنہما آ گئے۔ ان کے ہاتھ میں تازہ مسواک تھی۔ حضور نے مسواک پر نظر ڈالی تو صدیقہؓ نے اپنے دانتوں سے مسواک کو نرم کیا۔ حضور نے مسواک کی۔ پھر ہاتھ کو بلند فرمایا اور قدسی سے فرمایا۔ اللہم الرفیق الاعلیٰ۔

۱۲ ربیع الاول ۱۱ ہجری یوم دوشنبہ وقت چاشت روح جسم اطہر سے پرواز کر گئی۔ اس وقت عمر مبارک ۶۳ سال تھی۔

انا لله وانا اليه راجعون

افان مت فہم الخالدون

سیدہ زہرا علیہا السلام نے اس حادثہ پر کہا۔

یا ابتاہ اجاب ریاہ . یا ابتاہ الی جنت الفردوس ماواہ . یا ابتاہ الی

جبرائیل نفاعہ۔ ہمارے باپ نے دعوت حق قبول کر لی اور فردوس بریں میں نزول

فرمایا۔ آہ جبرائیل کو خبر انتقال کون پہنچا سکتا ہے۔ پھر فرمایا الہی! روح فاطمہ کو روح محمد کے پاس پہنچا دے۔ الہی مجھے دیدار رسول سے سرور فرما دے۔ الہی اس مصیبت کے ثواب سے تو بے نصیب نہ رکھ اور بروز محشر شفاعت محمد سے محروم نہ فرمانا۔

دیگر

## حضرت فاطمہ الزہراءؑ

المتوفی سنہ ۱۱ ہجری ۶۳۲ء

مَاذَا عَلِيٌّ مَنْ شَمَّ تُرْبَةَ أَحْمَدُ      أَلَا يَشُمَّ مَدَى الزَّمَانِ غَوَالِيَا

جس نے ایک مرتبہ بھی خاک پائے احمد مجتبیٰ سونگھ لی تعجب کیا ہے اگر وہ ساری عمر کوئی اور خوشبو نہ سونگھے۔

صَبَّتْ عَلَيَّ مَصَائِبُ لَوْ أَنَّهَا      صَبَّتْ عَلَيَّ الْأَيَّامِ عُذُنَ لِيَا لِيَا

(حضور کی جدائی میں) وہ مصیبتیں مجھ پر ٹوٹی ہیں یہ مصیبتیں ”دنوں“ پر ٹوٹیں تو دن ”راتوں“ میں تبدیل ہو جاتے۔

اغْبَرَ أَفَاقَ السَّمَاءِ وَكُوْرَتْ      شَمْسُ النَّهَارِ وَأَظْلَمَ الْأَزْمَانِ

آسمان کی پہنائیں غبار آلود ہو گئیں اور لپیٹ دیا گیادن کا سورج اور تاریک ہو گیا سارا زمانہ۔

وَالْأَرْضُ مِنْ بَعْدِ النَّبِيِّ كَثِيْبَةٌ      أَسْفَا عَلَيْهِ كَثِيْرَةٌ الْأَحْزَانِ

اور زمین نبی کریم کے بعد بتلائے درد ہے ان کے غم میں ڈوبی ہوئی سراپا

فَلْيُبْكِهِ شَرْقُ الْبِلَادِ وَغَرْبُهَا      يَا فَخْرَ مَنْ طَلَعَتْ لَهُ النَّيْرَانِ

اب آنسو بہائے مشرق بھی اور مغرب بھی ان کی جدائی پر فخر تو صرف ان کے لئے ہے جن پر روشنیاں چمکیں۔

يَا خَاتَمَ الرُّسُلِ الْمُبَارَكِ صِنُوَّةُ

صَلَّى عَلَيْكَ مُنْزَلُ الْقُرْآنِ

اے آخری رسولؐ آپ برکت و سعادت کی جوئے فیض ہیں آپؐ پر تو قرآن نازل کرنے والے نے بھی درود و سلام بھیجا ہے۔

سیدہ عائشہ صدیقہ رضی اللہ عنہما نے اس ہائلہ پر کہا:

دریغ! وہ نبی جس نے فقر کو غنا پر اور مسکینی کو تو انگری پر اختیار فرمایا۔

حیف! وہ دین پرور جو امت عاصی کے فکر میں کبھی پوری رات آرام سے نہ سویا۔ جس

نے ہمیشہ بڑی استقامت و استقلال سے نفس کے ساتھ محاربہ کیا۔

جس نے منہیات کو ذرہ پھر بھی نگاہ التفات سے نہ دیکھا۔

جس نے برواحسان کے دروازے ارباب فقر و احتیاج پر کبھی بھی بند نہ کئے جس کے

ضمیر منیر کے دامن پر دشمنوں کی ایذا و اضرار کا ذرہ بھی غبار نہ بیٹھا۔

حیف! وہ جس کے موتی جیسے دانت پتھر سے توڑے گئے۔

جس کی نورانی پیشانی کو زخمی کیا گیا۔

آج وہ محبوب خدا شافع روز جزا دنیا سے رخصت ہوا۔ (مدارج النبوت)

دیگر

## اُم المؤمنین حضرت عائشہ صدیقہؓ

المتوفی سنہ ۵۷ ہجری ۶۷۷ء

مَتَى يَبْدُ فِي الدَّاجِي الْبِهِيمِ جَبِينُهُ يَلُحُّ مِثْلَ مِصْبَاحِ الدَّجِي الْمُتَوَقِّدِ

اندھیری رات میں ان کی پیشانی نظر آتی ہے تو اس طرح چمکتی ہے جیسے روشن چراغ

فَمَنْ كَانَ أَوْ مَنْ قَدْ يَكُونُ كَأَحْمَدِ نِظَامٌ لِحَقِّ أَوْ نِگَالٌ لِمُلْحَدِ

احمد مجبیتی کے جیسا کون تھا اور کون ہو گا حق کا نظام قائم کر نیوالا اور ملحدوں کو سراپا عبرت بنا دینے والا

خبر وفات سے صحابہ سراپہ و حیران و دیوانہ و سرگرداں تھے کوئی جنگل کو نکل گیا کوئی

ششدر ہو کر جہاں تھا وہیں رہ گیا۔

دیگر

## حضرت عثمان غنی رضی

وَحَقُّ الْبُكَاءِ عَلَى السَّيِّدِ

فِيَا عَيْنِي ابْنِي وَلَا تَسَامِي

اپنے سردار پر آنسو بہانا تو لازم آچکا تو اے میری آنکھ آنسو بہا اور نہ تھک  
عمر فاروق کو یقین نہ آتا کہ اللہ کے رسول نے ارتحال فرمایا۔

دیگر

## حضرت ابو بکر صدیق رضی

المتوفى سنة ۱۳ ہجری ۶۳۴ء

صدیق اکبر گھر میں گئے جسم اطہر دیکھا۔ منہ سے منہ لگایا۔ پیسانی کو چوما۔ آنسو  
بہائے پھر زبان سے فرمایا۔

وَ حَقِّ الْبُكَاءِ عَلَى السَّيِّدِ

قسم ہے سرورِ عالم پر رونے کے حق کی

يَأْمَسِي يُغَيَّبُ فِي الْمَلْحَدِ

کے ہجوم میں سرشام گوشہ عافیت میں چھپا دیا گیا

دِ وَرَبِّ الْعِبَادِ عَلَى أَحْمَدِ

اور پروردگار احمد مجتبیٰ پر سلام و رحمت بھیجے

وَزَيْنِ الْمَعَاشِرِ فِي الْمَشْهَدِ

اور وہ نہ رہا جو زینتِ دہِ یک عالم تھا

فَكُنَّا جَمِيعًا مَعَ الْمُهْتَدِي

کاش موت آتی تو ہم سب کو ایک ساتھ آتی آخر ہم سب اس زندگی میں بھی ساتھ ہی تھے

يَا عَيْنُ فَاْبِكِي وَلَا تَسَامِي

تو اے آنکھ خوب رُو اب یہ آنسو نہ تھمیں

عَلَى خَيْرِ خِنْدَفٍ عِنْدَ الْبَلَاءِ

خندف کے بہترین فرزند پر آنسو بہا جو غم و الم

فَصَلَّى الْمَلِيكَ وَلِيَّ الْعِبَادِ

مالک الملک بادشاہ عالم بندوں کا والی

فَكَيْفَ الْحَيَاةُ لِفَقْدِ الْحَبِيبِ

اب کیسی زندگی جو حبیب ہی پھٹ گیا

فَلَيْتَ الْمَمَاتَ لَنَا كُنَّا

کاش موت آتی تو ہم سب کو ایک ساتھ آتی

”میرے ماں باپ حضور پر قربان واللہ۔ اللہ تعالیٰ آپ پر دو موتیں وارد نہ کر دے گا۔ یہی ایک موت تھی جو آپ پر لکھی ہوئی تھی۔ (بخاری)“ پھر مسجد میں تشریف لائے اور حموشاء کے بعد خطبہ پڑھا:

”واضح ہو کہ جو کوئی شخص تم سے محمد کی عبادت کرتا تھا تو وہ تو رحلت فرما گئے اور جو کوئی اللہ کی عبادت کرتا تھا تو بیشک وہ حی و قیوم تو زندہ ہے اسے موت نہیں۔ اللہ نے خود فرمایا ہے محمد تو ایک رسول ہیں ان سے پہلے بھی رسول ہو چکے ہیں کیا اگر وہ فوت ہو جائیں تو کیا تم اٹنے پاؤں پھر جاؤ گے۔ ہاں جو کوئی ایسا کرے تو اللہ تعالیٰ کا کچھ نہ بگاڑ سکے گا۔ اللہ تعالیٰ تو شکرگزاروں کو اچھا بدلہ دیتا ہے۔“

## حضرت عمر فاروقؓ

أَلَمْ تَرَ أَنَّ اللَّهَ أَظْهَرَ دِينَهُ عَلَىٰ كُلِّ دِينٍ قَبْلَ ذَلِكَ حَٰئِدٍ  
کیا نہیں دیکھا تم نے کہ اللہ نے اپنے دین کو غالب کر دیا ہر اُس دین پر جو اس سے پہلے تھاق سے پھرا ہوا

وَأَسْلَبَهُ مِنْ أَهْلِ مَكَّةَ بَعْدَ مَا تَدَاعَوْا إِلَىٰ أَمْرِ مِنَ الْغَيِّ فَاسِدٍ  
اور اللہ نے اہل مکہ کو محروم کر دیا حضورؐ سے جب اُن لوگوں نے گمراہی کے خیال فاسد یعنی قتل پر کمر باندھی۔

غَدَاةَ أَجَالِ الْخَيْلِ فِي عَرَصَاتِهَا مُسَوْمَةٌ بَيْنَ الزُّبَيْرِ وَ خَالِدٍ  
اور پھر وہ صبح جب گھوڑے اس کے میدانوں میں جولانیاں دکھانے لگے جن کی باگیں چھوٹی ہوتی تھیں زبیر و خالد کے درمیان۔

فَأَمْسَى رَسُولُ اللَّهِ قَدْ عَزَزَ نَصْرُهُ

وَأَمْسَى عَدَاؤُهُ مِنْ قِتِيلٍ وَ شَارِدٍ

پس رسول اللہ کو اللہ کی نصرت نے غلبہ بخشا اور انکے دشمن مقتول ہوئے اور شکست کھا کے بھاگے



## غسل و تکفین:

حضرت علی رضی اللہ عنہ نے آپ کو غسل دیا۔ حضرت عباس رضی اللہ عنہ اور ان کے دونوں صاحبزادے کروٹ بدلواتے جاتے۔ اسامہ پانی ڈالتے جاتے تھے۔ علی مرتضیٰ حضور کو غسل دیتے ہوئے یہ کہہ رہے تھے۔ ”میرے مادر پدر آپ پر قربان۔ آپ کی موت سے وہ چیز جاتی رہی جو کسی دوسرے کی موت سے نہ گئی تھی یعنی نبوت اور غیب کی خبروں اور وحی آسمانی کا انقطاع ہو گیا۔ آپ کی موت خاص صدمہ عظیم ہے کہ اب سب مصیبتوں سے دل مردہ ہو گیا ہے اور یہ ایسا عام حادثہ ہے کہ سب لوگ اس میں یکساں شریک ہیں۔ اگر آپ نے صبر کا حکم نہ دیا ہوتا اور آہ و زاری سے منع نہ کیا ہوتا تو ہم آنسوؤں کو آپ پر بہا دیتے پھر بھی یہ درد لا علاج اور یہ زخم لازوال ہی ہوتا۔ ہماری یہ حالت بھی اسی مصیبت کے مقابلے میں کم ہوتی۔ اس مصیبت کا تو علاج ہی نہیں اور یہ غم تو جانے والا ہی نہیں۔ میرے ماں باپ حضور پر قربان۔ پروردگار کے ہاں ہمارا ذکر فرمانا اور ہم کو اپنے دل سے بھول نہ جانا۔“

نبی کریم صلی اللہ علیہ وسلم کو تین کپڑوں میں کفن پہنایا گیا۔

(شرح، مسلم النووی)

دیگر

## حضرت علی مرتضیٰ رضی

أَمِنُ بَعْدَ تَكْفِينِ النَّبِيِّ وَدَفْنِهِ      بِأَثْوَابِهِ أَسَى عَلِيَّ هَالِكِ ثَوِي  
نبی کو کپڑوں میں کفن دینے کے بعد میں اس مرنے والے کے غم میں غمگین ہوں جو خاک  
میں جا بسا۔

زَرَانَا رَسُولُ اللَّهِ فِينَا فَلَنْ نَرَى      بِذَاكَ عَدِيلاً مَا حِينَا مِنَ الرَّوِي  
رسول اللہ کی موت کی مصیبت ہم پر نازل ہوئی اور اب جب تک ہم خود جی رہے ہیں ان  
جیسا ہرگز نہیں دیکھیں گے

وَ كَانَ لَنَا كَالْحِصْنِ مِنْ دُونِ أَهْلِهِ لَهُ مَعْقِلٌ حَرَزٌ حَرِيْزٌ مِنَ الرَّوْى  
 رسول اللہ ہمارے لئے ایک مضبوط قلعہ تھے کہ ہر دشمن سے پناہ اور حفاظت حاصل ہوتی تھی  
 وَ كُنَّا بِمَرَاهِ نَرَى النُّوْرَ وَ الْهُدَى صَبَاحًا مَسَاءً رَاحَ فِينَا أَوْ اِغْتَدَى  
 ہم جب ان کو دیکھتے تو سراپا نور و ہدایت کو دیکھتے صبح بھی اور شام بھی، جب وہ ہم میں چلتے  
 پھرتے یا صبح کو گھر سے نکلتے۔

لَقَدْ غَشِيْنَا ظُلْمَةً بَعْدَ مَوْتِهِ نَهَارًا فَقَدْ زَادَتْ عَلَيَّ ظُلْمَةَ الدُّجَى  
 انکی موت کے بعد ہم پر ایسی تاریکی چھا گئی جس میں دن، کالی رات سے زیادہ تاریک ہو گیا  
 فَيَا خَيْرَ مَنْ ضَمَّ الْجَوَاغَ وَ الْحَشَا وَ يَا خَيْرَ مَيِّتٍ ضَمَّةَ التُّرْبِ وَ الثَّرَى  
 انسانی بدن اور اس کے پہلو جتنی شخصیتوں کو چھپائے ہوئے ہیں ان میں سب سے بہتر آپ  
 ہیں اور آپ ان تمام مرنے والوں میں جن کو خاک نے چھپایا ہے سب سے بہتر ہیں  
 كَانَ أُمُورُ النَّاسِ بَعْدَكَ ضَمْنًا سَفِينَةٌ مَوْجِ حَيْنَ فِي الْبَحْرِ قَدْ سَمَا  
 گویا معاملہ انسانی آپ کی موت کے بعد ایک کشتی میں پڑ گیا ہے جو سمندر کے اندر اونچی  
 موجوں میں گھری ہوئی ہے۔

فَضَاقَ فِضَاءَ الْأَرْضِ عَنْهُمْ بِرَحْبَةٍ لِفَقْدِ رَسُولِ اللَّهِ إِذْ قِيلَ قَدْ مَضَى  
 زمین اپنی وسعت کے باوجود تنگ ہو گئی رسول اللہ کی وفات کی وجہ سے جب یہ کہا گیا کہ  
 رسول گزر گئے۔

فَقَدْ نَزَلَتْ لِلْمُسْلِمِينَ مُصِيبَةٌ كَصَدْعِ الصَّفَالَا لِلصَّدْعِ فِي الصَّفَا  
 مسلمانوں پر ایک ایسی مصیبت نازل ہوئی جیسے چٹان میں شکاف پڑ جائے اور چٹان  
 کے شکاف کی اصلاح کہاں ممکن ہے۔

فَلَنْ يَسْتَقِلَّ النَّاسُ تِلْكَ مُصِيبَةً وَلَنْ يَجْبِرَ الْعَظْمُ الَّذِي مِنْهُمْ وَهِيَ  
 اس مصیبت کو لوگ برداشت نہیں کر سکیں گے اور وہ کمزوری جو پیدا ہو گئی ہے اس کی تلافی  
 ممکن نہیں ہے۔

وَفِي كُلِّ وَقْتٍ لِلصَّلَاةِ يَهِيْجُهُ بِلَالٌ وَ يَدْعُوْا بِاسْمِهِ كُلَّمَا دَعَا

اور ہر نماز کے وقت بلال رضی اللہ عنہ ایک نیا ہیجان پیدا کر دیتے ہیں جب کہ وہ (بلالؓ) ان کا نام لے کر پکارتے ہیں۔

### نمازِ جنازہ

جسم اطہر اسی جگہ رکھا ہوا تھا جہاں وصال ہوا تھا۔ نمازِ جنازہ پہلے کنبہ والوں نے پھر مہاجرین و انصار نے۔ پھر باقی مردوں اور عورتوں نے پھر بچوں نے ادا کی۔ اس نماز میں امام کوئی نہ تھا۔ حجرہ مبارک تنگ تھا اس لئے دس دس آدمی اندر جاتے تھے جب وہ فارغ ہو کر باہر آتے تو دس اور اندر جاتے۔ یہ سلسلہ لگاتار شب و روز جاری رہا جو قریباً ۳۲ گھنٹے میں مکمل ہوا۔ نبی کریم صلی اللہ علیہ وسلم کے جنازہ پر یہ دعا پڑھی جاتی تھی۔

ان الله وملكته يصلون على النبي يا ايها الذين امنوا صلوا عليه  
وسلموا تسليما اللهم ربنا ليك وسعديك صلوة الله  
البرار حيم والملئكة المقربين والنبين والصديقين والصالحين  
وما سبح لك من شيء يارب العالمين على محمد بن عبد الله  
خاتم النبيين وسيد المرسلين وامام المتقين ورسول رب  
العالمين الشاهد المبشر الداعي باذنك السراج المنير  
وبارك عليه وسلم (زرقاتی ۱۸/۲۹۳ مطبوعہ ازبریہ مصر ۱۳۲۸ ہجری)

(رحمۃ للعالمین قاضی محمد سلیمان سلمان منصور پوری ۲۳۶ تا ۲۵۶ جلد اول ناشر شیخ غلام علی اینڈ  
سنز کشمیری بازار لاہور)

نمازِ جنازہ کے بعد دفن کی جگہ میں اختلاف پیدا ہو گیا کہ آپ کو کہاں دفن کیا جائے۔ صدیق اکبر رضی اللہ عنہ نے کہا کہ میں نے رسول اللہ صلی اللہ علیہ وسلم سے سنا ہے کہ ہر نبی اسی جگہ دفن کیا گیا ہے جہاں اس کی روح قبض کی گئی ہے۔ یہ سنتے ہی لوگوں نے اسی جگہ قبر کھودی جو بغلی تھی۔

ادب گاہیست زیر آسماں از عرش نازک تر  
نفس گم کردہ می آمد جنیدو بایزید این جا

اب چند نعتیہ اشعار بارگاہ رسالت مآب صلی اللہ علیہ وسلم کی بارگاہ میں پیش کئے جاتے ہیں۔ اول محبوب خدا کے نعت خواں حضرت حسان رضی اللہ عنہ کا کلام ملاحظہ ہو۔  
 وَأَجْمَلُ مِنْكَ لَمْ تَرْقُطْ عَيْنِي وَأَحْسَنُ مِنْكَ لَمْ تَلِدِ النِّسَاءَ  
 اور آپ جیسا حسین جمیل اس آنکھ نے دیکھا ہی نہیں اور آپ جیسا خوبصورت کسی عورت نے جنا ہی نہیں۔

خُلِقْتَ مُبْرَأً مِّنْ كُلِّ عَيْبٍ كَأَنَّكَ قَدْ خُلِقْتَ كَمَا تَشَاءُ  
 آپ کو تمام عیوب سے پاک پیدا کیا گیا۔ گویا کہ آپ کو آپ کی منشا کے مطابق پیدا کیا گیا  
 دیگر

## از حضرت حسان بن ثابت رضی اللہ تعالیٰ عنہ

الصُّبْحُ بَدَا مِنْ طَلْعَتِهِ وَاللَّيْلُ دَجَى مِنْ وَفْرَتِهِ  
 صبح ظاہر ہوئی آپ (آنحضورؐ) کی پینٹانی سے اور رات رونما ہوئی آپ کی زلفوں سے  
 فَاقَ الرُّسُلَا فَضْلًا وَعِلًّا أَهْدَى السُّبُلَا لِدَلَا لَتِهِ  
 آپ سبقت لے گئے تمام پیغمبروں پر بزرگی اور بلندی میں، دین کے تمام راستے روشن ہو گئے آپ کی رہنمائی سے۔

كَنَزُ الْكَرَمِ مَوْلَى النِّعَمِ هَادِي الْأُمَمِ لِشَرِيعَتِهِ  
 آپ بخشش کے خزانے اور رحمتوں کے مالک ہیں تمام امت کو راہ ہدایت دکھانے والے  
 اپنی شریعت سے۔

أَزْكَى النَّسَبِ أَعْلَى الْحَسَبِ كُلُّ الْعَرَبِ فِي خِدْمَتِهِ  
 بہت پاکیزہ نسب والے اعلیٰ خاندان والے تمام عرب (کل جہاں) آپ کی خدمت میں ہیں  
 سَعَتِ الشَّجَرُ، نَطَقَ الْحَجَرُ شَقَّ الْقَمَرُ بِإِسَارَتِهِ  
 دوڑے آئے درخت کلام کیا پتھروں نے دو ٹکڑے ہو گیا چاند آپ کی انگلیوں کے اشارے سے

جَبْرِئِلُ اَتَى لَيْلَةَ اَسْرَى وَالرَّبُّ دَعَى لِحَضْرَتِهِ

جبریل علیہ السلام آئے معراج کی رات آپ کرے پاس اور اللہ تعالیٰ نے بلایا آپ کو اپنے سامنے

نَالَ الشَّرْفَا وَاللَّهُ عَفَا عَنْ مَا سَلَفَا مِنْ اُمَّتِهِ

آپ کی بدولت لوگوں کو بزرگیاں حاصل ہوئیں اور اللہ تعالیٰ نے معاف فرمائے وہ گناہ جو امت نے کئے تھے۔

فَمَحَمَّدُنَا هُوَ سَيِّدُنَا وَالْعِزُّ لَنَا لِاجَابَتِهِ

پس محمد صلی اللہ علیہ وسلم ہمارے سردار ہیں اور ہمارے لئے عزت ہے آپ کے

قبول فرمانے میں۔

اللہ جل جلالہ نے جس طرح حضور صلی اللہ علیہ وسلم کو خلق میں عظیم بنایا (انک

لَعَلَى خُلُقِي عَظِيمٍ) اس طرح خلق میں بھی عظیم بنایا۔ صاحب قصیدہ بردہ شریف یوں رقمطراز

ہیں:

فَاقِ النَّبِيِّنَ فِي خُلُقِي وَفِي خُلُقِي وَلَمْ يُدَانُوهُ فِي عِلْمٍ وَلَا كَرَمٍ

نبیوں پر فوق لے گئے خلقت اور خلق میں اور دیگر انبیاء نہ ان کے علم کو پہنچ سکے اور نہ کرم کو۔

وَكَلُّهُمْ مِّنْ رَّسُولِ اللَّهِ مُلْتَمِسٌ غُرْفًا مِّنَ الْبَحْرِ أَوْ رَشْفًا مِّنَ الدِّيمِ

اور سب انبیاء آپ سے التماس کرتے ہیں دریا سے ایک چلو یا مینہ سے ایک گھونٹ پانی کی

وَوَاقِفُونَ لَدَيْهِ عِنْدَ حَدِّهِمْ مِّنْ نَّقْطَةِ الْعِلْمِ أَوْ مِنْ شَكْلَةِ الْحِكْمِ

اور آپ کے روبرو کھڑے ہو نیوالے اپنے رتبہ سے بسبب آپ کے علم کے ایک نقطہ یا

حکمتوں سے ایک حکمت حاصل۔

فَهُوَ الَّذِي تَمَّ مَعْنَاهُ وَ صُورَتُهُ

سو وہی ہیں کہ کمالات بانی و ظاہری ان پر ختم ہیں پھر حبیب مصطفیٰ کیا ہے ان کو خلقت کے

پیدا کرنے والے نے۔

مُنْزَةٌ عَنْ شَرِيكِ فِي مَحَاسِنِهِ فَجَوْهَرُ الْحُسْنِ فِيهِ غَيْرُ مُنْقَسِمٍ

اپنی خوبیوں میں شریک سے منزہ ہیں سو ان میں جو جوہر حسن ہے وہ بے تقسیم ہے

## حضرت عباسؓ بن عبدالمطلب

مِنْ قَبْلِهَا طِبَّتْ فِي الظَّلَالِ وَفِي مُسْتَوْدِعٍ حَيْثُ يُخَصَفُ الْوَرَقُ  
آپ اس سے پہلے سایہ خاص میں بسر کر رہے تھے اور اُس منزل محفوظ میں تھے جہاں پتوں  
سے بدن ڈھانپا گیا۔

ثُمَّ هَبَطْتَ الْبِلَادَ وَلَا بَشَرًا أَنْتَ وَلَا مُضْغَةً وَلَا عَلَقًا  
پھر آپ بستی میں اترے، مگر نہ تو آپ ابھی بشر تھے نہ گوشت پوست اور نہ لہو کی پھلکی  
بَلْ نَطْفَةٌ تَرَكَبُ السَّفِينِ وَقَدْ الْجَمَ نَسْرًا وَأَهْلُهُ الْغَرِقُ  
بلکہ وہ آبِ صافی، جو کشتیوں پر سوار تھا جب سیلاب کی موجیں چوٹی کو چھو رہی تھیں اور  
لوگ ڈوب رہے تھے

تُنْقَلُ مِنْ صَالِبٍ إِلَى رَحِمٍ إِذَا مَضَى عَالَمٌ بَدَا طَبَقٌ  
منتقل ہوتا رہا صلب سے رحم کی طرف پھر جب ایک عالم گزر چکا مرتبہ حال کا ظہور ہوا  
وَرَدَّتْ نَارَ الْخَلِيلِ مُكْتَمًا فِي صُلْبِهِ أَنْتَ كَيْفَ يَحْتَرِقُ  
آپ آتش خلیل میں اترے، چھپے چھپے آپ اُن کی صلب میں تھے تو وہ کیسے جلتے  
حَتَّى احْتَوَى بَيْتَكَ الْمُهَيَّمِنِ مِنْ خِنْدَفٍ، عَلِيَاءَ تَحْتَهَا النُّطُقُ  
تا آنکہ آپ کا محافظ وہ صاحب شوکت گھرانہ ہوا جو خندف جیسی رفیع المرتبت خاتون کا  
ہے جس کا دامن زمین پر لوٹتا تھا۔

وَأَنْتَ لَمَّا وُلِدْتَ أَشْرَقَتْ الْأَرْضُ وَضَائِتُ بُنُورِكَ الْأُفُقُ  
اور آپ جب پیدا ہوئے تو چمک اٹھی زمین اور روشن ہو گئے آفاق سماوی آپ کے نور سے  
فَنَحْنُ فِي ذَلِكَ الضِّيَاءِ وَفِي النُّورِ وَسُبُلَ الرِّشَادِ نَحْتَرِقُ  
تو اب ہم لوگ اسی روشنی اور اسی نور میں ہیں اور ہدایت و استقامت کی راہیں نکال رہے ہیں

## حضرت کعب بن زہیر

فَقَدْ آتَيْتُ رَسُولَ اللَّهِ مُعْتَذِرًا وَالْعَفْوُ عِنْدَ رَسُولِ اللَّهِ مَقْبُولٌ

میں اللہ کے رسول کی خدمت میں عذر خواہ ہو کر پہنچا اور معافی و درگزر کی درخواست کی تو اللہ کے رسول کے نزدیک پسندیدہ ہے

لَقَدْ أَقَوْمٌ مَقَامًا لَوْ يَقَوْمٌ بِهِ أَرَى وَأَسْمَعُ مَالُو يَسْمَعُ الْفِيلُ  
میں اس مقام پر کھڑا تھا کہ اگر وہاں ہاتھی بھی کھڑا ہوتا اور ہاتھی وہ دیکھتا اور سنتا جو میں دیکھ اور سن رہا تھا

لَظَلَّ يَرْعَدُ إِلَّا أَنْ يَكُونَ لَهُ مِنَ الرَّسُولِ بِإِذْنِ اللَّهِ تَنْوِيلٌ  
تو یقیناً کانپنے لگتا اگر اللہ کے حکم سے رسول اللہ کی طرف سے جو دو سخا اور بخشش و عطا نہ ہوتی۔  
حَتَّى وَضَعْتُ يَمِينِي لَا أَنَا زِعُهُ فِي كَفِّ ذِي نَقِمَاتٍ قِيلَهُ الْقَيْلُ  
یہاں تک کہ میں نے اپنا داہنا ہاتھ بغیر کسی مناقشے کے اس ہاتھ میں دے دیا جو کئے کی سزا دے سکتا تھا اور جس کا قول فیصل تھا۔

إِنَّ الرَّسُولَ لَسَيْفٌ يُسْتَضَاءُ بِهِ  
مُهَنَّادٌ مِنْ سُيُوفِ اللَّهِ مَسْلُوكٌ

بے شک رسول اللہ وہ سیف ہیں جس سے روشنی حاصل کی جاتی ہے وہ اللہ کی تلواروں میں سے ایک کھنچی ہوئی تلوار ہیں۔

## امام زین العابدینؑ علی السجاد بن الحسینؑ

إِنْ نِلْتِ يَا رُوحَ الصَّبَا يَوْمًا إِلَى أَرْضِ الْحَرَمِ

بَلِّغْ سَلَامِي رَوْضَةَ فِيهَا النَّبِيُّ الْمُحْتَرَمُ

اے باد صبا اگر تیرا گزر سرزمین حرم تک ہو تو میرا سلام اس روضہ کو پہنچا جس میں نبی محترم تشریف فرما ہیں۔

مَنْ وَجَّهَهُ شَمْسُ الضُّحَى، مَنْ خُدَّهُ بَدْرُ الدُّجَى  
مَنْ ذَاتَهُ نُورُ الْهُدَى مَنْ كَفَّهُ بَحْرُ الْهَمِّ

وہ جن کا چہرہ منور مہر نیمروز ہے اور جن کے رخسار تاباں ماہِ کامل جن کی ذات نور ہدایت ہے، جن کی ہتھیلی سخاوت میں دریا۔

قُرْآنُهُ بُرْهَانًا فَسَخَا لِأَدْيَانٍ مَضَّتْ  
إِذْ جَاءَنَا أَحْكَامُهُ كُلُّ الصُّحُفِ صَارَ الْعَدَمُ

ان کا (لایا ہوا) قرآن ہمارے لئے واضح دلیل ہے جس نے ماضی کے عام دینوں کو منسوخ کر دیا جب اُس کے احکام ہمارے پاس آئے تو (پچھلے) سارے صحیفے معدوم ہو گئے

أَكْبَادُنَا مَجْرُوحَةٌ مِنْ سَيْفِ هَجْرِ الْمُصْطَفَى  
طُوبَى لِأَهْلِ بَلَدَةٍ فِيهَا النَّبِيُّ الْمُحْتَشَمُ

ہمارے جگر زخمی ہیں فراقِ مصطفیٰ کی تلوار سے خوش نصیبی اُس شہر کے لوگوں کی ہے جس میں نبی محتشم ہیں۔

يَا لَيْتَنِي كُنْتُ كَمَنْ يَتَّبِعُ نَبِيَّنَا عَالِمًا  
يَوْمًا وَلَيْلًا دَائِمًا ۝ كَذَالِي بِالْكَرَمِ

کاش میں اُس کی طرح ہوتا جو نبی کی پیروی علم کے ساتھ کرتا ہے دن اور رات ہمیشہ (اے خدا) یہی صورت اپنے کرم سے عطا فرما۔

يَا رَحْمَةً لِلْعَالَمِينَ أَنْتَ شَفِيعُ الْمُذْنِبِينَ  
أَكْرَمُ لَنَا يَوْمَ الْحَزِينِ فَضْلًا وَجُودًا وَالْكَرَمِ

اے رحمتِ عالم آپ گنہگاروں کے شفیع ہیں ہمیں قیامت کے دن فضل و سخاوت اور کرم سے عزت بخشئے۔

يَا رَحْمَةً لِلْعَالَمِينَ أَدْرِكُ لِزَيْنِ الْعَابِدِينَ  
مَحْبُوسِ أَيْدِي الظَّالِمِينَ فِي الْمَوْكِبِ وَالْمُرْدَحِمِ

اے رحمتِ عالم زین العابدین کو سنبھالنے وہ ظالموں کے ہاتھوں میں گرفتار حیرانی و پریشانی



میں ہے۔

## حضرت عبداللہ بن رواحہؓ

الشہید سنہ ۵۸ ۶۲۹ء

رُوحِي الْفِدَاءِ لِمَنْ أَخْلَقَهُ شَهَدْتُ بِأَنَّهُ خَيْرُ مَوْلُودٍ مِنَ الْبَشَرِ  
میری جان ان پر فدا جن کے اخلاق شاہد ہیں کہ وہ بنی نوع انسان میں افضل ترین ہیں  
عَمَّتْ فَضَائِلُهُ كُلَّ الْعِبَادِ كَمَا عَمَّ الْبَرِيَّةَ ضَوْءُ الشَّمْسِ وَالْقَمَرِ  
ان کے فضائل بلا امتیاز سب بندشوں کے لئے عام ہیں جس طرح سورج اور چاند ساری  
مخلوق کے لئے عام ہے

لَوْ لَمْ يَكُنْ فِيهِ آيَاتٌ مُّبَيِّنَةٌ كَانَتْ بَدِيهَتُهُ عَنِ الْخَبَرِ  
اگر ان کی صداقت پر مہر ثبت کرنے والی نشانیاں نہ ہوتیں تو خود ان کی واضح شخصیت ان کی  
صداقت کافی تھی

## امام اعظم ابوحنیفہ نعمان بن ثابتؓ

يَا سَيِّدَ السَّادَاتِ جِئْتُكَ قَاصِدًا أَرْجُو رِضَاكَ وَاحْتِمِي بِحِمَاكَ  
اے سرداروں کے سردار! میں آپ کے حضور آیا ہوں آپ کی خوشنودی کا امیدوار آپ کی  
پناہ کا طلب گار۔

وَاللَّهُ يَا خَيْرَ الْخَلَائِقِ إِنَّ لِي قَلْبًا مَشُوقًا لَا يَرُومُ سِوَاكَ  
اللہ کی قسم اے بہترین خلائق! میرا دل صرف آپ کی محبت سے لبریز ہے وہ آپ کے سوا  
کسی کا طالب نہیں۔

أَنْتَ الَّذِي لَوْلَاكَ مَا خُلِقَ امْرَأٌ كَلًّا وَلَا خُلِقَ الْوَرَى لَوْلَاكَ  
آپ اگر نہ ہوتے تو پھر کوئی شخص ہرگز پیدا نہ کیا جاتا اور اگر آپ مقصود نہ ہوتے تو یہ  
مخلوقات پیدا نہ ہوتیں

أَنْتَ الَّذِي لَمَّا تَوَسَّلَ آدَمُ مِنْ زَلَّةِ بَيْتِكَ فَازَ وَهُوَ أَبَاكَ

آپ وہ ہیں کہ جب حضرت آدم علیہ السلام نے آپ کا توسل اختیار کیا، اپنی لغزش پر تو کامیاب ہوئے حالانکہ وہ آپ کے جد بزرگوار ہیں

وَبِكَ الْخَلِيلُ دَعَا فَعَادَتْ نَارُهُ بَرْدًا وَقَدْ حَمَدَتْ بِنُورِ سَنَّاكَ

اور آپ ہی کے وسیلے سے حضرت ابراہیم خلیل اللہ نے دعا کی تو ان کی آگ سرد ہو گئی، وہ آگ آپ کے نور کی برکت سے بجھ گئی۔

وَدَعَاكَ أَيُّوبُ لِضُرِّ مَسَّهُ فَازِيلَ عَنْهُ الضُّرُّ حِينَ دَعَاكَ

اور حضرت ایوب نے اپنی بیماری میں آپ کے وسیلے سے دعا کی تو ان کی دعا مقبول ہوئی اور بیماری دور ہو گئی

وَبِكَ الْمَسِيحُ أَتَى بِشِيرًا مُخْبِرًا بِصِفَاتِ حُسْنِكَ مَا دِحًا لِعَلَّاكَ

اور آپ ہی کے ظہور کی خوشخبری لے کر حضرت مسیح آئے انہوں نے آپ کے حسن و جمال کی مدح و ثنا کی اور آپ کے رتبہ بلند کی خبر دی۔

وَكَذَاكَ مُوسَى لَمْ يَزَلْ مُتَوَسِّلًا بِكَ فِي الْقِيَمَةِ مُحْتَمِيًا بِحِمَاكَ

اور اسی طرح حضرت موسیٰ بھی آپ کا وسیلہ اختیار کئے رہے اور قیامت میں بھی آپ ہی کی حمایت کے طالب رہیں گے۔

وَهُودٌ وَيُونُسُ مِنْ بَهَاكَ تَجَمَّلًا وَجَمَالَ يُوسُفُ مِنْ ضِيَاءِ سَنَّاكَ

اور حضرت ہود اور حضرت یونس نے بھی آپ ہی کے حسن سے زینت پائی اور حضرت یوسف کا جمال بھی آپ ہی کے جمال باصفا کا پرتو تھا۔

قَدْ فُتَّتْ يَا طَهَ جَمِيعَ الْأَنْبِيَاءِ طَرًّا فَسُبْحَانَ الَّذِي أَسْرَاكَ

اے طہ لقب! آپ کو تمام انبیاء پر برتری حاصل ہوئی پاک ہے وہ جس نے ایک رات کو اپنے ملکوت کی سیر کرائی

وَاللَّهُ يَا يَسِينَ مِثْلَكَ لَمْ يَكُنْ فِي الْعَالَمِينَ وَحَقٌّ مَنْ أَنْبَاكَ

خدا کی قسم، اے یسین لقب! آپ جیسا تو تمام مخلوق میں نہ کوئی ہوا ہے نہ ہوگا، قسم ہے اسی

کی جس نے آپ کو سر بلند کیا۔

عَنْ وَصْفِكَ الشُّعْرَاءُ يَا مُدَّثِرُ عَجَزُوا وَكُلُّوا مِنْ صِفَاتِ غَلَاكِ

اے کملی والے! آپ کے اوصافِ جمیلہ بیان کرنے سے بڑے بڑے شعراء عاجز رہ گئے، آپ کے اوصافِ عالیہ کے سامنے زبانیں بند ہو جاتی ہیں۔

بِكَ لِي قَلْبٌ مُغْرَمٌ يَا سَيِّدِي وَحُشَّاشَةٌ مَحْشُوءَةٌ بِهَوَاكِ

میرے سرکار! میرا حقیر دل آپ ہی کا شیدا ہے اور میرے اندر تو آپ ہی کی محبت بھری ہوئی ہے۔

يَا أَكْرَمَ الثَّقَلَيْنِ يَا كَنْزَ الْوَرَى جُلِّيَ بِجُودِكَ وَارْضِنِي بِرِضَاكِ

اے تمام موجودات سے بزرگ و برتر! اے حاصل کائنات! مجھے اپنی بخشش و عطا سے نوازئیے اور اپنی خوشنودی کی مسرت بخشئے۔

أَنَا طَامِعٌ بِالْجُودِ مِنْكَ وَلَمْ يَكُنْ لِأَبِي حَنِيفَةَ فِي الْأَنَامِ سِوَاكِ

میں آپ کے جود و کرم کا دل سے طلب گار ہوں کہ اس جہان میں ابوحنیفہ کے لئے آپ کے سوا اور کوئی نہیں ہے۔

صَلَّى عَلَيْكَ اللَّهُ يَا عِلْمَ الْهُدَى

مَا حَنَّ مُشْتَاقٌ إِلَى مَشْوَاكِ

اے ہدایت کے علم سر بلند! مشتاقانِ زیارت کے شوق بے حد کے مطابق، قیامت تک اللہ کا درود و سلام آپ پر نازل ہوتا رہے۔

## حضرت شاہ ولی اللہ محدث دہلوی رحمۃ اللہ علیہ

فَلَسْتُ أَرَى إِلَّا الْحَبِيبَ مُحَمَّدًا رَسُولُ إِلَهِ الْخَلْقِ جَمُّ الْمُنَاقِبِ

میں بجز محمد کے کسی اور کو محبوب نہیں پاتا، وہ خداوند مخلوقات کے رسول ہیں تمام مناقب کے جامع۔

وَمُعْتَصِمُ الْمَكْرُوبِ فِي كُلِّ غَمْرَةٍ وَمُنْتَجِعُ الْفُقَرَانِ مِنْ كُلِّ تَائِبٍ

ہر مصیبت میں مصیبت زدوں کا سہارا ہیں اور ہر توبہ کرنے والے کی مغفرت چاہنے والے۔

مَلَاذُ عِبَادِ اللَّهِ مَلَجًا خَوْفِهِمْ إِذَا جَاءَ يَوْمٌ فِيهِ شَيْبُ الذَّوَابِ

خدا کے بندوں کے ملائی ہیں اور خوف و ہراس میں ان کے بچا۔ اس دن جب ہر جوانی پر بڑھاپا آ جائے گا۔

## مولانا شاہ عبدالعزیز محدث دہلوی رحمۃ اللہ علیہ

ابن شاہ ولی اللہ محدث دہلوی رحمۃ اللہ علیہ

فِيَا رِيحَ الصَّبَا عَطْفًا وَرِفْقًا إِلَى ذَاكَ الْحُمَى بَلِّغْ سَلَامِي

اے صبا! ازراہ لطف و کرم میرے اس حامی پشتیباں تک میرا سلام پہنچا دے

وَإِنْ جُرْتُمْ عَلَيَّ فَلِي غِيَاثٌ بِيَابِ الْمُصْطَفَى خَيْرُ الْأَنَامِ

اے لوگو! اگر تم نے مجھ پر چھو رستم کیا تو میرا فریاد رس موجود ہے۔ بارگاہِ مصطفیٰ کی صورت میں جو ساری دنیا سے اچھے ہیں۔

إِلَيْهِ تَوَجَّهْتُ وَلَهُ اسْتِنَادِي وَفِيهِ مُطَامِعِي وَبِهِ اعْتِصَامِي

انہیں کی طرف میری توجہ ہے اور انہیں پر میرا اعتماد انہیں کی ذات میری آرزوؤں کا مرکز ہے میں نے انہیں کا دامن تھاما ہے۔

أَجْرُنِي سَيِّدِي مِنْ ضَمِيمِ سَقَمِي أَشَدُّ عَلَيَّ مِنْ وَقْعِ الْحُسَامِ

مجھے نجات دلائیے میرے آقا۔ بیماری کے ظلم سے جو مجھ پر تلوار کی ضرب سے زیادہ شدید ہے۔

## سلام بحضور خیر الانام صلی اللہ علیہ وسلم

### حضرت عشقی

يَا نَبِيَّ الْهُدَى سَلَامٌ عَلَيْكَ

يَا شَفِيعَ الْوَرَى سَلَامٌ عَلَيْكَ

سَيِّدُ الْأَصْفِيَاءِ سَلَامٌ عَلَيْكَ

خَاتَمَ الْأَنْبِيَاءِ سَلَامٌ عَلَيْكَ

مُجْتَبَى مُصْطَفَى سَلَامٌ عَلَيْكَ

أَحْمَدٌ لَيْسَ مِثْلَكَ أَحَدٌ

## نعت

حضرت سید پیر مہر علی شاہ رحمۃ اللہ علیہ گیلانی گولڑہ شریف

حضرت کی مشہور نعت جو اکثر نیمم پلاسی یا اسادری میں گائی جاتی ہے

کیوں دڑی اداس گھنیری اے؟  
 آج نیناں لایاں کیوں جھڑیاں  
 وَالسُّدُّ وَبَدَى مِنْ وَفْرَتِهِ  
 نیناں دیاں فوجاں سر چڑھیاں  
 متھے چمکے لاٹ نورانی اے  
 مخمور اکھیں ہن مدبھریاں  
 جیں توں نوک مرہ دے تیر چھٹن  
 چٹے دند موتی دیاں ہن لڑیاں  
 جانان کہ جان جہان آکھاں  
 جس شان تو شانناں سب بنیاں  
 بے صورت ظاہر صورت تھیں  
 وچ وحدت پھٹیاں جد گھڑیاں  
 توبہ راہ کی عین حقیقت دا  
 کوئی وریاں موتی لے تریاں  
 رہے وقت نزع تے روزِ حشر  
 سب کھوٹیاں تھیں تد کھریاں  
 فَرَضِي تھیں پوری آس اسان  
 وَاشْفَعُ تَشْفَعُ صحیح پڑھیاں

آج سک متراں دی ودھیری اے  
 لوں لوں وچ شوق چنگیری اے  
 الطِّيفُ سَرَى مِنْ طَلْعَتِهِ  
 فَسَكْرَتْ هُنَا مِنْ نَظْرَتِهِ  
 مکھ چند بدر شعثانی اے  
 کالی زلف تے اکھ متانی اے  
 دو ابرو قوس مثال دین  
 لبناں سرخ آکھاں کہ لعل یمن  
 اس صورت نوں میں جان آکھاں  
 سچ آکھاں تے رب دی شان آکھاں  
 ایہہ صورت ہے بے صورت تھیں  
 بے رنگ دے اس صورت تھیں  
 دے صورت راہ بے صورت دا  
 پر کم نہیں بے سوچت دا  
 ایہا صورت شالا پیش نظر  
 وچ قبر تے پل تھیں جد ہوسی گذر  
 يُعْطِيكَ رَبُّكَ داس تے  
 لُج پال کریسی پاس اسان

لاہو مکھ توں مخطط بردِ یمن  
اوہا مٹھیاں گالیں الاؤ مٹھن  
حجرے توں مسجد آؤ ڈھولن  
دو جگ اکھیاں راہ دا فرشن کرن  
انہاں سکدیاں تے کرلانڈیاں تے  
انہاں بردیاں مفت وکانڈیاں تے  
سُبْحَانَ اللَّهِ مَا أَجْمَلَك  
مَا أَحْسَنَك مَا أَكْمَلَك

کتھے مہر علی کتھے تیری ثنا  
گستاخ اکھیں کتھے جا اڑیاں

حضرات!

اللہ تعالیٰ جل جلالہ نے کم و بیش ایک لاکھ چوبیس ہزار انبیاء کرام اپنی مخلوق کی ہدایت کے لئے دُنیا میں بھیجے۔ کسی کو خلیفۃ اللہ بنایا اور کسی کو کلیم اللہ کسی کو خلیل اللہ بنایا اور کسی کو ذبح اللہ۔ اسی طرح حضرت عیسیٰ کو روح اللہ بنایا۔ مگر ہمارے آقا و مولیٰ جناب احمد مجتبیٰ محمد مصطفیٰ صلی اللہ علیہ وسلم کو اپنا حبیب بنایا اور حبیب کا درجہ سب سے اعلیٰ و ارفع ہوتا ہے اور آپ کو تمام اختیارات عطا فرما کر نبی المختار کا خطاب دیا اور حاجت روا۔ مشکل کشا بنایا۔ آپ کے دربار میں جو بھی سوالی جو بھی سوال لے کر حاضر ہوا وہ سوا لے کر گیا۔

نرقت لا بزبان مبارکش ہرگز

الا در اشھد ان لا الہ الا اللہ

اعلیٰ حضرت فاضل بریلوی رحمۃ اللہ علیہ نے کیا خوب فرمایا ہے:

لہیا جود و کرم ہے شاہِ بطحا تیرا  
میں تو مالک ہی کہوں گا کہ ہو مالک حبیب  
مٹ گئے مٹتے ہیں مٹ جائینگے اعدا تیرے  
تو گھٹائے سے کسی کے نہ گھٹا ہے نہ گھٹے  
نہیں سنتا ہی نہیں مانگنے والا تیرا  
یعنی محبوب و محبت میں نہیں میرا تیرا  
نہ مٹا ہے نہ مٹے گا کبھی چرچا تیرا  
جب بڑھائے تجھے اللہ تعالیٰ تیرا

ورفعنا لك ذكر كا ہے سایہ تجھ پر بول بالا ہے تیرا ذکر ہے اونچا تیرا  
تیری سرکار میں لاتا ہے رضا اس کو شفیع  
جو میرا غوث ہے اور لاڈلا بیٹا تیرا

آخر میں صاحب قصیدہ بردہ شریف کے چند اشعار بطور تبرک پیش کئے جاتے ہیں۔  
پڑھتے جائیے اور ایمان تازہ کرتے جائیے۔

مُحَمَّدٌ سَيِّدُ الْكَوْنَيْنِ وَالثَّقَلَيْنِ وَالْفَرِيقَيْنِ مِنْ عَرَبٍ وَمِنْ عَجَمٍ  
اور جن و انسان کے سردار اور دونوں فریقوں عرب و عجم کے۔

نَبِينًا الْأَمْرُ النَّاهِي فَلَا أَحَدٌ أَبْرَ فِي قَوْلٍ لَا مِنْهُ وَلَا نَعَمٍ  
ہمارے نبی امر معروف نہی منکر کرنے والے کوئی ان سا سچا نہیں، نہیں اور ہاں بولنے میں  
هُوَ الْحَبِيبُ الَّذِي تُرْجَى شَفَاعَتُهُ لِكُلِّ هَوْلٍ مِنَ الْأَهْوَالِ مُقْتَحِمٍ  
وہی ہیں اللہ کے ایسے حبیب کہ ان کی شفاعت کی امید ہے ہر ایک خوف کے وقت جو آنے  
والے خوف ہیں۔

دَعَا إِلَى اللَّهِ فَالْمُسْتَمْسِكُونَ بِهِ مُسْتَمْسِكُونَ بِحَلِيٍّ غَيْرِ مُنْفِصِمٍ  
انہوں نے اللہ کی طرف بلایا پس جس نے ان کا دامن پکڑا تو گویا ایسی مضبوط رسی پکڑی ہے  
جو کبھی ٹوٹی نہیں۔

وَمَنْ تَكُنْ بِرَسُولِ اللَّهِ نُصْرَتُهُ  
اور جس کو رسول اللہ سے مدد اور نصرت آئے اگر شیر بھی اس پر آئے تو اس کے ڈر سے تابع  
ہو جائے۔

يَا أَكْرَمَ الْخَلْقِ مَالِي مَنْ الْوُدْبِهِ سِوَاكَ عِنْدَ حُلُولِ الْحَادِثِ الْعَمَمِ  
اے تمام مخلوق سے بزرگ تر آپ کے سوا میرا کوئی ایسا نہیں جس سے پناہ چاہوں حادثہ عام  
کے نازل ہونے میں

وَلَنْ يَضِيقَ رَسُولَ اللَّهِ جَاهُكَ بِي إِذَا الْكَرِيمُ تَجَلَّى بِاسْمِ مُنْتَقِمٍ  
اور آپ کا رتبہ ہرگز مضائقہ نہ چاہے گا میری شفاعت کا جس وقت اللہ کریم کا سزا دینے والا

جلوہ گر ہوگا یعنی قیامت کو۔

فَإِنَّ مِنْ جُودِكَ الدُّنْيَا وَضَرَّتْهَا وَمِنْ عُلُومِكَ عِلْمَ اللُّوحِ وَالْقَلَمِ  
کیونکہ دنیا اور آخرت آپ کی بخششوں میں سے ہے اور لوح و قلم آپ کے علموں میں سے  
ہیں۔

يَا نَفْسَ لَا تَقْنَطِي مِنْ زَلَّةٍ عَظُمَتْ إِنَّ الْكَبَائِرَ فِي الْغُفْرَانِ كَاللَّمَمِ  
اے دل نا امید نہ ہو بڑے گناہوں کے سبب سے اسلئے کہ بخشش میں گناہ کبیرہ چھوٹے ہیں۔  
لَعَلَّ رَحْمَةَ رَبِّي حِينَ يَقْسِمُهَا تَأْتِي عَلَى حَسَبِ الْعُصْيَانِ فِي الْقَسَمِ  
امید ہے کہ اللہ کی رحمت جب تقسیم ہوگی تو موافق گناہوں کے ہوگی جس کے گناہ بہت  
ہوں گے اس پر رحمت بہت ہوگی۔

يَا رَبِّ وَاجْعَلْ رَجَائِي غَيْرَ مُنْعَكِسٍ لَدَيْكَ وَاجْعَلْ حِسَابِي غَيْرَ مُنْخَرِمٍ  
اے میرے پروردگار! میری امید کو الٹا نہ کیجو اپنے سامنے اور میرے حساب کو  
یعنی التجا کو بر لایو۔

قارئین کرام! یہ بات نہایت ہی مناسب ہوگی کہ آخر میں خلافت راشدہ اور  
خلفائے راشدین کا بھی کچھ ذکر خیر ہو جائے۔ ان میں سے دو اصحاب تو آپ کے سر ہیں  
جنہیں آپ نے اپنے پہلو مبارک میں سلا رکھا ہے اور دو آپ کے داماد ہیں جن کی فضیلت  
عند اللہ مسلم ہے۔ بعد الانبیاء ان چاروں خلفاء کی فضیلت بھی اسی ترتیب سے ہے جس  
ترتیب سے انہیں خلافت عند اللہ تفویض ہوئی۔

### خلافت راشدہ (قرآن)

جیسا کہ آپ کو معلوم ہے کہ موجودہ دور میں روافض و خوارج نے ملک میں فتنہ برپا  
کر رکھا ہے جو آپس میں دست و گریباں ہیں بلکہ قتل و غارت میں مبتلا ہیں۔ روافض نبی مکرم  
نور مجسم صلی اللہ علیہ وسلم کے بعد خلافت کا حق صرف علی مرتضیٰ کا مانتے ہیں۔ باقی تینوں  
خلفائے کے خلافت کو تسلیم نہیں کرتے۔ اس کے برعکس خوارج پہلے تینوں خلفاء کو خلیفہ رشید  
مانتے ہیں اور چوتھے یعنی حضرت علی کرم اللہ وجہہ کو خلیفہ برحق نہیں مانتے بلکہ ان کی جگہ



چوتھے خلیفہ حضرت امیر معاویہ رضی اللہ عنہ کو مانتے ہیں جبکہ ہم اہل سنت و جماعت چاروں خلفاء کی خلافت کو خلافت راشدہ کے طور پر مانتے ہیں جو حق مسلک ہے اور قرآن و حدیث سے ثابت ہے۔ آیت استخلاف ملاحظہ ہو۔

وعد الله الذين امنوا منكم  
وعملوا الصلحت لیستخلفنهم  
فی الارض کما استخلف الذین  
من قبلهم ولیمکنن لهم دینهم  
الذی ارتضیٰ لهم ولیدلنهم من  
بعد خوفهم امناً ۱ ۲ یعبدوننی  
لایشرکون بی شیئاً ۳ ۴ ومن  
کفر بعد ذالک فاولئک هم  
انفسقون - (۵۵ نور)

اللہ تعالیٰ نے وعدہ دیا ہے تم میں سے ان لوگوں کو  
جو با ایمان ہیں اور عمل صالح کرتے ہیں کہ البتہ  
وہ ان کو زمین پر خلیفہ کرے گا جس طرح اس نے  
ان سے پہلے لوگوں کو خلیفہ بنایا تھا اور البتہ ان کے  
لئے ان کا دین جو ان کے لئے پسند فرمایا ہے محکم  
کرے گا اور البتہ ان کے حق میں خوف کو امن  
سے بدل دے گا۔ وہ میری عبادت کریں گے اور  
کسی کو میرا شریک نہ مانیں گے اور جو کوئی اس  
کے بعد ناشکری کرے گا پس وہ لوگ فاسق ہیں۔

واضح ہو کہ یہ آیت کریم غزوة بنی مصطلق کے موقع پر ۶ ہجری میں نازل ہوئی۔ اس  
میں لفظ ہم میں وہ مہاجرین اولین مراد ہیں جو نزول سورۃ نور کے وقت حاضر (حیات)  
تھے۔

شروع آیت میں وعد الله الذین امنوا منکم میں اللہ نے وعدہ فرمایا ہے جو خلاف  
نہیں ہو سکتا کیونکہ فرمان خداوندی ہے۔ ان الله لا یخلف المیعاد اللہ اپنے وعدہ کے خلاف  
نہیں کرتا اور یہ وعدہ امنوا ایمان والوں سے ہے جو اعمال صالحہ کرتے ہیں۔ مہاجر مجاہد  
شُرک خفی و جلی سے پاک ہوں گے اور منکم میں بنی قریش مراد ہیں جو و یعبدوننی ولا  
یشرکون بی شیئاً کے زمرے میں آتے ہیں۔

لفظ یستخلفنہم میں خلیفہ بنانے کا حق اللہ عزوجل نے اپنی طرف منسوب کیا ہے۔  
یہاں بھی لفظ ہم جمع کا صیغہ ہے جو (عربی میں) تین سے شروع ہوتا ہے۔ اور  
یستخلفن ولیمکنن اور ولیدلن کا لام قسم محذوف یعنی واللہ لیستخلفنہم مجھے اپنی

ذات کی قسم میں ضرور ضرور ضرور مومنین اولین کو خلیفہ بناؤں گا۔

(تصفیہ مابین سنی و شیعہ تصنیف پیر مہر علی شاہ گولڑوی)

(آپ نے یہ بھی لکھا ہے کہ جس ترتیب سے خلافت راشدہ منجانب اللہ تفویض کی گئی

ہے اسی ترتیب سے ہی فضیلت خلفاء راشدین ہے۔)

### حدیث

جیسا کہ آپ نے پڑھا۔ خلافت راشدہ کو پیر سید مہر علی شاہ گیلانی گولڑوی قدس سرہ نے قرآن حکیم سے ثابت کیا ہے اور اسی کتاب کے صفحہ ۲۱ پر اسی خلافت راشدہ کے لئے ایک حدیث بھی یوں نقل کی ہے۔

”الخلافة من بعدی ثلاثون سنة ثم تعیر ملكاً عضواً یعنی خلافت راشدہ میرے بعد تیس سال رہے گی۔ بعد ازاں دانتوں سے کاٹنے والی بادشاہت ہو جائے گی۔“

چنانچہ آنحضرت صلی اللہ علیہ وسلم کے بعد خلافت راشدہ تیس سال ہی رہی جیسا کہ ذیل میں درج ہے۔

سال	ماہ	دن	
2	3	9	خلیفۃ الرسول سیدنا صدیق اکبر رضی اللہ عنہ
10	5	4	امیر المومنین سیدنا فاروق اعظم رضی اللہ عنہ
12	0	11	امیر المومنین سیدنا عثمان ذوالنورین
4	9	0	امیر المومنین سیدنا علی مرتضیٰ رضی اللہ عنہ
0	6	0	امیر المومنین سیدنا امام حسن رضی اللہ عنہم
29	11	24	کل میعاد

یہ خلافت راشدہ منہاج النبوت پر تھی یعنی نبوت کی نہج (طرز) پر تھی اور اس کے بعد جو کچھ ہوا۔ سب کو معلوم ہے تفصیل میں جانے کی ضرورت نہیں۔

دعا یہ ہے کہ اللہ تبارک و تعالیٰ مسلک حقہ اہل سنت و جماعت پر قائم دائم رکھے اور بروز قیامت ان معظم و مکرم ہستیوں کے ساتھ حشر نشر فرمائے جیسا کہ صاحب قصیدہ بردہ

شریف نے ذیل کے اشعار میں التجا کی ہے۔

وَالطُّفُ بِعَبْدِكَ فِي الدَّارَيْنِ إِنَّ لَهُ  
صَبْرًا مَتَى تَدْعُهُ الْأَهْوَالُ يَنْهَزِمُ

اور اپنے بندے پر دونوں جہاں میں عنایت کر کہ جب امور ہائلہ اس کو پیش آتے ہیں تو اس کا صبر بھاگ جاتا ہے یعنی بے صبر ہو جاتا ہے

وَأَيْدِنُ لِصُحْبِ صَلَوَتِهِ مِنْكَ دَائِمَةً  
عَلَى النَّبِيِّ بِمَنْهَلٍ وَمُنْسَجِمٍ

اور درود و سلام کے ابرو کو اجازت دے کہ ہمیشہ کمال کثرت سے برسیں نبی صلی اللہ علیہ وسلم پر

وَالْأَلِ وَالصُّحْبِ ثُمَّ التَّابِعِينَ لَهُمْ  
أَهْلُ التَّقَى وَالنُّقَى وَالْحِلْمِ وَالْكَرَمِ

اور سب آل و اصحاب اور ان کے تابعین پر کہ وہ تقویٰ اور پاکیزگی میں اصل ہیں اور حلم و کرم کے رضوان اللہ علیہم

ثُمَّ الرِّضَا عَنْ أَبِي بَكْرٍ وَعَنْ عُمَرَ  
وَعَنْ عَلِيٍّ وَعَنْ عَثْمَانَ ذِي الْكَرَمِ

پھر راضی ہو حضرت ابو بکر اور حضرت عمر رضی اللہ عنہم سے اور حضرت علی رضی اللہ عنہ اور حضرت عثمان رضی اللہ عنہ سے کہ وہ صاحب کرم ہیں۔ رضی اللہ تعالیٰ عنہم اجمعین

مَا رَنَحْتُ عَذَابَاتِ الْبَانِ رِيحُ صَبَا  
وَاطْرَبَ الْعَيْسَ حَادِي الْعَيْسِ بِالنِّغَمِ.

جب تک کہ صبا درخت بان کی شاخوں کو بلائے اور اونٹوں کو طرف میں لائے۔ حدی کہنے والا نعموں سے۔

## سلام اعرابی

يَا خَيْرَ مَنْ دُفِنَتْ فِي التُّرْبِ اعْظُمُهُ  
 اے سب مخلوق سے بہتر! دفن ہوئیں مٹی میں جن کی ہڈیاں  
 فَطَابَ مِنْ طِيْبِهِنَّ الْقَاعُ وَالْآكُمُ  
 پس پاک ہو گئے ان کی پاکیزگی سے ٹیلے اور میدان  
 نَفْسِي الْفِدَاءُ لِقَبْرِ أَنْتِ سَاكِنُهُ  
 میری جان فدا ہو اس قبر پر جس میں آپ کا قیام ہے  
 فِيهِ الْعَفَافُ وَ فِيهِ الْجُودُ وَالْكَرَمُ  
 اسی میں ہے پاک دامنی اور اسی میں سخاوت اور شرافت ہے  
 وَصَاحِبَاكَ فَلَا أَنْسَا هُمَا أَبَدًا  
 اور آپ کے دونوں رفقاء کو میں کبھی فراموش نہیں کر سکتا  
 مِنِّي السَّلَامُ عَلَيْكُمْ مَا جَرَى الْقَلَمُ  
 میرا سلام ہو آپ پر جب تک قلم لکھتا رہے۔  
 وَاخِرُ دَعْوَانَا عَنِ الْحَمْدِ لِلَّهِ رَبِّ الْعَالَمِينَ وَالصَّلَاةِ  
 وَالسَّلَامِ عَلَى سَيِّدِ الْأَنْبِيَاءِ وَالْمُرْسَلِينَ وَآلِهِ وَصَحْبِهِ  
 وَاجْمَعِينَ۔

نیاز مند اہل بیت کرام و اصحاب عظام علیہم الرضوان

فقیر نواب الدین گولڑوی عنفی عنہ

10 نومبر 2000ء بمطابق 13 شعبان 1421ھ بروز جمعۃ المبارک



ان کا سایہ اک تجلی ان کا نقش پا چراغ وہ جُدھر گزرتے اُدھر ہی روشنی ہوتی گئی

# وفائے پیکر

رضی اللہ تعالیٰ عنہم  
(صحابہ و صحابیات)

آج صوفی نواب الدین چشتی کولٹروی مدظلہ



مکتبہ غوثیہ، سعدی پارک، مزنگ، لاہور

ان کا سایہ اک تجلی ان کا نقش پا چراغ وہ جُدھر گزرتے اُدھر ہی روشنی ہوتی گئی

# وفائے پیکر

رضی اللہ تعالیٰ عنہم  
(صحابہ و صحابیات)

آج صوفی نواب الدین چشتی کولٹروی مدظلہ



مکتبہ غوثیہ، سعدی پارک، مزنگ، لاہور